

داستان خواجہ بخارا کی

لیونید سولوویف

ترجمہ حبیب الرحمن

فہرست

..... حصہ اول

..... حصہ دوم

..... حصہ سوم

ہمیں یہ کہانی ابو عمر احمد ابن محمد سے ملی جس کو اس نے محمد ابن علی ابن رفع سے سنا تھا جو علی ابن عزیز کا حوالہ دیتا ہے جو ابو عبید القاسم ابن سلام کا حوالہ دیتا ہے جس نے اس کو اپنے استادوں کی زبانی سن کر بیان کیا تھا جن میں سے آخری استاد عمر ابن الخطاب اور ان کے بیٹے عبداللہؓ کو سند کے طور پر پیش کرتا ہے!

ابن حزم ”قری کا ہار“

میں اس کتاب کو اپنے دوست مومن عادلوف کی پاکیزہ اور لافانی یاد سے موسوم کرتا ہوں جو 18 اپریل 1930 کو ایک دشمن مہلک گولی کا شکار ہوئے۔

ان میں خواجہ نصر الدین کی بہت سی خصوصیات تھیں۔ عوام کے لئے بے لوث ایثار، ہمت، شریفانہ فراست اور ایماندارانہ ذکاوت۔ میں نے یہ کتاب لکھتے وقت رات کے سناٹے میں کئی بار ایسا محسوس کیا جیسے عادلوف کا سایہ میرے پاس کھڑا ہے اور میرے قلم کی رہنمائی کر رہا ہے۔ پہاڑی قشلاق (گاؤں) نانائی میں اس کا انتقال ہوا اور کانی بادم میں وہ آرام کر رہے ہیں۔ تھوڑے ہی دن ہوئے میں ان کی قبر پر گیا تھا۔ بہار کی گھاس اور پھولوں سے ڈھکی ہوئی قبر کے چاروں طرف بچے کھیل رہے تھے اور وہ ابدی نیند سو رہے تھے۔ وہ میرے دل کی پکار نہیں سن رہے تھے....

حصہ اول

کہتے ہیں کہ ایک بیوقوف اپنے گدھے کی باگ ڈور سنبھالے چلا جا رہا تھا۔ گدھا اس کے پیچھے چل رہا تھا۔
(شہزاد کی 388 ویں رات)

(1)

خواجہ نصر الدین کی 35 ویں سال گرہ سڑک پر ہوئی۔ دس سال سے زیادہ انہوں نے جلا وطنی میں گزارے تھے، شہر شہر، ملک ملک کی سرگردانی کرتے، سمندروں اور ریگستانوں کو پار کرتے۔ جہاں رات آجاتی سو جاتے۔ تنگی زمین پر کسی گڈریے کے چھوٹے سے الاؤ کے پاس، کسی کچھ کھج بھری ہوئی سرائے میں، جہاں تمام رات گرد آلود دھند لکے میں اونٹ لمبی سانسیں لیتے، اپنے کو کھجاتے اور گھنٹیاں بج اٹھتیں یا کسی دھوئیں اور کالک سے بھرے چائے خانے میں ادھر ادھر لیٹے ہوئے سقوں، بھک منگلوں، ساربانوں اور اسی طرح کے غریب لوگوں کے پاس جو پو پھٹتے ہی شہر کے بازاروں اور تنگ سڑکوں کو اپنی پرشور ہانک پکار سے بھر دیتے ہیں۔

بہت سی راتیں انہوں نے کسی امیر ایرانی عہدے دار کے حرم میں نرم ریشمی گدوں پر دایہ عیش دے کر بھی گزاری تھیں جبکہ گھر کا مالک اپنے برقعہ داروں کو ساتھ لے کر سارے چائے خانوں اور کارواں سراہوں میں ملحد اور آوارہ گرد خواجہ نصر الدین کی تلاش میں سرگرداں ہوتا تھا تاکہ اس کو پکڑ کر نوکیلے چوہی ستون پر بٹھا سکے... کھڑکی کی جھلملی سے آسمان کی تنگ پٹی دکھائی دیتی، ستارے مرجھا جاتے، نرم اور نم باد صبح کی آمد آمد کا اعلان کرتی ہوئی پتیوں میں سرسراتی اور کھڑکی کی نگر پر قمریاں خوشی سے کوکو کر کے چونچوں سے پر صاف کرتیں۔ خواجہ نصر الدین تھکی ہوئی حسینہ کو بوسہ دے کر کہتے:

”میرے در بے بہا الوداع۔ اب جانے کا وقت آ گیا۔ مجھے فراموش نہ کر دینا۔“

حسینہ اپنے سٹول بازوؤں کو ان کی گردن میں حائل کر کے التجا کرتی:

”ٹھہرو! کیا تم ہمیشہ کے لئے جدا ہو رہے ہو؟ لیکن کیوں؟ اچھا سنو، آج رات کو اندھیرا پھیلنے ہی میں بڑھیا کو تمہیں لانے کے لئے پھر بھیجوں گی۔“

”نہیں، میں مدتوں ہوئے یہ بات بھول چکا ہوں کہ ایک چھت کے نیچے دورا تیں کیسے گزاری جاتی ہیں۔ مجھے جانا ہی ہے۔ بڑی عجلت ہے۔“

”جانا ہے؟ کیا کسی دوسرے شہر میں تم کو ضروری کام ہے؟ تم کہاں جا رہے ہو؟“

”میں نہیں جانتا۔ لیکن روشنی پھیل چکی ہے۔ شہر کے پھانک کھل چکے ہیں اور پہلے کارواں باہر نکل رہے ہیں۔ سن رہی ہونا، اونٹوں کی گھنٹیوں کی آواز؟ جب میں یہ آواز سنتا ہوں تو جیسے کوئی جن میرے پیروں میں سنچر پیدا کر دیتا ہے اور میں نچلا نہیں بیٹھ سکتا۔“

”اگر ایسا ہے تو جاؤ، ملول ہو کر حسینہ کہتی ہے، وہ اپنی لمبی لمبی پلکوں پر آنسوؤں کو چھپا نہیں پاتی“

”لیکن جانے سے پہلے کم از کم اپنا نام تو بتاتے جاؤ۔“

”میرا نام؟ اچھا تو سنو، تم نے یہ رات خواجہ نصر الدین کے ساتھ بتائی ہے۔ میں خواجہ نصر الدین ہوں، بے چینی پھیلانے اور نفاق کے بیج بونے والا، ایسی ہستی جس کے سر پر بڑا انعام ہے۔ ہر روز نقیب عام جگہوں اور بازاروں میں میرے بارے میں اعلان کرتے پھرتے ہیں۔ کل وہ تین ہزار تومان دے رہے تھے اور مجھے لالچ لگا کہ میں اس قیمت پر خود اپنا سر بیچ دوں۔ تم ہنس رہی ہو، میری پیاری۔ اچھا مجھے آخری بار اپنے ہونٹ چومنے دو۔ اگر میں تم کو تھک دے سکتا تو زمر ددیتا لیکن زمر د تو میرے پاس نہیں ہے۔“

لو یہ ایک حقیر سا سفید پتھر بطور نشانی ہے!“

وہ اپنی پھٹی ہوئی قبا پہنتے ہیں جو الاؤں کی چنگاریوں سے جا بجا جلی ہوئی ہے اور چپکے سے نکل کھڑے ہوتے ہیں۔ دروازے پر کابل اور بہتوف خواجہ سرا پگڑی باندھے اور اوپر اٹھی ہوئی خم دار ٹوکوں والی جوتیاں پہنے، پڑا خراٹے لے رہا ہے۔ وہ محل کے سب سے بیش قیمت خزانے کا لاپرواہ نگران ہے۔ آگے چل کر بھی قالینوں اور نمودوں پر پہرے دار خراٹے بھر رہے ہیں۔ انہوں نے اپنے ننگے خنجروں کے تیکے بنا رکھے ہیں۔ خواجہ نصر الدین پنپوں کے بل ریگتے اس طرح صاف نکلتے ہیں جیسے ذرا دیر کے لئے وہ کوئی نظر نہ آنے والا چھلا وہ بن گئے ہیں۔

اور پھر ایک بار سفید پتھر بلی سرک ان کے گدھے کے تیز رفتار سموں کے نیچے گونجتی اور چنگاریاں دیتی ہے۔ نیلے آسمان سے سورج دنیا کو منور کر رہا ہے۔ خواجہ نصر الدین اس سے آنکھ ملا سکتے ہیں۔ شبنم آلود کھیتوں، ویران ریگستانوں میں جہاں ریت کے تودوں کے درمیاں اونٹوں کی سفید ہڈیاں چمکتی ہیں، ہرے بھرے بانوں اور جھاگ دار دریاؤں، بے برگ و گیاہ پہاڑوں اور مسکراتے ہوئے سبزہ زاروں میں خواجہ نصر الدین کے نغے گونجتے ہیں۔ وہ پیچھے ایک نظر ڈالے بغیر، جو کچھ پیچھے چھٹ گیا ہے اس پر افسوس کئے بغیر اور پیش آنے والے خطرات سے ڈرے بغیر آگے بڑھتے جاتے ہیں۔

لیکن جو شہر انہوں نے ابھی ابھی چھوڑا ہے اس میں ان کی یاد ہمیشہ تازہ رہتی ہے۔ ملا اور عمائدین کے چہرے ان کے نام سنتے ہی غصے سے سرخ ہو جاتے ہیں۔ سقہ، ساربان، جولاہے، ٹھٹھیرے اور گھوڑوں کی کاٹھیاں بنانے والے راتوں کو چائے خانوں میں جمع ہو کر خواجہ نصر الدین کے بارے میں ایسی کہانیوں سے ایک دوسرے کا دل بہلاتے ہیں جن میں ہمیشہ خواجہ کی جیت ہوتی ہے۔ حرم کی افسردہ حسینہ سفید پتھر کو نور سے دیکھتی رہتی ہے اور اپنے مالک کی آواز سنتے ہی اس کو ایک سیپ کے صندوقے میں چھپا دیتی ہے۔

”اُف“ ہانپتا اور غراتا ہوا موٹا عہدے دار اپنی زریفت کی قبا اتارنے کی کوشش کرتے ہوئے کہتا ہے ”اس کمبخت بدمعاش خواجہ نصر الدین نے تو ہم سب کو عاجز کر دیا ہے۔ اس نے سارے ملک میں ہنگامہ اور تہلکہ مچا رکھا ہے۔ آج ہی مجھے اپنے پرانے دوست صوبہ خراساں کے لائق گورنر کا خط ملا ہے۔ سوچو تو ذرا، اس بد ذات خواجہ نصر الدین نے ان کے شہر میں مشکل سے قدم رکھا ہی ہوگا کہ آہنگروں نے

یک دم محاصل دینا بند کر دئے، سرائے والوں نے پہرے داروں کو مفت کھلانے سے انکار کر دیا۔ اور سب سے بڑھ کر تو یہ کہ اسلام کو ناپاک کرنے والے، اس چور، ولد الزنا نے یہ جرأت کی کہ گورنر کے حرم میں داخل ہو کر ان کی محبوب بیوی کو ورغلا یا۔ سچ مچ، دنیا میں ایسا شریر آدمی کبھی نہیں ہوا تھا! افسوس کہ ناہنجار نے میرے حرم کا رخ نہیں کیا اور نہ اس کا سراں وقت بڑے چوک پر کسی بانس سے لگتا ہوتا۔“

حسینہ پر اسرار انداز سے مسکراتی ہے اور خاموش رہتی ہے۔

اس دوران میں خواجہ نصر الدین کے گدھے کے تیز رفتار سموں سے سڑک گونجتی اور چنگاریاں دیتی ہے اور خواجہ کے نغموں کی آواز اس میں گھل مل جاتی ہے۔

اس دس سال میں وہ نجانے کہاں کہاں سرگرداں رہے۔ بغداد، استنبول، طہران، بخشی سرائے، اجمی ادزین، طفلس، دمشق اور تبریبیذ و نند۔ وہ ان شہروں سے بخوبی واقف ہو چکے تھے اور ان کے علاوہ بھی بہت سے دوسرے شہروں کو جانتے تھے اور ہر جگہ اپنی ناقابل فراموش یادگاریں چھوڑی تھیں۔

اب وہ اپنے شہر، بخارا شریف واپس جا رہے تھے۔ ان کو امید تھی کہ وہ اپنی لامحدود آوارہ گردی ترک کر کے کسی دوسرے نام سے سکھ چین کے ساتھ وہاں رہ سکیں گے۔

2

انہوں نے سوداگروں کے ایک بڑے کارواں کے ساتھ جس میں وہ شامل ہو گئے تھے بخارا کی سرحد میں قدم رکھا اور سفر کے آٹھویں دن بہت دور سامنے دھند لکے میں اس بڑے اور مشہور شہر کے جانے پہچانے بیٹا دیکھے۔

پیماس اور گرمی سے پریشان ساربانوں نے ایک زوردار نعرہ بلند کیا اور اونٹوں نے اپنی رفتار تیز کر دی۔ سورج غروب ہو رہا تھا اور جلدی کی ضرورت نہ تھی تاکہ پھانک بند ہونے سے پہلے بخارا میں داخل ہوا جاسکے۔ خواجہ نصر الدین کارواں میں سب سے پیچھے، گرد کے گھنے اور بھاری بادل میں لپٹے چل رہے تھے۔ یہ تو ان کی اپنی پاک گرد تھی جس کی مہک دوسرے دور دراز ملکوں کی گرد سے کہیں اچھی تھی۔ چھینکتے کھانتے ہوئے وہ اپنے گدھے سے برابر کہہ رہے تھے:

”دیکھ، ہم آخر کار گھر پہنچ گئے نا! خدا کی قسم یہاں کامیابیاں اور مسرتیں ہماری منتظر ہیں۔“

کارواں ٹھیک اس وقت شہر کی فصیل کے قریب پہنچا جب پہرے دار پھانک بند کر رہے تھے۔ ”خدا کے لئے ٹھہریئے!“ کارواں کے سردار ایک طلائی سکہ دکھا کر دور ہی سے چلایا۔ لیکن پھانک بند ہو چکے تھے، زنجیریں جھنکار کے ساتھ چڑھادی گئیں اور میناروں پر نگہبانوں نے توپوں کے مورچے سنبھال لئے۔ تازہ ہوا کے جھونکے آنے لگے، دھند لکے آسمان میں گلابی شفق مرجھا گئی، باریک ہلال بہت صاف ابھرا آیا اور شام کی خاموشی میں بے شمار میناروں سے مؤذنوں کی تیز اور پرسوز آوازیں مومنوں کو مغرب کی نماز کی دعوت دینے لگیں۔

سوداگر اور ساربان نماز کے لئے جھک گئے اور خواجہ نصر الدین چپکے سے اپنے گدھے کو لے کر ایک کنارے چلے گئے۔

”یہ سوداگر تو بجا طور پر خدا کے شکر گزار ہیں“ انہوں نے کہا ”انہوں نے آج دن میں ڈٹ کر کھانا کھایا ہے اور رات کو بھی کھائیں گے لیکن میں نے اور تو نے، میرے وفادار گدھے، نہ تو دن کو کھانا کھایا ہے اور نہ رات ہی کو کھائیں گے۔ اگر اللہ ہمارے شکرے کا خواہاں ہے تو وہ مجھ کو ایک قاب پلاؤ اور تجھ کو ایک گٹھا گھاس بھیج دے۔“

انہوں نے سڑک کے کنارے ایک درخت سے گدھے کو باندھ دیا اور خود بھی اس کے برابرنگی زمین پر پتھر کا تکیہ بنا کر لیٹ گئے۔ آسمان کی اندھیری وسعتوں میں جھانکتے ہوئے انہوں نے ستاروں کا جھلملاتا ہوا چال دیکھا۔ وہ ستاروں کے ہر جھرمٹ سے واقف تھے۔ ان دس برسوں میں انہوں نے نہ جانے کتنی بار کھلے آسمان کو دیکھا تھا! ان کو ہمیشہ ایسا محسوس ہوتا جیسے خاموش غور و فکر کے ان دانش مندانہ اوقات نے ان کو امیروں سے بھی زیادہ امیر بنا دیا ہے۔ چاہے امیر آدمی سونے کے ظروف میں ہی کھانا کیوں نہ کھاتا ہو پھر بھی وہ لازمی طور پر رات چھت کے نیچے گزارتا ہے۔ اس لئے وہ نصف شب کے سنائے میں جنک، نیلگوں، ستاروں سے بھرے ہوئے دھند لکے کے درمیان زمین کی پرواز سے لطف اندوز نہیں ہو سکتا۔

اس دوران میں شہر کی دندانے دار فصیل کے باہر کارواں سراہوں اور چائے خانوں میں بڑے بڑے کڑاہوں کے نیچے آگ روشن ہو چکی تھی اور بھیڑیں جو ذبح کرنے لئے کھیچی جا رہی تھیں بے حد غم آلود آواز میں مبیارہی تھیں۔ تجر بے کار خواجہ نصر الدین نے پہلے ہی سے سوچ کر اپنے رات کے آرام کا

انتظام ایسی جگہ کیا تھا جو ہوا کے رخ کے خلاف تھی تاکہ کھانے کی اشتہا آمیز خوشبو ان کو نہ چھیڑ سکے۔ بخارا کے قوانین کو اچھی طرح جانتے ہوئے انہوں نے اپنی تھوڑی سی پونجی بچالی تھی تاکہ کل وہ شہر کے پھانک پر محصول ادا کر سکیں۔

کافی دیر تک وہ کروٹیں بدلتے رہے لیکن انہیں نیند نہیں آئی۔ اس بے خوابی کا سبب بھوک نہ تھی بلکہ تلخ خیالات تھے جو ان کو بے چین اور پریشان کر رہے تھے۔

ان کو اپنے وطن سے محبت تھی۔ وہ اس کو سب سے زیادہ پیار کرتے تھے۔ یہ سانولے تپتے ہوئے چہرے پر سیاہ داڑھی رکھنے والا چالاک اور زندہ دل انسان جس کی صاف آنکھوں میں شرارت کی جھلک تھی، اپنی پھٹی پرانی قبا، داغ دھبوں سے بھری ٹوپی اور خستہ حال جوتے پہنے بخارا سے جتنا ہی زیادہ دور آوارہ گردی کرتا رہا اتنا ہی زیادہ وطن سے اس کا پیار بڑھتا گیا اور وطن اس کو یاد آتا گیا۔ جلا وطنی کے زمانے میں اس کو ان تنگ سرکوں کی یاد آتی جہاں دونوں طرف کی کچی دیواروں سے رکڑ کھائے بغیر ارا بے نہیں گذر سکتے تھے، ان بلند میناروں کی جن کی روغن کی ہوئی اینٹوں کی ڈیزائن دار چوٹیاں طلوع وغروب آفتاب کے وقت عکس سے شعلہ ور ہو جاتی تھیں اور ان قدیم اور متبرک چنار کے درختوں کی جن کی شاخوں میں سارسوں کے بڑے بڑے کالے گھونسلے جھولتے تھے۔ اس کو حور کے سر سراتے ہوئے درختوں کے سائے میں نہروں کے کنارے چہل پہل والے چائے خانے، بہت زیادہ گرم باورچی خانوں میں دھوئیں اور کھانے کی خوشبو، بازاروں کی رنگین گہما گہمی، چراگاہیں، ریگستان، ایک ایک یاد آتے اور بغداد یا دمشق میں جب وہ اپنے کسی ہم وطن کو دیکھتا تو وہ اس کی ٹوپی یا لباس کی وضع قطع سے پہچان لیتا اور ایک لمحہ کے لئے خواجہ نصر الدین کے دل کی دھڑکن اور سانس کی آمد و رفت رک جاتی۔

واپسی پر خواجہ نصر الدین نے اپنے ملک کو اس سے زیادہ بد حال پایا جیسا کہ چھوڑا تھا، بڑھے امیر کا زمانہ ہوئے انتقال ہو چکا تھا۔ پچھلے آٹھ سال میں نئے امیر نے بخارا کو تقریباً تباہ کر دیا تھا۔ خواجہ نصر الدین نے ٹوٹے پھوٹے پل، سورج سے جھلسی، بری طرح سے بوئی ہوئی گئیوں اور جو کی کمزور فصلیں اور آبپاشی کی خشک نالیاں دیکھیں جو گرمی سے سوکھ کر چڑھ گئی تھیں۔ کھیتوں میں جھاڑ جھکارا گئے تھے اور ویران تھے، پانی کی کمیابی سے باغات خشک پڑے تھے، کسانوں کے پاس نہ تو اناج تھا اور نہ مولیٰ، سرکوں پر فقیروں کی نظریں ان لوگوں سے بھیک مانگتی نظر آتی تھیں جو خود انہیں کی طرح محتاج تھے۔

نئے امیر نے ہر گاؤں میں سپاہیوں کا ایک ایک دستہ تعینات کر دیا تھا اور حکم دیا تھا کہ اس کے مفت کھانے پینے کی ذمہ داری گاؤں والوں پر ہے۔ اس نے بہت سی مسجدوں کی بنیاد ڈالی اور پھر حکم دیا کہ عام لوگ ان کو تکمیل تک پہنچائیں۔ نیا امیر بہت زاہد و پاکباز تھا اور سال میں دو بار انتہائی مقدس اور پاکیزہ بزرگ شیخ بہاؤ الدین کے مزار کی زیارت میں ناعہ نہیں کرتا تھا جو بخارا کے قریب ہی تھا۔ چار رائج ٹیکسوں میں اُس نے تین اور، حصولوں کا اضافہ کیا تھا۔ اس نے ہر پل پر چنگی ناکہ بنوا دیا تھا، تجارتی اور قانونی کارروائیوں کے لئے ٹیکس پر اضافہ کر دیا تھا اور گھٹیا سکے بنوائے تھے... جرفتیں تباہ ہو رہی تھیں اور تجارت پر زوال آیا ہوا تھا۔ خواجہ نصر الدین کے لئے اپنے پیارے وطن کو واپسی خوش کن نہ تھی۔

...صبح سویرے مؤذنوں کی اذان پھر تمام میناروں سے گونجی۔ پھاٹک کھل گئے اور کارواں گھنٹیوں کی گونج میں آہستہ آہستہ شہر میں داخل ہوا۔

پھاٹکوں سے گذر کر کارواں ٹھہر گیا۔ سڑک کو پہرے داروں نے روک رکھا تھا۔ وہ بڑی تعداد میں تھے۔ کچھ تو اچھے کپڑے اور جوتے پہنے تھے اور کچھ جن کو ابھی تک امیر کی ملازمت میں موٹے ہونے کا موقع نہیں ملا تھا ننگے پیر اور نیم عریاں تھے۔ وہ شور مچا کر ایک دوسرے کو ڈھکیل رہے تھے اور لوٹ مار کی تقسیم کے لئے پہلے سے جھگڑنے لگے تھے۔ آخر کار ٹیکس کلکٹر صاحب ایک چائے خانے سے برآمد ہوئے، کیم شیم، چہرے پر نیند کے آثار، ریشمی تباہ پنہ جس کی آستینوں پر چکنی کے داغ تھے، ننگے پیر سلپیروں میں ڈال لئے تھے۔ پھولا ہوا چہرہ بداعتدالیوں اور بدکاریوں کی چغلی کھا رہا تھا۔ اس نے سوداگروں پر لپچائی ہوئی نگاہ ڈالی اور بولا:

”خوش آمدید، سوداگرو! اللہ آپ کو کاروبار میں کامیاب کرے! یہ جان لیجئے کہ امیر کا حکم ہے کہ اگر کوئی بھی اپنے سامان کی چھوٹی سی چیز بھی چھپائے گا تو اس کو ڈنڈوں سے مار مار کر ہلاک کر دیا جائے گا۔“

حیران و پریشان سوداگروں نے خاموشی سے اپنی خضاب لگی ہوئی داڑھیوں کو سہلایا۔ ٹیکس کلکٹر پہرے داروں کی طرف مڑا جو بے چین ہو رہے تھے اور اپنی موٹی انگلیوں سے اشارہ کیا۔ اشارہ پاتے ہی پہرے دار ہانکتے پکارتے اونٹوں پر ٹوٹ پڑے۔ بھیڑ بھاڑ اور عجلت میں ایک دوسرے سے دھکم دھکا کر کے انہوں نے اپنی تلواروں سے بالوں کے رے سے کاٹ دئے اور شور مچاتے ہوئے گانٹھوں کو کاٹ کر کھول دیا۔ سڑک پر زربفت، ریشم اور منمل کے کپڑے، مرج، چائے، عنبر کے بس، گلاب کے قیمتی عطر کے کنٹرا اور

تبت کی دوائیں پھیل گئیں۔

خوف نے سوداگروں کی زبان میں قفل لگا دیا تھا۔ دو منٹ میں معائنہ ختم ہو گیا۔ پہرے دار اپنے افسر کے پیچھے صف آرا ہو گئے، ان کی قبائیں پھولی ہوئی تھیں۔ اب سامان اور شہر کے اندر داخل ہونے کی اجازت کے لئے ٹیکس وصول کیا جانے لگا۔ خواجہ نصر الدین کے پاس کوئی تجارتی سامان نہ تھا اور ان کو صرف داخلے کا ٹیکس ادا کرنا تھا۔

”تم کہاں سے آرہے ہو اور کس کام سے؟“ ٹیکس کلکٹر نے دریافت کیا۔

محرر نے کلک کا قلم دوات میں ڈبویا اور خواجہ نصر الدین کا بیان رجسٹر میں قلم بند کرنے کے لئے تیار ہو گیا۔

”حضور عالی میں ایران سے آرہا ہوں۔ یہاں بخارا میں میرے کچھ عزیز رہتے ہیں۔“

”اچھا“ ٹیکس کلکٹر بولا۔ ”تو تم اپنے عزیزوں سے ملنے آئے ہو۔ اس صورت میں تمہیں ملاقاتی کا محصول ادا کرنا ہوگا۔“

”لیکن میں ان سے ملاقات کرنے تھوڑی ہی آیا ہوں“ خواجہ نصر الدین نے جلدی سے جواب دیا۔ ”میں ضروری کام سے آیا ہوں۔“

”کام سے!“ ٹیکس کلکٹر نے زور سے کہا اور اس کی آنکھیں جل اٹھیں۔ ”تب تو تم ملاقات اور کام دونوں کے لئے آئے ہو۔ ملاقاتی کا ٹیکس ادا کرو، کام کا ٹیکس ادا کرو اور اس خدا کی راہ میں مسجدوں کی آرائش کے لئے عطیہ دو جس نے تم کو راستے میں رہزنوں سے محفوظ رکھا۔“

”اچھا تو یہ ہوتا کہ وہ اب مجھے محفوظ رکھتا کیونکہ رہزنوں سے بچنے کی تدبیر تو میں خود کر سکتا تھا“ خواجہ نصر الدین نے سوچا لیکن اپنی زبان روکے رہے کیونکہ انہوں نے حساب لگایا کہ اس بات چیت کا ہر لفظ ان کو دس تانگے سے زیادہ کا پڑ رہا ہے۔ انہوں نے اپنے پیٹی کھولی اور پہرے داروں کی گھورتی ہوئی حریمانہ آنکھوں کے سامنے شہر میں داخلے کا ٹیکس، مہمان ٹیکس، کاروباری ٹیکس اور مسجدوں کی آرائش کے لئے عطیہ کی رقم گنی۔ محرر اپنی ناک رجسٹر میں گھسیڑے کلک کے قلم سے لکھتا رہا۔

تمام حاصل ادا کرنے کے بعد خواجہ نصر الدین روانہ ہی ہونے والے تھے کہ ٹیکس کلکٹر نے دیکھ لیا کہ کچھ سسے ان کی پیٹی میں باقی رہ گئے ہیں۔

”بھڑو!“ اس نے حکم دیا ”اور تمہارے گدھے کا ٹیکس کون ادا کرے گا؟ اگر تم اپنے عزیزوں سے ملنے جا رہے ہو تو اس کا یہ مطلب ہوا کہ گدھا بھی اپنے عزیزوں سے ملنے جا رہا ہے۔“

”دانا افسر، آپ بجا فرماتے ہیں“ خواجہ نصر الدین نے اپنی پیٹی پھر کھولتے ہوئے بڑی خاکساری کے ساتھ کہا ”واقعی، بخارا میں میرے گدھے کے عزیزوں کی بڑی اکثریت ہے ورنہ جیسا نظام یہاں ہے اس سے تو آپ کے امیر کو کب کا تخت سے اتار دیا گیا ہوتا اور آپ، حضور، اپنے حرص کی وجہ سے بہت دن پہلے ہی چوبلی ستون پر نظر آتے۔“

قبل اس کے کہ ٹیکس کلکٹر جو اس مجتمع کر سکے خواجہ نصر الدین اچک کر اپنے گدھے پر آئے اور اس کو سر پٹ بھگاتے ہوئے قریب ترین گلی میں رنو چکر ہو گئے۔

”اور تیز، اور تیز“ وہ برابر کہتے جا رہے تھے ”اور تیز، میرے وفادار گدھے، اور تیز ورنہ تیرے مالک کو ٹیکس میں اپنا سر دینا پڑ جائے گا۔“

خواجہ نصر الدین کا گدھا بڑا سمجھدار تھا۔ وہ ہر بات سمجھتا تھا۔ اس کے لمبے کانوں نے شہر کے پھاٹک کا نل غپاڑی اور پہرے داروں کی ہانک پکار سن لی تھی اس لئے وہ سڑک سے بے نیاز بھاگتا رہا اور اتنی تیز رفتاری سے کہ اس کا مالک کاٹھی سے چمٹا ہوا تھا، اس کے بازو گدھے کی گردن میں جمائل تھے اور اس کے پیر اوپر کھینچے ہوئے تھے۔ زور زور بھونکتے ہوئے کتے ان کے پیچھے دوڑتے، مرغیاں چاروں طرف بکھر جاتیں اور راہی دیواروں سے چپک کر کھڑے ہو جاتے، اپنا سر ہلاتے اور ان کو آنکھیں پھاڑ پھاڑ کی دیکھتے۔

اس دوران میں شہر کے پھاٹک پر پہرے دار مجمع میں اس بے دھڑک آزاد خیال کی تلاش کر رہے تھے۔ سوداگر مسکرا رہے تھے اور ایک دوسرے سے چپکے چپکے کہہ رہے تھے:

”یہ جواب تو بس خواجہ نصر الدین ہی دے سکتے تھے۔“

دوپہر ہوتے ہوتے یہ قصہ سارے شہر میں پھیل گیا۔ بازار میں تاجر چپکے چپکے گاہکوں سے بیان کرنے لگے جو اس کو دوسروں تک پہنچاتے اور سب ہنستے اور ہمیشہ یہ کہتے:

”یہ الفاظ تو خواجہ نصر الدین ہی کو زیب دیتے ہیں۔“

کسی کو یہ نہیں معلوم تھا کہ یہ الفاظ خود خواجہ نصر الدین کے ہیں، کہ وہی مشہور و معروف اور لاثانی

خواجه نصر الدین اس وقت شہر میں بھوکا پیاسا، خالی جیب آوارہ گردی کر رہا ہے اور اپنے عزیزوں اور پرانے دوستوں کو تلاش کر رہا ہے جو اس کو کھلاتے پلاتے اور پناہ دیتے۔

3

خواجه نصر الدین کو بخارا میں نہ تو عزیز ملے اور نہ پرانے دوست ہی۔ ان کو اپنے باپ کا گھر تک نہیں ملا جہاں وہ پیدا ہوئے تھے اور پل بڑھ کر جوان ہوئے تھے، نہ تو وہاں وہ سایہ دار باغ تھا جہاں خزاں کے صاف دنوں میں سنہری پتیاں ہوا میں سرسراتی تھیں اور پھل بھدا بھد زمین پر گرتے تھے، جہاں چڑیاں چھپاتی تھیں اور سورج کی کرنیں خوشبودار گھاس پر ناچتی تھیں، جہاں شہد کی کھیاں مرجھاتے ہوئے پھولوں سے آخری خراج وصول کرتے ہوئے بھن بھناتی تھیں اور جہاں نہر گنگناتی ہوئی بہتی تھی اور لڑکے سے اپنی نہ ختم ہونے والی پراسرار کہانیاں کہتی رہتی تھی... اب یہ جگہ ویران تھی، کوڑے کرکٹ، خاردار جھاڑیوں سے بھری ہوئی، آگ سے جلی ہوئی اینٹوں، گرتی ہوئی دیواروں اور سڑتی ہوئی چٹائی کے ٹکڑے پھیلے ہوئے تھے۔ خواجه نصر الدین کو ایک چڑیا، ایک شہد کی مکھی تک نظر نہ آئی۔ صرف پتھروں کے ڈھیر کے نیچے سے جہاں انہوں نے ٹھوکر کھائی تھی اچانک ایک چکنی سے رسی برآمد ہوئی، سورج کی روشنی میں ہلکی سی چمکی اور پھر پتوں کے نیچے غائب ہو گئی۔ یہ تھا سانپ، ایسی ویران جگہوں کا تنہا اور ڈراؤنا باسی جن کو ہمیشہ کے لئے انسان ترک کر دیتا ہے۔

خواجه نصر الدین بڑی دیر تک سر جھکائے کھڑے رہے۔ ان کے دل پر غم کے بادل چھا گئے تھے۔ سخت کھانسی کی آواز سے چونک کر وہ مڑے۔

ایک بڑھا غربت و فکر سے جھکا ہوا اس ویرانے کے پار راستے پر چلا آ رہا تھا۔ خواجه نصر الدین نے اس کو روکا:

”بڑے میاں، رحمت ہو تم پر، خدا تم کو صحت و خوش حالی کا طویل زمانہ عطا کرے۔ مجھے بتاؤ کہ اس ویران جگہ پر کس کا مکان تھا؟“

”یہ کاٹھی بنانے والے شیر محمد کا گھر تھا“ بڑھے نے جواب دیا ”میں اس کو اچھی طرح جانتا تھا۔ یہ شیر محمد مشہور خواجه نصر الدین کا باپ تھا جس کے بارے میں، اے مسافر، تو نے یقیناً بہت کچھ سنا ہوگا۔“

”ہاں میں نے کچھ تو اس کے بارے میں سنا ہے۔ لیکن یہ تو بتاؤ کہ یہ کاٹھی بنانے والا شیر محمد جو مشہور خواجہ نصر الدین کا باپ تھا کہاں چلا گیا اور اس کا خاندان کہاں ہے؟“

”اتنے زور سے نہیں، میرے بیٹے، بخارا میں لاکھوں جاسوس ہیں۔ اگر انہوں نے کہیں ہمارے بات سن لی تو بس مصیبتوں کا ٹھکانا نہیں رہے گا۔ شاید تم بہت دور سے آئے ہو اور نہیں جانتے ہو کہ ہمارے شہر میں خواجہ نصر الدین کا نام لینا سخت منع ہے۔ یہ بات آدمی کو جیل میں ڈال دینے کے لئے کافی ہے۔ ذرا قریب آ جاؤ۔ میں تمہیں بتاؤں گا۔“

اپنی پریشانی چھپاتے ہوئے خواجہ نصر الدین اس کے قریب جھک گئے۔

”یہ بڑھے امیر کے زمانے کی بات ہے“ بڑھے نے کھانتے ہوئے شروع کیا ”خواجہ نصر الدین کی جلاوطنی کو ڈیڑھ سال ہوئے تھے کہ بازار میں یہ افواہ پھیل گئی کہ وہ ناجائز طور پر چھپ کر بخارا واپس آ گئے ہیں اور یہاں ٹھہرے ہوئے ہیں اور امیر کے خلاف ہجو یہ نظمیں لکھ رہے ہیں۔ یہ افواہ امیر کے محل تک پہنچی اور پہرے داروں نے خواجہ نصر الدین کی تلاش شروع کر دی لیکن وہ نہیں ملے۔ تب امیر نے حکم دیا کہ ان کے باپ، دو بھائیوں، چچا اور دور کے رشتے داروں اور دوسروں کو پکڑ لیا جائے۔ اُن کو اس وقت تک اذیت پہنچانا تھی جب تک وہ خواجہ نصر الدین کا پتہ نہ بتائیں۔ الحمد للہ ان کو اتنا ہمت و استقلال حاصل ہوا کہ انہوں نے اپنی زبان بند رکھی اور ہمارے خواجہ نصر الدین امیر کے ہاتھ نہ آئے۔ لیکن ان کے باپ، کاٹھی بنانے والے شیر محمد اذیتوں سے چور ہو کر جلد ہی اس دنیا سے چل بسے اور ان کے عزیزوں اور دوستوں نے امیر کے غیض و غضب سے بچنے کے لئے بخارا چھوڑ دیا اور پتہ نہیں کہ اب وہ کہاں ہیں۔ پھر امیر نے حکم دیا کہ ان کے گھر تباہ کر دئے جائیں اور ان کے باغ تہس نہس کر دئے جائیں تاکہ خواجہ نصر الدین کی یاد لوگوں کے ذہن سے یکسر محو ہو جائے۔“

”لیکن ان پر ظلم و ستم کیوں ڈھایا گیا؟“ خواجہ نصر الدین نے چیخ کر کہا۔ ان کے رخساروں پر آنسو بہہ چلے لیکن بڑھے نے آنسو نہیں دیکھے کیونکہ اس کی نگاہ کمزور تھی۔ ”ان پر کیوں ظلم و ستم ڈھایا گیا؟ خواجہ نصر الدین تو اس وقت بخارا میں تھے ہی نہیں۔ میں یہ اچھی طرح جانتا ہوں!“

”کوئی نہیں کہہ سکتا“ بڑھے نے کہا ”خواجہ نصر الدین کا جب جی چاہتا ہے آتے ہیں اور جب دل چاہتا ہے چلے جاتے ہیں۔ وہ ہر جگہ ہیں اور کہیں نہیں ہیں، ہمارے خواجہ نصر الدین کا جواب نہیں ہے“

یہ کہہ کر بڑھا کر اہتا ہوا اور کھانستا ہوا اپنے راستے پر ہولیا۔ خواجہ نصر الدین نے اپنا چہرہ ہاتھوں سے ڈھک لیا اور گدھے کے پاس چلے گئے۔

انہوں نے گدھے کے گلے میں بائیں ڈال دیں اور اپنا بھیگا ہوا چہرہ اس کے گرم اور بسا ہندی گردن سے دبا دیا۔

”آہ، میرے اچھے، سچے دوست“ خواجہ نصر الدین نے کہا ”دیکھو، اب میرا عزیز و قریب کوئی نہیں باقی رہ گیا۔ صرف تو اس آوارہ گردی میں میرا مستقل اور وفادار ساتھی ہے۔“

جیسے گدھے نے اپنے مالک کے رنج و غم کو سمجھ لیا ہو، وہ خاموش کھڑا ہو گیا۔ بلکہ ایک تینکے کو جو اس کے ہونٹوں سے لٹک رہا تھا چباننا بند کر دیا۔

بہر حال ایک گھنٹے بعد خواجہ نصر الدین اپنے غم پر قابو پا چکے تھے اور آنسو چہرے پر خشک ہو گئے تھے۔

”کوئی پروا نہیں!“ انہوں نے گدھے کی پیٹھ کو زور سے تھپ تھپاتے ہوئے کہا۔ ”کوئی پروا نہیں! مجھے بخارا میں ابھی تک فراموش نہیں کیا گیا ہے۔ لوگ مجھ کو ابھی تک جانتے ہیں اور یاد کرتے ہیں۔ ہم کچھ دوست پا ہی لیں گے۔ اور امیر کے بارے میں ایسی نظم لکھیں گے کہ وہ اپنے تخت پر غصے سے پھول کر پھٹ جائے گا اور اس کی گندی آنتیں محل کی آراستہ دیواروں کو داغ دار بنا دیں گی! آ، میرے وفادار گدھے، آگے بڑھ!“

4

سہ پہر کا سنائے کا وقت تھا اور بڑا جس تھا۔ گرد آلود سڑک، پتھروں، کچی دیواروں اور باڑوں سے جس پیدا کرنے والی گرمی نکل رہی تھی اور خواجہ نصر الدین کے چہرے پر پسینہ پونچھنے سے پہلے ہی خشک ہو جاتا تھا۔

وہ جانی پہچانی سڑکوں، چائے خانوں، اور میناروں کو دیکھ کر متاثر ہو رہے تھے۔ دس سال کے اندر بخارا میں کوئی تبدیلی نہیں ہوئی تھی۔ ہمیشہ کی طرح کچھ خارشے کتے پانی کے حوضوں کے کنارے پڑے سو

رہے تھے، اور ایک عورت ادا کے ساتھ جھکی ہوئی اور اپنے نقاب کو سانولے ہاتھ سے جس کے ناخون رنگے ہوئے تھے ایک طرف ہٹا کر تنگ گلے کی قفل کرتی ہوئی صراحی میلے پانی میں ڈال رہی تھی۔
کھانا کہاں سے اور کیسے حاصل کیا جائے، یہ ایک مسئلہ تھا۔ خواجہ نصر الدین نے نکل سے تیسری بار اپنا پکا زور سے کسا۔

”کوئی نہ کوئی راستہ نکالنا چاہئے“ انہوں نے کہا ”آ، میرے وفادار گدھے، ذرا رک کر سوچیں اور یہاں خوش قسمتی سے ایک چائے خانہ بھی ہے۔“

انہوں نے اپنے گدھے کی لگام کھول دی اور گھوڑے باندھنے کی جگہ کے پاس جو گھاس پڑی تھی چرنے کے لئے چھوڑ دیا۔ پھر اپنی قبا کے دامنوں کو سمیٹتے ہوئے وہ نہر کے کنارے بیٹھ گئے جہاں گدلا پانی موڑوں پر قفل کرتا اور جھاگ دیتا ہوا بہہ رہا تھا۔

”کہاں، کیوں اور کہاں سے یہ پانی بہتا ہے؟ پانی اس کی بابت نہ تو جانتا ہے اور نہ سوچتا ہے“ خواجہ نصر الدین نے افسردگی کے ساتھ سوچا۔ ”میں بھی آرام اور گھر سے بیگانہ ہوں اور نہ تو یہ جانتا ہوں کہ کہاں جا رہا ہوں۔ میں بخارا کیوں آیا؟ میں کل کہاں جاؤں گا؟ اور میں اپنے کھانے کے لئے آدھاتا نگا کہاں سے لاؤں؟ کیا مجھے اب بھی بھوکا رہنا پڑے گا؟ لعنت ہو اس ٹیکس کلکٹر پر! اس نے تو مجھے صاف ہی کر دیا۔ اور پھر دیدہ دلیری تو دیکھو کہ مجھ سے رہزموں کا ذکر کر رہا تھا!“

اسی لمحے انہوں نے اس آدمی کو دیکھا جو ان کی مصیبتوں کا باعث بنا تھا۔ ٹیکس کلکٹر گھوڑے پر سوار چائے خانے آ رہا تھا۔ اس کے خوب صورت عرب سرنگ گھوڑے کو دو پہرے دار لگاموں سے تھامے ہوئے تھے۔ گھوڑے کی سیاہ آنکھوں میں شریفانہ چمک سی تھی۔ اس کی گردن کمان کی طرح کشیدہ تھی اور وہ اپنے نازک پیروں پر اس نزاکت اور چھل بل سے چل رہا تھا کہ اس کے اوپر مالک کا پھولا پھولا بدن قابلِ نفرت بار معلوم ہوتا تھا۔

پہرے داروں نے ادب کے ساتھ اپنے افسر کو گھوڑے سے اتارنے میں مدد دی۔ وہ چائے خانے میں چلا گیا جہاں انتہائی غلامانہ ذہنیت رکھنے والا چائے خانے کا مالک اس کو ریشمی گدوں تک لے گیا اور وہ بیٹھ گیا۔ پھر چائے خانے کے مالک نے اپنی بہترین چائے تیار کی اور ایک نفیس پیالے میں جو چینی دستکاری کا نمونہ تھا ٹیکس کلکٹر کے سامنے چائے پیش کی۔

”یہ سب میرے خرچ سے خاطر مدارت ہو رہی ہے“ خواجہ نصر الدین نے سوچا۔
 ٹیکس کلکٹر نے خوب چائے پی اور جلد ہی گدوں پر ڈھیر ہو گیا۔ چائے خانہ اس کی غرابٹ، خراٹوں اور ہونٹ چاٹنے کے چٹاخوں سے گونجنے لگا۔ دوسرے لوگوں نے اپنی آوازیں مدہم کر دیں کہ کہیں اس کی نیند میں خلل نہ پڑے۔ پہرے دار اس کے دونوں طرف بیٹھے ٹہنیوں سے مورچھل کر رہے تھے تاکہ کھیاں اس کو پریشان نہ کر سکیں۔ جب ان کو یقین ہو گیا کہ ٹیکس کلکٹر گہری نیند سو رہا ہے تو انہوں نے ایک دوسرے کی طرف آنکھ ماری، گھوڑے کی لگام اتار دی۔ اس کے سامنے گھاس کا ایک گٹھ ڈال دیا اور ایک حقہ اٹھا کر چائے خانے کے اندر والے تارکے حصے میں چلے گئے۔ ذرا دیر بعد خواجہ نصر الدین نے حشیش کی بھینی بو محسوس کی۔ پہرے دار آزادی کے ساتھ اپنے مشغلے میں پڑے ہوئے تھے۔

”اچھا، اب یہاں سے چلتے پڑنا چاہئے“ شہر کے پھانک پر صبح کا واقعہ یاد کر کے یہ ڈرتے ہوئے کہ کہیں پہرے دار انہیں پہچان نہ لیں خواجہ نصر الدین نے فیصلہ کیا۔ ”پھر بھی مجھے آدھاتا نگا کہاں ملے گا؟ اے مسیب الاسباب قسمت، تو نے نہ جانے کتنی بار خواجہ نصر الدین کی مدد کی ہے، اس پر ایک نظر کرم اور!“

ٹھیک اسی وقت کسی نے ان کو پکارا ”ارے تم!“

خواجہ نصر الدین نے مڑ کر دیکھا تو سڑک پر ایک بہت سچی ہوئی بند گاڑی دیکھی۔ اس کے پردوں سے ایک آدمی بڑا عمامہ اور قیمتی خلعت پہنے جھانک رہا تھا۔ قبل اس کے کہ اجنبی، جو کوئی امیر سوداگر یا عہدے دار تھا کچھ کہے خواجہ نصر الدین سمجھ گئے کہ ان کی دعا رائیگاں نہیں گئی۔ حسب معمول قسمت نے ان کی طرف مشکل کے دوران مسکرا کر دیکھا ہے۔

”مجھے یہ گھوڑا پسند ہے“ امیر اجنبی نے عرب گھوڑے کو تعریف کی نگاہوں سے دیکھتے ہوئے غرور سے کہا ”کیا یہ گھوڑا بکا و ہے؟“

”دنیا میں کوئی ایسا گھوڑا نہیں جو بکا و نہ ہو“ خواجہ نصر الدین نے مبہم سا جواب دیا۔

”غالباً تمہاری جیب بالکل خالی ہے“ اجنبی کہتا گیا ”میری بات غور سے سنو۔ مجھے نہیں معلوم کہ یہ گھوڑا کس کا ہے، کہاں سے آیا ہے اور اس کا پہلا مالک کون تھا۔ میں تم سے یہ سب نہیں پوچھتا۔ تمہارے گرد آلود کپڑوں کو دیکھ کر میں سمجھ سکتا ہوں کہ تم کہیں دور سے بخارا آئے ہو۔ بس یہی میرے لئے کافی

ہے۔ سمجھتے ہونا؟“

خواجہ نصر الدین نے خوشی سے سر ہلا دیا۔ ان کی سمجھ میں فوراً ہی آ گیا کہ یہ امیر آدمی کیا کہنا چاہتا ہے۔ بس وہ یہ چاہتے تھے کہ کوئی احمق مکھی ٹیکس کلکٹر کی ناک یا گلے میں نہ ریگ جائے اور اس کو جگانہ دے۔ ان کو پہرے داروں کی زیادہ فکر نہ تھی کیونکہ جو گھنا سبز دھواں چائے خانے کے اندر دنی جھسے سے نکل رہا تھا وہ پتا دیتا تھا کہ پہرے دار اپنے مشغلے میں مست ہیں۔

”تمہیں اچھی طرح سمجھ لینا چاہئے“ امیر اجنبی نے غرور اور شان کے لہجے میں اپنی بات جاری رکھی ”اس پھٹی پرانی قبائلی تم کو اس گھوڑے کی سواری زیب نہیں دیتی بلکہ یہ بات خطرناک بھی ہوگی کیونکہ ہر ایک کو تعجب ہوگا کہ اس بھک منگے کے پاس اتنا عمدہ گھوڑا کہاں سے آیا؟ جان لو آسانی سے جیل کا دروازہ دیکھنے کو مل سکتا ہے۔“

”حضور، آپ بجا فرماتے ہیں“ خواجہ نصر الدین نے خاک ساری سے ہاں میں ہاں ملائی ”یہ گھوڑا یقیناً میرے لئے بہت بڑی چیز ہے۔ میں اپنے بچھے پرانے لباس میں ساری عمر گدھے کی سواری کرتا رہا ہوں۔ میں اس گھوڑے پر سواری کا خواب بھی نہیں دیکھ سکتا۔“

اس کا جواب امیر اجنبی کو پسند آیا۔

”یہ اچھی بات ہے کہ تم غریب ہوتے ہوئے غرور سے اندھے نہیں ہو۔ غریب آدمی کو خاکسار اور مسکین ہونا چاہئے کیونکہ خوبصورت پھول حسین بادام کے درخت کو زیب دیتے ہیں ویرانے کی خاردار جھاڑیوں کو نہیں۔ اب بتاؤ، تمہیں یہ تھیلی چاہئے؟ اس میں پورے پورے چاندی کے تین سوتانگے ہیں۔“

”مجھے چاہئے!“ خواجہ نصر الدین نے جلدی سے کہا اور اس کی سانس یکدم رک گئی کیونکہ ایک مکھی ٹیکس کلکٹر کی ناک میں ریگ گئی تھی جس سے اس کو چھینک آگئی تھی اور اس نے کروٹ لی تھی۔ ”میرا خیال تو یہی ہے! چاندی کے تین سوتانگوں سے کون انکار کر سکتا ہے؟ یہ تو ایسا ہی ہے جیسے سڑک پر تھیلی پڑی مل جائے!“

”ایسا معلوم ہوتا ہے جیسے تم کو کوئی اور چیز سڑک پر ملی ہے“ اجنبی نے اس طرح مسکراتے ہوئے کہا جیسے وہ سب کچھ جانتا ہے۔ ”لیکن سڑک پر جو کچھ تمہیں ملا ہے، میں اس سے اس تھیلی کا تبادلہ کرنے کو تیار ہوں۔ یہ رہے تین سوتانگے۔“

اس نے تھیلی خواجہ نصر الدین کو دے دی اور اپنے نوکر کو اشارہ کیا، جو خاموشی سے کھڑا یہ گفتگو سن رہا تھا اور اپنی پیٹھ چابک سے کھجا رہا تھا۔ جب نوکر گھوڑے کی طرف جا رہا تھا تو خواجہ نصر الدین نے اس کی ہنسی اور اس کے چڑھے، پچک سے داغدار چہرے کی تھرکتی ہوئی آنکھوں سے اندازہ لگایا کہ وہ بھی اپنے مالک سے کم بدمعاش نہیں ہے۔

”ایک ہی سڑک پر تین مکار، زیادہ ہوئے۔ بس مجھے یہاں سے چلتا بننا چاہئے“ خواجہ نصر الدین نے فیصلہ کیا۔

امیر اجنبی کی شرافت اور فیاضی کو سراہتے ہوئے وہ اچک کر اپنے گدھے پر بیٹھے اور اس کو اتنی زور کی ایڑ لگائی کہ گدھا اپنی تمام کالی کے باوجود ہوا ہو گیا۔

جب خواجہ نصر الدین نے مڑ کر دیکھا تو نوکر عرب گھوڑے کو گاڑی میں باندھ رہا تھا اور جب دوبارہ وہ مڑے تو امیر اجنبی اور ٹیکس کلکٹر ایک دوسرے کی ریش مبارک نوج رہے تھے اور پہرے داران دونوں کو الگ کرنے کی بے سود کوشش کر رہے تھے۔

عقل مند آدمی دوسروں کے جھگڑوں میں اپنی ٹانگ نہیں اڑاتا۔ خواجہ نصر الدین گلی کوچوں کا چکر لگاتے جا رہے تھے، یہاں تک کہ انہوں نے محسوس کیا کہ اب تعاقب کا کوئی خطرہ نہیں ہے اور انہوں نے گدھے کی لگام کھینچ کر رفتار کم کر دی۔

”رک، ارے رُک جا“ انہوں نے کہنا شروع کیا، ”اب کوئی جلدی نہیں ہے...“

اچانک انہوں نے بالکل قریب ہی تیز اور خطرناک ٹاپوں کی آواز سنی۔

”ارے، بھاگ میرے وفادار گدھے! بھاگ! مجھے یہاں سے جلدی لے چل!“ انہوں نے لکار کر کہا۔ لیکن بہت دیر ہو چکی تھی۔ ایک موڑ سے گھوڑا سوار کو دکر سڑک پر آ گیا۔

یہ وہی چیچک روٹو کرتھا۔ وہ گاڑی سے کھولے ہوئے گھوڑے پر سوار تھا۔ اپنے پیر جھلاتے ہوئے وہ خواجہ نصر الدین سے آگے نکل گیا اور اچانک گھوڑے کو سڑک پر روک کر راستہ روک دیا۔

”بھلے مانس، مجھے نکل جانے دو“ خواجہ نصر الدین نے خاکساری سے التجا کی ”ایسی تنگ سڑکوں پر گھوڑا سیدھا لے چلنا چاہئے، آڑا میرا نہیں۔“

”اچھا“ نوکر نے طنزیہ ٹھٹھا لگا کر کہا ”اب تم کال کوٹھری سے نہیں بچ سکو گے! جانتے ہو اس

عہدے دار نے جو گھوڑے کا مالک ہے، میرے مالک کی آدھی داڑھی نوچ لی ہے اور میرے مالک نے اس کی ناک ابولہبان کر دی ہے؟ کل امیر کی عدالت میں تمہاری پیشی ہوگی۔ سچ مچ، تمہارے برے دن آ گئے!“

”تم کہہ کیا رہے ہو؟“ خواجہ نصر الدین نے حیرت سے کہا ”یہ معزز لوگ کیوں اس بری طرح لڑ پڑے؟ اور تم نے مجھے کیوں روکا؟ میں ان کے جھگڑے میں ثالث نہیں بن سکتا۔ وہ خود جس طرح چاہیں اس کا فیصلہ کریں۔“

”اچھا، بس چپ کرو، نوکرنے کہا ”لوٹو، تمہیں گھوڑے کے لئے جواب دہی کرنی ہوگی۔“

”کیسا گھوڑا؟“

”تم پوچھتے ہو؟ وہی گھوڑا جس کے لئے تم کو میرے مالک نے چاندی کے سکوں کی تھیلی دی ہے۔“

”خدا کی قسم تم غلط کہہ رہے ہو،“ خواجہ نصر الدین نے جواب دیا۔ ”اس معاملے سے گھوڑے کا کوئی سروکار نہیں۔ خود فیصلہ کرو۔ تم نے تو ساری گفتگو سنی ہے۔ تمہارے مالک شریف اور فیاض آدمی ہیں۔ وہ ایک غریب کی مدد کرنا چاہتے تھے اور انہوں نے مجھ سے پوچھا کہ کیا میں چاندی کے تین سوتانگے لینا چاہتا ہوں اور میں نے کہا کہ ضرور۔ اور خدا ان کی عمر دراز کرے انہوں نے مجھے تین سوتانگے دے دئے۔ لیکن رقم دینے سے پہلے انہوں نے میرے اعسار اور خاکساری کی یہ معلوم کرنے کے لئے آزمائش کی کہ آیا میں اس انعام کے لائق ہوں یا نہیں۔ انہوں نے کہا ”میں یہ نہیں پوچھتا کہ یہ گھوڑا کس کا ہے اور کہاں سے آیا ہے۔“ دیکھو نا، وہ جاننا چاہتے تھے کہ آیا جھوٹے غرور میں اس کو میں اپنا گھوڑا بنا دوں گا۔ میں چپ رہا اور یہ فیاض اور شریف انسان خوش ہوا۔ پھر انہوں نے کہا کہ ایسا گھوڑا میرے لئے بہت بڑی چیز ہوگا اور میں نے ان سے اتفاق کیا۔ اس سے بھی وہ خوش ہوئے۔ پھر انہوں نے مجھ سے کہا کہ میں نے سڑک پر وہ چیز پائی ہے جس کا تبادلہ چاندی سے کیا جا سکتا ہے، ان کا اشارہ اسلام کے لئے میرے جوش اور مضبوط عقیدے کی طرف تھا، جو میں نے مقدس مقامات کی زیارت کے لئے سفر کر کے حاصل کیا ہے۔ اور اس کے بعد انہوں نے مجھے انعام دیا، اس نیک کام میں اس کی نیت یہ تھی کہ جنت میں ان کے داخلے میں اس پل کے ذریعہ آسانی ہو جو بال سے زیادہ باریک اور تلوار کی دھار سے زیادہ تیز ہے، جیسا کہ قرآن شریف

ہم کو بتاتا ہے۔ میں اپنی سب سے پہلی دعا میں اللہ سے یہ دعا کروں گا کہ اس کا رخیہ کی وجہ سے تمہارے مالک کے لئے اس پل پر کٹھنرا لگوادیا جائے۔“

نوکر نے یہ لمبی تقریر غور سے سنی اور چابک سے اپنی بیٹھک کھجاتا رہا۔ آخر میں اس نے چالاکى سے دانت نکالتے ہوئے کہا جس سے خواجہ نصر الدین گھبرا گئے:

”مسافر، تم ٹھیک ہی کہتے ہو۔ حیرت ہے کہ میں فوراً ہی یہ کیوں نہیں سمجھ گیا کہ میرے مالک سے تمہاری بات چیت کا کیسا نیک مطلب ہے؟ لیکن چونکہ تم نے یہ فیصلہ کیا ہے کہ تم میرے مالک کو دوسری دنیا میں پل پار کرنے میں مدد دو گے، تو اگر پل کے دونوں طرف کٹھنرا ہو تو اس سے زیادہ حفاظت ہوگی۔ میں بھی بہت خوشی سے اپنے مالک کے لئے دعا کروں گا تا کہ اللہ میاں پل کے دوسری طرف بھی ان کو کٹھنرا عطا فرمائے۔“

”تو کرو نہ دعا!“ خواجہ نصر الدین نے زور سے کہا ”تمہیں روکتا کون ہے؟ تمہارا تو ایک طرح سے یہ فرض بھی ہے۔ کیا قرآن میں ہدایت ہیں کی گئی ہے کہ غلاموں اور ملازموں کو روزانہ اپنے مالکوں کے لئے کسی خاص انعام کے مطالبے کے بغیر دعا کرنا چاہئے؟“

”اپنا گدھا موڑو“ نوکر نے سختی سے چلا کر کہا اور اپنے گھوڑے کو ایڑ لگا کر خواجہ نصر الدین کو دیوار تک دبا دیا۔ ”اب جلدی کرو، میرا وقت مت ضائع کرو۔“

”رکو“ خواجہ نصر الدین نے جلدی سے بات کاٹ کر کہا ”میں نے ابھی بات نہیں ختم کی ہے۔ میں تاگلوں کی تعداد کے مطابق تین سو الفاظ کی دعا پڑھنے والا تھا لیکن اب میں سوچتا ہوں کہ ڈھائی سو الفاظ کی دعا کافی ہوگی۔ میری طرف کا کٹھنرا ڈراپتلا اور چھوٹا ہوگا۔ اور تم پچاس الفاظ کی دعا پڑھو گے اور خدا حکیم مطلق ہے، وہ بہتر جانتا ہے کہ تمہاری طرف کا کٹھنرا اسی لکڑی سے کیسے بنایا جائے۔“

”کیا“ نوکر نے کہا ”میرا کٹھنرا تمہارے کٹھنرے سے پانچ گنا چھوٹا کیوں ہو؟“

”لیکن وہ انتہائی خطرناک حصے میں ہوگا“ خواجہ نصر الدین نے جلدی سے کہا۔

”نہیں“ نوکر نے فیصلہ کن طور پر کہا ”میں ایسے چھوٹے کٹھنرے پر رضامند نہیں ہو سکتا۔ اس کا مطلب یہ ہوا کہ پل کا ایک حصہ بلا کٹھنرے کے ہوگا۔ میں اس خطرے کے خیال ہی سے کانپ اٹھتا ہوں جو میرے مالک کو ہوگا۔ میری رائے میں ہم دونوں کو ڈیڑھ ڈیڑھ سو الفاظ کی دعا پڑھنی چاہئے تاکہ دونوں

طرف کٹہرے کی لمبائی ایک ہی ہو۔ چاہے وہ پتلا ہی کیوں نہ ہو لیکن دونوں طرف حفاظت تو ہوگی۔ اور اگر تم اس پر تیار نہیں ہو تو اس کا مطلب یہ ہے کہ وہ پل سے گر پڑیں۔ اچھا، میں لوگوں کو پکارتا ہوں اور تم جلد ہی کال کوٹھری میں ہو گے۔“

”پتلا کٹہرا!“ خواجہ نصر الدین نے گرم ہو کر کہا، ان کو محسوس ہو رہا تھا گویا ان کے پٹکے میں تھیلی کلبلا رہی ہے۔ ”جو کچھ تم کہہ رہے تو اس سے تو یہی اچھا ہے کہ ٹہنیوں کا کٹہرا بنا دیا جائے! تمہاری سمجھ میں نہیں آتا اگر تمہارے مالک کا پیر لڑکھڑائے اور وہ گرنے لگیں تو ان کو کچھ سہارا لینے کو تول جائے۔“

”تمہارے منہ سے تو سب سچ ہی سچ نکل رہا ہے، نوکر نے خوش ہو کر کہا ”میری طرف کا کٹہرا موٹا ہونے دو اور میں دوسوا الفاظ کی دعا پڑھنے کی تکلیف بھی گوارا کر لوں گا۔“

”شاید تم اس کو تین سو تک لے جانا پسند کرو“ خواجہ نصر الدین نے زہر میں بچھے لہجے میں کہا۔

آخر کار جب وہ ایک دوسرے سے رخصت ہوئے تو خواجہ کی تھیلی آدھی ہلکی ہو چکی تھی۔ وہ دونوں اس پر راضی ہو گئے تھے کہ جنت کو جانے والے پل کی حفاظت اس آدمی کے مالک کے لئے دونوں طرف ایسے کٹہروں سے ہونی چاہئے جو مضبوطی اور موٹائی دو میں برابر ہوں۔

”خدا حافظ، مسافر“ نوکر نے کہا ”ہم دونوں نے واقعی آج ایک نیک کام کیا ہے۔“

”خدا حافظ، اے انتہائی مہربان، وفادار اور نیک ملازم جو اپنے مالک کی روح کی بخشائش کے لئے اتنا فکر مند ہے۔ میں یہ کہنا چاہتا ہوں کہ بحث و مباحثے میں تم خواجہ نصر الدین سے مات نہیں کھاؤ گے۔“

”اس کا ذکر تم نے کیوں کیا؟“ نوکر نے پوچھا، اس کے کان کھڑے ہو گئے تھے۔

”کچھ نہیں... بس خیال آ گیا“ خواجہ نصر الدین نے اپنے آپ سوچتے ہوئے جواب دیا ”یہ معمولی آدمی نہیں ہے“

”ممکن ہے کہ تم اس کے دور کے رشتے دار ہو؟“ نوکر نے پوچھا۔ ”یا شاید تم اس کے خاندان کے کسی فرد کو جانتے ہو؟“

”نہیں، میری اس سے کبھی ملاقات نہیں ہوئی اور میں خواجہ نصر الدین کے کسی عزیز کو بھی نہیں جانتا۔“

”سنو، میں تمہیں کان میں ایک بات بتاؤں“ نوکر نے اپنی کاٹھی سے جھکتے ہوئے کہا۔ ”میں اس کا

رشتے دار ہوں۔ دراصل اس کا چچرا بھائی۔ ہم نے اپنا بچپن ساتھ ساتھ گزارا ہے۔“
 خواجہ نصر الدین کے شیبے کی تصدیق ہوگئی اور انہوں نے اپنی زبان روک لی۔ نوکر اور قریب جھک
 آیا:

”اس کا باپ، دو بھائی اور چچا تو مر چکے ہیں۔ شاید تم نے اس کی بابت سنا ہو، مسافر؟“
 لیکن خواجہ نصر الدین اب بھی چپ رہے۔
 ”امیر نے ایسا ظلم ڈھایا!“ نوکر نے مکاری سے کہا۔
 ”پھر بھی خواجہ خاموش ہی رہے۔“

”بخارا کے تمام وزیر احمق ہیں!“ نوکر نے غیر متوقع طور پر کہا۔ وہ لالچ سے بالکل بے صبر ہو رہا تھا
 کیونکہ حکومت آزاد خیال لوگوں کی گرفتاری کے لئے کافی انعام دیتی تھی۔ لیکن خواجہ نصر الدین نے زبان پر
 مہر سکوت لگالی۔

”اور ہمارا معزز امیر بھی احمق ہے!“ اس آدمی نے کہا ”اور یہ بھی یقینی نہیں کہ اللہ کا وجود ہے!“
 لیکن خواجہ نصر الدین نے اپنا منہ نہیں کھولا حالانکہ ایک تیز تلخ جواب ان کی زبان پر تھا۔ نوکر کو بڑی
 ناامیدی ہوئی۔ اس نے زور سے کوسے ہوئے گھوڑے کو ایڑ لگائی اور دو چھلانگوں میں موڑ پر غائب ہو گیا۔
 اب سناٹا ہو گیا۔ صرف ساکن ہوا میں گھوڑے کے سموں سے اٹھنے والی گرد سنہرے دھند کی طرح معلق تھی
 جس کو گرم اور تر چھٹی کر نہیں چیر رہی تھیں۔

”اچھا، لیجئے مجھے رشتے دار بھی مل گیا“ خواجہ نصر الدین خود سوچ کر مسکرائے۔ ”بڈھے نے جھوٹ
 نہیں کہا تھا۔ بخارا میں جاسوس مکھیوں کی طرح بھرے ہوئے ہیں۔ ذرا احتیاط کی ضرورت ہے۔ پرانی
 کہاوٹ ہے کہ ”مجرم زبان کے ساتھ سر بھی کٹ جاتا ہے۔“
 اس طرح وہ گدھے پر کافی دیر تک آگے چلتے رہے، کبھی وہ اپنی تھیلی کی آدھی کائنات کھونے کے
 بارے میں سوچتے اور کبھی ٹیکس کلکٹر اور مغرور اجنبی کے درمیان جھگڑے کو یاد کر کے ہنستے۔

5

جب خواجہ نصر الدین شہر کے دوسرے حصے میں پہنچ گئے تو وہ رُکے، اپنا گدھا ایک چائے خانے کے مالک کے سپرد کیا اور تیزی کے ساتھ ایک طعام خانے پہنچے۔

وہاں بڑی بھیڑ تھی، کھانے کی مہک ہر طرف پھیلی تھی۔ تندور روشن تھے اور شعلے لپک رہے تھے جو بادریچوں کے پسینے سے ترپٹوں کو چمکا دیتے تھے۔ بادریچی کمر تک ننگے کام کر رہے تھے، وہ ادھر ادھر دوڑ رہے تھے، شور کر رہے تھے، ایک دوسرے کو دھکیل رہے تھے۔ اور بادریچی خانے میں کام کرنے والے چھوکروں کی گدی پر دھپ بھی جمادیتے تھے۔ گھبرائی گھبرائی آنکھوں والے چھوکرے ادھر ادھر بھاگ بھاگ، دھکا پیل، نل اور ہنگامے میں اضافہ کر رہے تھے۔ لکڑی کے ناپتے ہوئے ڈھکنوں والے بڑے بڑے دیگچوں سے کھدبانے کی آواز آرہی تھی، چھت کے قریب بھاپ کے گھنے بادل جمع تھے، جہاں لاتعداد کھیاں بھننا رہی تھیں۔ اس دھندلکے میں گھی زوروں میں سنسنا اور اُبل رہا تھا، آنکلیٹھیوں کی دیواریں لال بھسوکا ہو کر چمک رہی تھیں، اور ستخوں سے چربی ٹپک کر کونلے پر گر رہی تھی، اور نیلگوں، دھوئیں دار شعلے بھڑکا کر جل جاتی تھی۔ یہاں پلاؤ پک رہا تھا، بوٹی کے کباب بھونے جا رہے تھے، اور چھڑی اُبل رہی تھی، اور پیاز، مرچ، گوشت اور دُنبے کی دُم کی چربی سے بھرے ہوئے سمو سے سینکے جا رہے تھے۔ چربی تندور میں پگھل کر سموں سے نکل پڑتی تھی اور چھوٹے چھوٹے بلبلے بناتی تھی۔

بڑی مشکل سے خواجہ نصر الدین کو ایک جگہ ملی، جہاں اُن کو اس طرح کسمسا کر بیٹھنا پڑا کہ جن لوگوں کو اُنہوں نے اپنی پیٹھ اور پہلوؤں سے دبا یا، وہ چیخ اُٹھے۔ لیکن کوئی ناراض نہ ہوا، کسی نے ایک لفظ بھی اُن کو نہیں کہا اور نہ وہ خود ہی بڑبڑائے۔ اُن کو خود ہمیشہ بازار کے طعام خانوں کی ایسی گرم گرم بھیڑ بھکد، یہ تمام چیخ پکار، ہنسی مذاق، قہقہے، نل غماڑہ، دھکم دھکا، زوردار کھانس کھکار، اور اس سینکڑوں آدمیوں کے کھانا کھانے کی آوازیں جو دن بھر کی شدید محنت کے بعد کھانا کھانے میں انتخاب کی تاب نہیں رکھتے، اور ان کے طاقتور جڑے ہر چیز کو چبا ڈالتے ہیں، خواہ وہ گوشت ہو یا ہڈی۔ ہر سستی اور افراط سے ملنے والے چیز کو سخت معدہ قبول کر لیتا ہے۔ خواجہ نصر الدین نے بھی خوب جی بھر کر کھایا۔ وہ ایک جگہ بیٹھ کر تین پلیٹ شوربا، تین پلیٹ پلاؤ اور دو درجن سمو سے کھا گئے۔ سمو سے ختم کرنے میں ذرا کوشش کرنی پڑی، لیکن پھر بھی کھالیا کیونکہ خواجہ کا یہ قاعدہ تھا کہ جس چیز کی قیمت ادا کرتے تھے اُس کو پلیٹ میں نہیں چھوڑتے

تھے۔

آخر انہوں نے دروازے کا رخ کیا، اور جب کسی طرح کہنیوں سے راستہ بنا کر وہ کھلی ہوئی
پینچے تو پسینے سے نہائے ہوئے تھے۔ اُن کے بازو اور پیر ایسے کمزور اور نرم ہو رہے تھے جیسے وہ کسی حمام میں
ابھی ابھی کسی ہٹے کئے غسل کے ہاتھ سے چھنکارا پا کر نکلے ہیں۔ کھانے اور گرمی سے بھاری پن محسوس
کرتے ہوئے وہ اُس چائے خانے تک پیڑ گھسیٹتے پینچے جہاں انہوں نے اپنا گدھا چھوڑا تھا۔ انہوں نے
چائے لانے کے لئے کہا اور مندے پر مزے سے دراز ہو گئے۔ ان کی آنکھیں بند ہو گئیں، اور ان کے
دماغ میں پرسکون اور خوش گوار خیالات آنے لگے:

”اس وقت میرے پاس کافی رقم ہے۔ اس کو کسی دکان میں لگا دینا اچھا رہے گا۔ ساز یا برتن بنانے
کی دکان میں۔ میں دونوں حرفتیں جانتا ہوں۔ اب آوارہ گردی چھوڑ دینا چاہئے۔ کیا میں دوسروں سے کم
تر ہوں؟ کم عقل ہوں؟ کیا میرے بیٹا نہیں ہو سکتا جس کو میں گود میں لے کر کھلاؤں؟ پیغمبر صاحب کی
ریش مبارک کی قسم، ننھا شریر بڑھ کر پکا بد معاش ہو گا اور میں اپنی سوجھ بوجھ ضرور اس کو عطا کر سکوں گا۔
بس، میں نے طے کر لیا۔ خواجہ نصر الدین نے اپنی بے سکون زندگی ختم کر دی۔ اب ابتدا کے لئے میں کمہار
کا کام کروں یا ساز بنانے والے کا۔“

انہوں نے حساب لگانا شروع کیا۔ اچھی دکان کے لئے کم از کم تین سو تانگوں کی ضرورت ہوگی۔
لیکن ان کے پاس تو صرف ڈیڑھ سو تھے۔ انہوں نے ہچک رو ملازم پر لعنت بھیجی:

”اللہ اس لٹیروے کو اندھا کر دے۔ اُس نے مجھ سے وہ لے لیا جس کی مجھے زندگی شروع کرنے
کے لئے ضرورت تھی! ایک مرتبہ قسمت نے پھر ان کا ساتھ دیا۔ ”میں تانگے،“ کسی نے اچانک زور سے
کہا۔ پھر ایک تانبے کی تھالی میں پانسے کے گرنے کی آواز آئی۔

برساتی کے کنارے اور بالکل اُسی جگہ کے قریب جہاں گھوڑے باندھے جاتے تھے، اور جہاں اُن
کا گدھا بندھا تھا، آدمیوں کا ایک چھوٹا سا حلقہ بندھا تھا۔ چائے خانے کا مالک، اُن کے پیچھے کھڑا اُن
کے سر کے اوپر سے گردن بڑھا بڑھا کر دیکھ رہا تھا۔

”جوا ہو رہا ہے“ خواجہ نصر الدین نے اپنی کہنیوں پر اٹھتے ہوئے اندازہ لگایا۔ ”وہ قطعی جوا کھیل
رہے ہیں! ذرا دیکھوں تو دور ہی سے سہی۔ میں کھیلوں گا نہیں۔ میں کوئی احمق ہوں؟ لیکن عقل مند آدمی

احتموں کو کھیلنے تو دیکھ ہی سکتا ہے۔“

وہ اٹھ کر جوار یوں کے پاس گئے۔

”اہمق ہیں یہ لوگ“ انہوں نے چپکے سے چائے خانے کے مالک سے کہا، ”جیتنے کے لالچ میں اپنی آخری کوڑی تک لگا دیتے ہیں۔ کیا پیغمبر صاحب نے جوئے کی ممانعت نہیں کی ہے؟ خدا شکر ہے کہ میں اس مہلک برائی سے پاک ہوں، لیکن اس لال بالوں والے جوار کی قسمت کتنی اچھی ہے! اس کو متواتر چار بار جیت ہو چکی ہے... دیکھو، دیکھو۔ وہ پانچویں مرتبہ بھی جیت گیا! اس کو دولت کے جھوٹے تصور نے ورغلا یا ہے جبکہ غربت اس کے راستے میں گڑھا کھود چکی ہے۔ ارے کیا؟ اُس نے چھٹی مرتبہ بازی ماری۔ میں نے ایسی قسمت کبھی نہیں دیکھی۔ دیکھو، وہ پھر داؤں لگا رہا ہے۔ سچ ہے، انسان کی حماقت کی کوئی انتہا نہیں۔ آخر کار وہ متواتر کب تک جیتا کرے گا؟ اس طرح لوگ جھوٹی قسمت پر بھروسہ کر کے تباہ ہوتے ہیں! اس لال بالوں والے آدمی کو سبق دینا چاہئے۔ اگر وہ ساتویں مرتبہ جیتا تو میں اُس کے خلاف داؤں لگاؤں گا حالانکہ میں دل سے ہر قسم کے جوئے کے خلاف ہوں۔ اگر میں امیر بخارا ہوتا تو بہت دن ہوئے اس کو ممنوع قرار چکا ہوتا۔“

لال بالوں والے جوار نے پانسہ پھینکا اور ساتویں بار بھی بازی اسی کے ہاتھ رہی۔

خولجہ نصر الدین نے بڑے عزم کے ساتھ قدم آگے بڑھایا، کھلاڑیوں کو کندھے سے الگ ہٹا دیا، اور حلقے میں کھیلنے کے لئے بیٹھ گئے۔

”میں تمہارے ساتھ کھیلنا چاہتا ہوں۔“ انہوں نے خوش قسمت جیتنے والے سے کہا، انہوں نے پانسے اٹھائے اور ان کا ہر رخ سے اپنی تجربے کا رنگا ہوں سے جائزہ لیا۔

”کتنے سے؟“ لال بالوں والے نے بھاری آواز سے پوچھا۔ اُس کے بدن میں جھرجھری دوڑ گئی۔ وہ اپنی خوش قسمتی سے فائدہ اٹھانا چاہتا تھا جو تھوڑی دیر کے لئے اُسے نصیب ہو گئی تھی۔

خولجہ نصر الدین نے جواب میں اپنی تھیلی نکالی۔ شدید ضرورتوں کے لئے پچیس تانگے الگ کر لئے اور پھر تھیلی خالی کر دی۔ تانبے کی تھالی پر چاندی کی جھنکار ہوئی۔ جوار یوں نے داؤں کا پُراشتیاق شور سے خیر مقدم کیا۔ اونچے داؤں سے کھیل شروع ہو رہا تھا۔

لال بالوں والے آدمی نے پانسے لئے اور بڑی دیر تک ہلایا۔ وہ ان کو پھینکتے ہوئے جھجک رہا تھا۔

ہر ایک سانس روکے ہوئے تھا۔ حتیٰ کہ گدھے نے بھی اپنا تھوٹھن آگے بڑھا دیا تھا اور کان کھڑے کر دئے تھے۔ صرف جواری کی مٹھی میں پانسوں کی کھٹکناہٹ کی آواز ہو رہی تھی۔ اس خشک کھٹکناہٹ نے خواجہ نصر الدین کے پیروں اور پیٹ میں ایک تھکن آمیز کمزوری پیدا کر دی۔ آخر کار لال بالوں والے نے پانسہ پھینکا۔ دوسرے کھلاڑیوں نے گردن بڑھا کر دیکھا اور پھر اس طرح پیچھے گر گئے جیسے وہ سب ایک ہی آدمی ہوں، اُن کے سینوں سے ایک گہری آہ نکلی جیسے ایک ہی سینے سے نکل رہی ہو۔ لال بالوں والے جواری کا چہرہ زرد ہو گیا اور اُس نے بھنچے ہوئے دانتوں سے ایک آہ کی۔ پانسے میں صرف تین نقطے نظر آرہے تھے، یعنی ہر قطعہ تھی کیونکہ دو کا پانسہ اسی طرح کم گرتا تھا جیسے بارہ کا۔ باقی ہر پانسہ خواجہ نصر الدین کے حق میں تھا۔

پانسے کو مٹھی میں ہلاتے ہوئے خواجہ نصر الدین نے دل ہی میں قسمت کا شکر ادا کیا کہ آج وہ اتنی بڑی مہربان تھی۔ لیکن وہ یہ بھول گئے کہ قسمت بڑی متلون مزاج اور من موحی ہے اور اگر اُس کو ذرا بھی تنگ کر دو تو فوراً دغا دے جاتی ہے۔ قسمت نے یہ فیصلہ کیا کہ خواجہ نصر الدین کو اس خود اعتمادی کے لئے سبق دے اور اُن کے گدھے کو اپنا ہتھیار بنایا یا زیادہ ٹھیک یہ کہنا ہوگا کہ اُن کے گدھے کی دُم کو جس کا سراکانٹوں اور گوکھروؤں سے مرصع تھا۔ گدھے نے جواریوں کی طرف سے پیٹھ موڑ کر جو اپنی دُم ہلائی، تو اُس کے مالک کے ہاتھ میں جا لگی۔ پانسہ ہاتھ سے چھوٹ کر گر اور لال بالوں والا جواری ایک زوردار نعرہ لگا کر آٹا فانا تھالی پر گرا اور ساری رقم پر چھا گیا۔

خواجہ نے دو پھینکے تھے۔

وہ بڑی دیر تک خاموش بیٹھے اپنے ہونٹ چلاتے رہے۔ اُن کی ہمتی ہوئی آنکھوں کے سامنے ساری دُنیا ڈمگنا اور تیر رہی تھی اور کان عجیب آوازوں سے بچ رہے تھے۔ اچانک اُک کر اٹھے اور ڈنڈا لے کر بے تحاشا دُھے کو پینے لگے۔ وہ اُسے کھونٹے کے چاروں طرف دوڑا رہے تھے۔

”منخوس گدھا! ولد الزنا! بد بودار جانور، دُنیا کی تمام مخلوقات کے لئے لعنت!“ خواجہ نصر الدین گرج رہے تھے ”اپنے مالک کے پیسے سے جو ابھی کھیلنا کیا کم تھا نہ کہ اُس کو بار بھی جانا۔ خدا کرے تیری شیطانی کھال پھٹ جائے! اللہ کرے تیرے راستے میں ایسا گڑھا آئے کہ تیرا پیروٹ جائے! نہ معلوم تو کب مرے گا کہ تیری منحوس صورت سے مجھے چھٹکارا ملے!“

کدھارینکے لگا۔ جواریوں میں تہمتا پڑا اور لال بالوں والے نے تو سب سے زور کا تہمتا لگایا۔
اُس کو اپنی خوش قسمتی پر قطعاً بھروسہ ہو چکا تھا۔

”آؤ پھر کھلیں“ اُس نے خواجہ نصر الدین سے کہا جب تھک کر اُن کی سانس پھول چکی اور اُنہوں نے ڈنڈا بھیک دیا۔ ”آؤ کچھ بازیاں اور ہو جائیں۔ ابھی تو تمہارے پاس پچیس تانگے ہیں۔“
یہ کہہ کر اُس نے اپنا بایاں پیر پھیلا کر اُس کو بلایا۔ گویا اس طرح اُس نے خواجہ نصر الدین کے لئے حقارت کا اظہار کیا۔

”کیوں نہیں؟“ خواجہ نے یہ سوچتے ہوئے جواب دیا کہ اب ایک سو میں تانگے تو ضائع ہو ہی چکے، رہے باقی پچیس تانگے، اُن کا جو حشر ہو۔
اُنہوں نے لا پرواہی سے پانسہ پھینکا اور جیت گئے۔
”پوری رقم رہی!“ لال بالوں والے نے ہاری ہوئی رقم تھالی میں بھینکتے ہوئے تجویز کی۔
خواجہ نصر الدین پھر جیت گئے۔

لال بالوں والے کو یہ یقین ہی نہیں آتا تھا کہ قسمت نے اُس سے اس طرح مُنہ پھیر لیا ہے۔
”ساری رقم رہی!“

موتا ترسات بار اُس نے کہا اور ہر مرتبہ وہ ہارا۔ ساری تھالی رقم سے بھر گئی۔ جواری بالکل خاموش بیٹھے تھے۔ اُن کی شعلہ ورا نکھیں صرف اس اندرونی آگ کی آئینہ دار تھیں جو اُن کو جلانے ڈال رہی تھی۔
آخر شیطان تمہاری مدد نہیں کر رہا ہے تو تم ہر بار تو نہیں جیت سکتے!“ لال بالوں والے نے چلا کر کہا۔ ”کبھی تو ہارو گے! لو یہ تھالی میں رہے تمہارے ایک ہزار چھ سو تانگے۔ تم پھر ایک بار ساری رقم داؤں پر لگاؤ گے؟ یہ رہی وہ رقم جس سے کل میں اپنی دکان کے لئے بازار میں سامان خریدنے والا تھا۔ میں تمہارے خلاف یہ ساری رقم داؤں پر لگاتا ہوں!“
اُس نے ایک تھیلی پھینکی جس میں سونے کے سکے بھرے تھے۔

”اپنا سونا تھالی میں رکھو“ خواجہ نصر الدین نے جوش میں آکر زور سے کہا۔
اس چائے خانے میں اتنا زبردست داؤں کبھی نہیں لگا تھا۔ چائے خانے کا مالک تو اپنی اہلیتی ہوئی کیتلیوں کو بھی بھول گیا۔ جواری زور زور سے ہانپ رہے تھے۔ لال بالوں والے نے پہلے پانسہ پھینکا۔

اُس نے اپنی آنکھیں بند کر لیں کیونکہ وہ دیکھتے ہوئے ڈر رہا تھا۔

”گیارہ!“ سب ایک ساتھ مل کر چلائے۔ خواجہ نصر الدین نے سمجھ لیا کہ اب بازی ہاری ہی سمجھو۔

صرف بارہ کا پانسہ ہی اُس کو بچا سکتا تھا۔

”گیارہ! گیارہ!“ کاک بالوں والا جواری خوشی سے بے ساختہ دُھرا رہا تھا۔ ”دیکھو نا، میرے گیارہ ہیں! تم ہار گئے! تم ہار گئے!“

خواجہ نصر الدین سر سے پیر تک ٹھنڈے پڑ گئے۔ اُنہوں نے پانسے لے کر اُن کو پھینکنے کی تیاری کی۔

پھر یکا یک اُنہوں نے اپنا ہاتھ روک لیا۔

”گھوم جا!“ اُس نے اپنے گدھے سے کہا ”تو نے تین کے پانسے کے خلاف ہرایا ہے تو اب گیارہ کے خلاف جتا۔ نہیں تو میں تجھے قصاب گھر دکھاؤں گا۔“

اُنہوں نے گدھے کی دُم بائیں ہاتھ سے پکڑ کر دائیں ہاتھ پر ماری جس میں پانسے تھے۔

سارے لوگوں کے نعل سے چائے خانہ گونج گیا۔ چائے خانے کے مالک نے اپنا دل تمام لیا اور زمین پر گر گیا، وہ اتنے زبردست دھکے کو نہ برداشت کر سکا۔

پانسے میں بارہ دکھائی دے رہے تھے۔

لال بالوں والے کی آنکھیں حلقوں سے نکل پڑتی تھیں اور اُس کے بے خون والے چہرے پر چمک تھیں۔ وہ آہستہ سے اُٹھا اور لڑکھڑاہوا چلا۔ وہ بار بار چلا رہا تھا ”بتاہ ہو گیا، بتاہ ہو گیا میں!“

کہا جاتا ہے کہ اُس دن سے لال بالوں والا پھر شہر میں دکھائی نہیں دیا۔ وہ ریگستان میں بھاگ گیا اور وہاں اُس کے بال بڑھ گئے اور صورت وحشت ناک ہو گئی۔ وہ ریت اور کٹیلی جھاڑیوں کے درمیان مارا مارا پھرتا اور برابر یہی چیختا رہتا ”بتاہ ہو گیا میں!“ یہاں تک کہ گیدڑوں نے اُس کا خاتمہ کر دیا۔ لیکن کسی نے اُس کا ماتم نہیں کیا کیونکہ وہ ظالم اور نا انصاف تھا اور اُس نے اعتبار کرنے والے سیدھے سادے لوگوں کو ہرا کر بڑا نقصان پہنچایا تھا۔

جہاں تک خواجہ نصر الدین کا تعلق ہے اُنہوں نے اپنی جیتی ہوئی نئی دولت کو خورجینوں میں ڈالا اور اپنے گدھے کو لپٹا کر اُس کے گرم تھوٹھن کو زور سے چوما، اُس کو کچھ مزے دار، تازہ نان کھلائی جس پر گدھے کو تعجب ہوا کیونکہ چند منٹ پہلے مالک کا برتاؤ بالکل برعکس رہ چکا تھا۔

6

اس دانش مندانا اصول پر عمل کرتے ہوئے کہ اُن لوگوں سے دور ہی رہنا چاہئے جو یہ جانتے ہوں کہ تم اپنی پونجی کہاں رکھتے ہو خواجہ نصر الدین نے چائے خانے میں تصبیح اوقات نہیں کیا اور بازار کی طرف روانہ ہو گئے۔ وہ بار بار پیچھے مُڑ کر دیکھتے جاتے کہ کوئی اُن کا پیچھا تو نہیں کر رہا ہے کیونکہ جواریوں اور چائے خانے کے مالک کے چہروں پر بدینتی کے آثار نظر آرہے تھے۔

حالات تو بہت خوشگوار تھے۔ اب وہ کوئی بھی دکان خرید سکیں گے، دو دو دکانیں، تین دکانیں۔ اور انہوں نے فیصلہ کر لیا کہ وہ یہی کریں گے۔

”میں چار دکانیں خرید لوں گا، برتن بنانے کی، ساز بنانے کی، درزی اور موچی کی دکانیں۔ ہر ایک میں دو کار ریگر لگا دوں گا۔ بس، میرا کام پیسہ جمع کرنا رہ جائے گا۔ دو سال میں امیر بن جاؤں گا۔ ایک مکان خرید لوں گا جس کے باغ میں فوارے ہوں گے۔ میں ہر جگہ چہچہاتی ہوئی چڑیوں کے سونے کے پنجرے لگانوں گا، اور میرے دو شاندار تین بیویاں ہوں گی اور ہر ایک سے تین تین بیٹے...“

انہوں نے اپنے کو خیالوں کے خوشگوار سیلاب میں بہنے دیا۔ اس دوران میں گدھے نے لگام کی برفت نہ محسوس کر کے اپنے مالک کے ہوائی قلعے سے فائدہ اٹھایا۔ جب وہ ایک چھوٹے سے پل پر سے پہنچے تو دوسرے گدھوں کی طرح اُسے پار کرنے کے بجائے وہ ایک طرف مُڑا اور سیدھا خندق کے اوپر سے جست لگا گیا۔

”... اور جب میرے بچے بڑے ہوں جائیں گے تو میں اُن کو اکٹھا کر کے کہوں گا...“ خواجہ نصر الدین خیالات کی دُنیا میں اس طرح اُڑے چلے جا رہے تھے ”لیکن میں ہوا میں اُڑ کیوں رہا ہوں؟ کیا خدا نے مجھ کو فرشتہ بنا کر پر عطا کر دئے ہیں؟“

دوسرے لمحے آنکھوں سے نکلتی ہوئی چنگاریوں نے خوانہ نصر الدین کو یقین دلایا کہ اُن کے پر نہیں ہیں۔ کاٹھی سے اُچھل کر اپنی سواری سے کچھ گز آگے وہ سڑک پر دراز تھے۔

جب وہ گرد سے لت پت کراہتے ہوئے سڑک سے اُٹھے تو گدھا اُن کے پاس آ گیا۔ وہ اپنے کان دوستانہ انداز میں ہلا رہا تھا اور اُس کے چہرے پر انتہائی معصومانہ تاثرات تھے جیسے وہ اپنے مالک کو مدعو کر رہا ہو کہ وہ پھر کاٹھی پر واپس آ جائے۔

”ارے تو، جو میرے پلے پڑ گیا ہے صرف میرے گناہوں کی سزا کے لئے نہیں بلکہ میرے باپ، دادا، پردادا کے گناہوں کے لئے بھی، کیونکہ اسلامی انصاف کے نقطہ نظر سے ایک آدمی کو صرف اپنے گناہوں کے لئے اتنی بھاری سزا دینا نامنصفانہ بات ہوگی!“ خواجہ نصر الدین نے کہا۔ اُن کی آواز غصے سے کانپ رہی تھی ”ارے تو، کٹڑے اور کٹڑ جھکے کا بچہ! ارے تو...“

لیکن اب اُنہوں نے دیکھا کہ کچھ لوگ تھوڑی ہی دور پر ایک تباہ شدہ دیوار کے سائے میں بیٹھے ہوئے ہیں اور وہ چپ ہو گئے۔

کو سننے اور گالیاں خواجہ نصر الدین کی زبان پر آ کر رُک گئیں۔ اُنہوں نے سوچا کہ ایسے آدمی کو جس کی دیکھنے والوں کی موجودگی میں ایسی مضحکہ انگیز اور بُری گت بنی ہو اپنی حالت پر خود سب سے زور سے ہنسا چاہئے۔ اُنہوں نے اُن آدمیوں کی طرف جو بیٹھے تھے آنکھ ماری اور اپنی پوری سفید پتیسی نکال کر ہنس پڑے۔

”ارے“ اُنہوں نے زندہ دلی کے ساتھ زور سے کہا ”کتنی زور دار اڑان رہی میری! اچھا بتاؤ کتنی قلابازیاں میں نے کھائیں۔ مجھے تو اُن کے شمار کرنے کا موقع نہیں ملا۔ بدمعاش کہیں کے!“ وہ خوش دلی کے ساتھ دگدے کو تھپ تھپانے لگے حالانکہ دل تو یہ چاہتا تھا کہ اُس کو چار چوٹ کی مار دیں۔ ”یہ بڑا شریر ہے! بس ذرا نگاہ چوکی کہ یہ دکھا گیا اپنے ہتھکنڈے!“

خواجہ نصر الدین زندہ دلی کے ساتھ ہنسے لیکن اُن کو یہ دیکھ کر حیرت ہوئی کہ کوئی اور اُن کے ساتھ نہیں ہنسا۔ لوگ خاموش، سر جھکائے اور اداس بیٹھے تھے اور عورتیں جن کی گود میں بچے تھے چپکے چپکے آنسو بہا رہی تھیں۔

”کچھ گڑ بڑ ہے،“ خواجہ نصر الدین نے سوچا۔

وہ اُن آدمیوں کے پاس گئے اور ایک سفید ریش آدمی کو مخاطب کیا جس کا چہرہ مرل سا تھا ”معزز بزرگ، مجھے بتائیے، کیا بات ہے۔ میں یہاں نہ تو مسکراہٹ دیکھتا ہوں اور نہ کوئی قہقہہ سنتا ہوں اور یہ عورتیں روکیوں رہی ہیں؟ آپ لوگ سڑک کے کنارے اس گرد اور گرمی میں کیوں بیٹھے ہیں؟ کیا آپ لوگوں کو اپنے گھروں کی ٹھنڈی چھاؤں میں بیٹھنا نہیں سہاتا؟“

”گھروں میں اُن لوگوں کے لئے بیٹھنا اچھا ہوتا ہے جن کے گھر ہوتے ہیں“ بڈھے نے ملول ہو

کر جواب دیا۔ ”ارے مسافر، ہم سے مت پوچھ۔ ہم پر بڑی ہمتا ہے اور تو کسی طرح بھی ہماری مدد نہیں کر سکتا ہے۔ جہاں تک میرا سوال ہے میں بوڑھا اور معذور ہوں اور خدا سے دعا کرتا ہوں کہ میرے لئے جلدی موت بھیج دے۔“

”ایسا کیوں کہتے ہیں آپ؟“ خواجہ نصر الدین نے ملامت کرتے ہوئے کہا ”اندان کو کبھی اس طرح نہیں سوچنا چاہئے۔ مجھے اپنی مصیبت بتائیے اور میری بُری حالت پر مت جائیے۔ شاید میں آپ کی مدد کر سکوں۔“

”میری کہانی مختصر ہے۔ صرف ایک گھنٹہ پہلے جعفر سودخور ہماری سڑک سے امیر کے دو پہرے داروں کے ساتھ گزرا۔ میں اُس کا قرض دار ہوں اور کل اُس کو ادا کرنا ہے۔ اس لئے اُنہوں نے مجھ کو اس گھر سے نکال دیا ہے جہاں میں نے اپنی پوری زندگی گزارا ہے۔ میرے نہ تو کوئی خاندان ہے اور نہ سر چھپانے کی کوئی جگہ... اور میری ساری پونجی۔۔۔ میرا گھر، باغ، مویشی، اور انگوٹوں کے چین کل جعفر نیلام کر دے گا۔“

بوڑھے کی آنکھوں میں آنسو آگئے اور اُس کی آواز کانپنے لگی۔

”اور کیا قرض بہت ہے؟“ خواجہ نصر الدین نے پوچھا۔

”بہت زیادہ! میں اُس کا ڈھائی سوتا نکلے کا قرض دار ہوں!“

”ڈھائی سوتا نکلے!“ خواجہ نصر الدین نے حیرت سے کہا۔ ”اور ان کم بخت ڈھائی سوتا نکلوں کے لئے آدمی موت کی تمنا کرتا ہے۔ اچھا، اچھا اب اپنے کو سنبھالو، اُنہوں نے گدھے کی طرف مُڑ کر کہا اور خورچین کھولی ”اچھا، میرے معزز دوست، یہ رہے ڈھائی سوتا نکلے، جاؤ، یہ سودخور کو دو اور لات مار کر اُس کو اپنے گھر سے نکال دو، زندگی کے باقی دن امن چین اور ہنسی خوشی سے گزارو۔“

چاندی کے سکوں کے چھکار سُن کر سارے گروہ میں جان پڑ گئی۔ بڑھے کی تو زبان ہی بند ہو گئی۔ اُس نے آنسو بھری شکر گزار آنکھوں سے خواجہ کی طرف دیکھا۔

”دیکھو نا؟ اور تم اپنی مصیبت مجھے نہیں بتا رہے تھے“ خواجہ نصر الدین نے آخری سکہ گنتے ہوئے کہا۔ ساتھ ہی وہ سوچ رہے تھے ”کوئی بات نہیں، آٹھ کاریگروں کے بجائے میں صرف سات ہی نوکر رکھوں گا اور وہ مجھے کافی ہوں گے۔“

اچانک ایک عورت جو بڑھے کے پاس ہی بیٹھی تھی خواجہ نصرالدین کے پیروں پر گر پڑی اور ڈاڑھیں مار مار کر روتے ہوئے اپنا لڑکا اُن کی طرف بڑھا دیا: ”دیکھئے، اُس نے سسکیاں بھرتے ہوئے کہا ”یہ بیمار ہے۔ اُس کے ہونٹ خشک ہیں اور چہری جل رہا ہے۔ میرا بے کس ننھا سڑک پر مرجائے گا کیونکہ مجھے بھی گھر سے نکال دیا گیا ہے۔“

خواجہ نصرالدین نے لڑکے کا دبلا پتلا، زرد چہرہ دیکھا، پھر اُس کے شفاف ہاتھ اور بیٹھے ہوئے لوگوں کے چہروں پر نظر ڈالی۔ اُن کے جھریوں پڑے، مصیبتوں سے مرجھائے چہروں اور متواتر گریہ زاری سے، دھندلی آنکھوں سے اُن کو ایسا محسوس ہوا جیسے کوئی جلتی ہوئی چہری اُن کے دل میں اتر گئی ہے۔ اچانک اُن کا گلہ زندہ گیا۔ غم و غصے سے خون کی گرم لہر اُن کے چہرے پر دوڑ گئی۔ اُنہوں نے اپنا رُخ موڑ لیا۔

”میں بیوہ ہوں“ عورت نے اپنی داستان جاری رکھی ”میرا شوہر چھ مہینے ہوئے مر گیا۔ وہ سود خور کا دوستا نگوں کا قرض دار تھا۔ قانون کے مطابق میں اس قرض کی ذمے دار ہوں۔“

”واقعی لڑکا بیمار ہے“ خواجہ نصرالدین نے کہا۔ ”یہ رہے دوستا نگے۔ جلدی گھر جاؤ اور اس کے سر پر ٹھنڈی پٹی رکھو اور یہ پچاس تانگے اور ہیں۔ جاؤ کسی حکیم کو بلاؤ اور دو خریدو۔“

خود اُنہوں نے سوچا ”میں چھ ہی کارگیروں سے کام چلا سکتا ہوں۔“

لیکن اسی لمحے ایک قد آور لمبی داڑھی والا پتھر کٹا اُن کے قدموں پر گر پڑا۔ کل اُس کا سارا خاندان جعفر کے چاروستا نگوں کے قرض کے لئے غلاموں کی طرح بکنے والا تھا۔

”پانچ کارگیروں کو کم ہونے“ خواجہ نصرالدین نے ایک بار پھر اپنی خورجین کھولتے ہوئے سوچا۔ ابھی اُس کو اُنہوں نے پھر باندھا ہی تھا کہ دو عورتیں اُن کے پیروں پر تھیں۔ اُن کی کہانیاں بھی ایسی دل دوز تھیں کہ خواجہ نصرالدین کا ہاتھ اتنی کافی رقم دینے سے نہ روکا جو سود خور کا قرض ادا کرنے کے لئے کافی تھی۔ پھر یہ دیکھ کر کہ جو رقم باقی رہ گئی ہے وہ تین کارگیروں کے لئے مشکل سے کافی ہوگی، اُنہوں نے سوچا کہ اب دکانوں کا خیال بیگار ہے اور اُنہوں نے فیاضی کے ساتھ جعفر سود خور کے دوسرے قرض داروں میں رقم بانٹ دی۔

اب خورجین میں پانچ سو سے زیادہ تانگے نہ رہ گئے ہوں گے۔ اس وقت خواجہ نصرالدین نے ایک

طرف ایسا آدمی بیٹھا دیکھا جس نے مدد کی التجا نہیں کی تھی اور وہ دیکھنے سے ہی مصیبت زدہ معلوم ہوتا تھا۔
 ”ارے تم ہنسنا تو!“ خواجہ نصر الدین نے پکار کر کہا۔ ”اگر تمہارے اوپر مہاجن کا قرض نہیں ہے تو تم
 یہاں کیوں بیٹھے ہو؟“

”میں اُس کا قرض دار ہوں“ آدمی نے بھاری آواز میں کہا ”کل میں پابہ زنجیر غلاموں کے بازار
 جاؤں گا۔“

”تم خاموش کیوں رہے؟“

”اے فیاض اور مہربان مسافر میں نہیں جانتا کہ آپ کون ہیں۔ ممکن ہے کہ آپ مقدس بزرگ
 بہاؤ الدین ہوں جو غریبوں کی مدد کرنے کے لئے اپنے مزار سے اُٹھ کر آئے ہیں یا خود ہارون رشید۔ میں
 نے آپ کی مدد نہیں مانگی کیونکہ آپ ابھی تک کافی خرچ کر چکے ہیں اور میرا قرض سب سے زیادہ ہے یعنی
 پانچ سوتانگے۔ میں ڈر رہا تھا کہ اگر آپ نے مجھ کو یہ رقم دے دی تو بڑھوں اور غریب عورتوں کے لئے کافی
 نہ بچے گا۔“

”تم حق پرست شریف اور ایماندار انسان ہو“ خواجہ نصر الدین نے بہت متاثر ہو کر کہا ”لیکن میں
 بھی حق پرست، شریف اور ایمان دار ہوں اور میں قسم کھا کر کہتا ہوں کہ کل تم پابہ زنجیر غلاموں کے بازار
 نہیں جاؤ گے۔ اپنا دامن بڑھاؤ۔“

انہوں نے اپنی خورجین کا آخری سکہ تک دے دیا۔ یہ آدمی اپنی قبا کا دامن بائیں ہاتھ سے سنبھال
 کر خواجہ نصر الدین سے دائیں ہاتھ سے لپٹ گیا اور اپنا آنسوؤں سے تر چہرہ اُن کے سینے میں دبا دیا۔
 ”واقعی تم نے اپنے گدھے پر سے مزے میں قلابازی کھائی تھی“ اچانک قد آور لمبی داڑھی والے
 پتھر کٹے نے زور کا ٹھٹھا مار کر کہا۔ اس پر اور دوسرے لوگ بھی تہقہ لگانے لگے۔ مرد موٹی بھاری آوازوں
 سے اور عورتیں اپنی باریک آواز میں، بچے مسکرا کر خواجہ نصر الدین کی طرف ہاتھ پھیلائے لگے جو سب سے
 زور سے ہنس رہے تھے۔

”ہا ہا ہا!“ خواجہ ہنس رہے تھے اور خوشی سے دُھرے ہوئے جا رہے تھے۔ ”تم نہیں جانتے کہ
 یہ کس قسم کا گدھا ہے! بڑا کجخت ہے یہ گدھا!“

”نہیں، نہیں،“ بیمار بچے والی عورت نے کہا ”اپنے گدھے کو ایسا نہ کہو۔ وہ سب سے زیادہ ہوشیار،

انبہائی شریف اور دُنیا میں سب سے قیمتی گدھا ہے۔ اس کا جیسا گدھا نہ کبھی ہوا ہے اور نہ ہوگا۔ میں تو اپنی ساری زندگی اس کی دیکھ بھال کرنا پسند کروں گی، اس کو بہترین اناج کھانے کو دوں گی، اس پر کام کا بوجھ کبھی نہ ڈالوں گی، اس کو کھرارے سے صاف کروں گی اور دُم میں کنگھا کروں گی۔ کیونکہ اگر یہ لاجواب گدھا، جو گلاب کی سی خوبیاں رکھتا ہے، خندق کے اوپر جست نہ لگاتا اور تم کو کاٹھی سے نہ اُتار پھینکتا تو ارے مسافر، تم جو ہمارے لئے تاریکی میں سورج بن گئے ہو، ہم کو دیکھے بغیر یہاں سے گذر جاتے اور ہم تم کو روکنے کی جرأت بھی نہ کر سکتے۔“

”ٹھیک ہی کہتی ہے، بڈھے نے بڑی سنجیدگی سے کہا ”ہم اپنی نجات کے لئے اس گدھے کے بہت احسان مند ہیں۔ سچ مچ یہ دُنیا کے لئے باعثِ ناز ہے اور گدھوں کے درمیان ہیروں کی طرح درخشاں۔“

پھر سب نے گدھے کی خوب خوب تعریفیں شروع کر دیں اور اُس کو نان، جوار کے لائے، سوکھی خوبانیاں اور شفتالو کھلانے میں ایک دوسرے سے بازی لے جانے کی کوشش کرنے لگے۔ گدھا اپنی دُم کی مورچھل سے پریشان کرنے والی کھلیا یوں کو اڑاتا اور سنجیدگی سے ان لوگوں کے ہدئے قبول کرتا رہا لیکن وہ گھبرا گھبرا کر اُس چابک کو بھی دیکھتا جاتا تھا جو خواجہ نصر الدین چپکے سے اُسے دکھا رہے تھے۔
دن ڈھل چلا تھا، سائے لہے ہوئے جا رہے تھے۔ لال ناگلوں والی سارسین غل مچاتی اور پر پھر پھڑاتی اپنے گھونسلوں کو لوٹ رہی تھیں جہاں اُن کے بچے اپنی حریص، کھلی ہوئی چونچیں اُن کی طرف بڑھادیتے تھے۔

خواجہ نصر الدین اُن لوگوں سے رخصت ہوئے، سب نے جھک کر اُن کا شکریہ ادا کیا۔

”ہم آپ کے شکر گزار ہیں، آپ نے ہمارے دکھ درد کو سمجھا۔“

”کیسے نہ سمجھتا؟“ خواجہ نے جواب دیا ”آج ہی چار دکانیں اور آٹھ کارگر میرے لئے کام کر رہے تھے، ایک مکان جس کی باغ میں فوارے اچھلتے تھے ارگانے والی چڑیاں سونے کے پنجروں میں درختوں سے لٹکی تھیں میرے ہاتھ سے جاتے رہے۔ میں تم لوگوں کی بات کیسے نہ سمجھتا!“

بڈھے نے اپنے پوپلے مُنہ سے کہا ”مسافر میرے پاس تمہارا شکریہ ادا کرنے کے لئے کچھ نہیں ہے۔ صرف ایک چیز ہے جو میں نے گھر چھوڑتے وقت ساتھ لے لی تھی۔ یہ ہے قرآن پاک۔ لو اسے لے لو،

یہ دُنیا میں تمہارے لئے مشعل ہدایت بنے گا۔“

خواجہ نصر الدین کو مقدس کتابوں سے کوئی سروکار نہیں تھا۔ پھر بھی اُنہوں نے اس خیال سے قرآن لے لیا کہ بڑھے کے جذبات کو ٹھیس نہ لگے، اُس کو اپنی خورجین میں رکھا اور اچک کر کاٹھی پر پہنچ گئے۔
 ”آپ کا نام؟ آپ کا نام؟“ سب ایک ساتھ چلائے۔ ”اپنا نام تو بتاتے جائے تاکہ ہم آپ کے لئے دُعا کر سکیں۔“

”تم لوگوں کو میرا نام جاننے کی کیا ضرورت ہے؟ حقیقی نیکی کے لئے شہرت نہ چاہئے۔ جہاں تک دعا کا تعلق ہے تو اللہ کے پاس اچھے کاموں کی خبر پہنچانے کے لئے مقدس فرشتوں کی کثیر تعداد ہے۔ اگر یہ فرشتے سست اور لاپرواہ ہیں اور زمین پر نیک و بد اعمال کے شمار کے بجائے نرم بادلوں پر سوتے رہتے ہیں تو آپ کی دعائیں بھی بیگار ہوں گی کیونکہ اللہ معتبر اشخاص کی تصدیق کے بغیر اُن کو نہیں سُنے گا۔“
 جب خواجہ بول رہے تھے تو ایک عورت نے گھٹی ہوئی آہ سی بھری۔ یہی دوسری عورت نے بھی کیا۔
 پھر بڑھا چونکا اور خواجہ نصر الدین کو گھورنے لگا۔ لیکن خواجہ کو جلدی تھی اور اُنہوں نے کوئی توجہ نہ کی۔
 ”خدا حافظ! تم امن چین سے رہو اور خوش حال رہو۔“

لوگوں کی دعاؤں کے ساتھ وہ سڑک کے موڑ پر غائب ہو گئے۔
 باقی لوگ خاموش کھڑے تھے۔ صرف ایک خیال اُن کی آنکھوں میں چمک رہا تھا۔ اس خاموشی کو بڑھے نے توڑا۔ اُس نے بڑی سنجیدگی سے متاثر لہجے میں کہا:

”دُنیا میں صرف ایک ہی آدمی یہ کام کر سکتا تھا۔ ہاں، اور دُنیا میں صرف ایک ہی آدمی ایسی باتیں کہہ سکتا تھا اور دُنیا میں صرف ایک ہی آدمی کی روح ایسی ہے جس کی روشنی اور گرمی غریبوں اور مظلوموں کے دلوں کو منور کرتی ہے اور گرمی بخشی ہے اور یہ آدمی ہیں ہمارے...“
 ”زبان بند رکھو!“ ایک آدمی نے جلدی سے لقمہ دیا ”کیا تم بھول گئے کہ دیواروں کی آنکھیں ہوتی ہیں اور پتھروں کے کان، ابھی ہزاروں کتے اُن کے پیچھے پڑ جائیں گے۔“
 ”تم ٹھیک کہتے ہو، تیسرے آدمی نے کہا ”ہمیں اپنی زبانیں بند رکھنی چاہئیں کیونکہ اس وقت اُن کی حالت ایسی ہے کہ وہ ایک تنہے ہوئے رے پر چل رہے ہیں۔ ذرا سادھکا بھی اُن کی تباہی کا باعث بن سکتا ہے۔“

”چاہے وہ میری زبان کھینچ لیں میں اُن کا نام نہیں بتاؤں گی!“ بیمار بچے والی عورت نے کہا۔
 ”میں بھی خاموش رہوں گی“ دوسری عورت نے کہا ”مجھے موت آجائے جو میں بھولے سے بھی
 اُن کو ر سے تک پہنچاؤں۔“

غرض سب نے اسی طرح کی باتیں کہیں سوائے قد آور لمبی داڑھی والے پتھر کٹے کے جو ذرا زود فہم
 نہ تھا۔ جو کچھ اُس نے سنا تھا اُس سے نہ سمجھ سکا کہ آخر اس مسافر کے پیچھے کتے کیوں پڑ جائیں گے۔ وہ نہ
 تو کوئی قصاب ہے اور نہ تو ر مہ نیچے والا۔ پھر اگر مسافر تنے ہوئے ر سے پر چلنے والا ہے تو اس کا نام زور
 سے کیوں نہیں لینا چاہئے۔ اور وہ عورت اپنے محسن کو ر سے تک پہنچانے پر مرنے کو کیوں ترجیح دیتی ہے جو
 ان کے پیشے کے لئے ضروری ہے؟ اب پتھر کٹا بالکل حیران ہو چکا تھا۔ وہ زور سے کھٹکھٹا رہا، ایک گہری
 سانس لے کر فیصلہ کیا کہ اس بارے میں بالکل نہ سوچے ورنہ پاگل ہو جائے گا۔

اس دوران میں خواجہ نصر الدین کافی فاصلہ طے کر چکے تھے لیکن اب بھی اُن کی آنکھوں کے سامنے
 ان غریبوں کے سوکھے ہوئے چہرے پھر رہے تھے۔ ان کو بیمار بچہ برابر یاد آ رہا تھا، اس کے بخار سے پتے
 ہوئے رخسار اور خشک ہونٹ۔ اُنہوں نے سفید ریش بڈھے کے بارے میں سوچا جس کو گھر سے نکال دیا
 گیا تھا اور ان کے دل کی گہرائیوں سے شدید غصے کا سیلاب اُٹ پڑا۔
 وہ گدھے کی پیٹھ پر نہ بیٹھے رہ سکے اور اس سے کود کر گدھے کے ساتھ ساتھ چلنے لگے۔ وہ راستے
 کے پتھروں کو ٹھوکر مار مار کر ہٹاتے جا رہے تھے۔

”ذرا ٹھہر تو سہی، سو دخور، ذرا ٹھہر!“ وہ بڑبڑائے اور ان کی کالی آنکھوں میں ایک خطرناک شعلہ
 لپکا۔ ”میں تمہاری حالت بُری بنا دوں گا۔ اور امیر جہاں تک تیرا تعلق ہے“ وہ بڑبڑاتے گئے ”کانپ کر
 زرد پڑ جا کیونکہ میں، خواجہ نصر الدین بخارا آ گیا ہوں! میرے بد حال لوگوں کا خون چوسنے والی بد ذات
 اور ہولناک جو نکو! اے گندے گیدڑو! تم ہمیشہ تو پروان نہیں چڑھو گے اور نہ لوگ ہی ہمیشہ پریشان حالی میں
 مبتلا رہیں گے! اور جہاں تک جعفر سو دخور تیرا تعلق ہے، میرا نام ہمیشہ ہمیشہ کے لئے شرمسار رہے اگر میں
 اُن تمام مصیبتوں کا عوض تجھ سے نہ چکا لوں جو تو غریبوں پر توڑتا ہے۔“

7

خواجه نصر الدین نے جو دنیا کے بہت سے نرم گرم برداشت کر چکے تھے، اپنے وطن میں پہلا دن بہت بے چینی اور سانحوں سے بھرا ہوا گزارا۔ وہ تھک گئے تھے اور چاہتے تھے کہ کوئی ایسی الگ تھلگ جگہ مل جائے جہاں آرام کر سکیں۔

”نہیں،“ انہوں نے ایک تالاب کے گرد لوگوں کا مجمع دیکھ کر ایک آہ بھری۔ ”ایسا معلوم ہوتا ہے جیسے آج میری قسمت میں آرام نہیں ہے! یہاں کچھ ہو گیا ہے۔“

تالاب سڑک سے تھوڑے فاصلے پر تھا اور خواجه نصر الدین آسانی سے اُس کو چھوڑ کر آگے جا سکتے تھے لیکن وہ ایسے آدمی نہیں تھے کہ کسی لڑائی جھگڑے اور ہنگامے کے موقع کو ہاتھ سے جانے دیں۔ گدھا بھی جو اُن کے ساتھ مدتوں رہتے رہتے اپنے مالک کے طور طریقوں سے خوب آشنا ہو چکا تھا خود ہی تالاب کی طرف مڑ گیا۔

”کیا معاملہ ہے؟“ گدھے کو مجمع میں گھسیڑتے ہوئے خواجه نے چلا کر پوچھا ”کیا کسی کا قتل ہو گیا ہے؟ کیا کوئی پٹ گیا ہے؟ راستہ دو، راستہ دو!“

وہ بھیڑ کو پیرتے ہوئے تالاب کے کنارے تک پہنچ گئے جو سبز کائی سے ڈھکا ہوا تھا۔ وہاں انہوں نے ایک عجیب منظر دیکھا۔ کنارے سے چند قدم کے فاصلے پر ایک آدمی ڈوب رہا تھا۔ تھوڑی تھوڑی دیر کے بعد وہ پانی کے اوپر آتا اور پھر اندر چلا جاتا اور پانی سے بڑے بلبلے نکلنے لگتے۔

بہت سے آدمی کنارے پر ادھر ادھر دوڑ رہے تھے اور ڈوبتے ہوئے آدمی کی طرف ہاتھ بڑھاتے تھے تاکہ اس کے کپڑے پکڑ کر کھینچ لیں لیکن ہاتھ اُس تک نہیں پہنچتا تھا۔

”اپنا ہاتھ دو!“ یہ لوگ غل مچا رہے تھے ”ارے، ادھر دو!“

ایسا معلوم ہوتا تھا جیسے ڈوبتا ہوا آدمی اُن کی بات نہیں سن رہا ہے اور ہاتھ نہیں بڑھا رہا ہے۔ وہ برابر اوپر آتا تھا اور پھر پانی کے اندر چلا جاتا تھا۔ جب وہ اندر جاتا تو ہلکی لہریں تالاب پر پھیل کر کنارے سے ٹکراتیں۔

”عجیب بات ہے!“ خواجه نے یہ منظر دیکھ کر سوچا ”بہت ہی عجیب! اس کا سبب کیا ہے؟ وہ اپنا ہاتھ کیوں نہیں بڑھاتا؟ ممکن ہے کہ وہ کوئی ماہر غوطہ خور ہو اور کوئی شرط بدرکھی ہو لیکن اس صورت میں وہ قبا

کیوں پہنے ہوئے ہے؟“

وہ طرح طرح کے خیالات میں ڈوب گئے۔ اس دوران میں ڈوبتا ہوا آدمی کم سے کم چار مرتبہ تو پانی کے اندر گیا ہوگا اور ہر مرتبہ وہ پہلے کی نسبت کچھ زیادہ دیر پانی میں رہتا۔

”بہت ہی عجیب!“ خواجہ نصر الدین نے اپنے آپ سے کہا اور گدھے سے اتر پڑے۔ ”یہیں رکو“ انہوں نے گدھے سے کہا ”میں ذرا قریب جا کر دیکھوں۔“

اب ڈوبتا ہوا آدمی پھر نیچے چلا گیا تھا۔ اس بار تو وہ اتنی دیر تک پانی کے باہر نہ آیا کہ لوگوں کے اُس کے لئے دعائے مغفرت شروع کر دی۔ اچانک وہ اوپر آیا۔

”ادھر، ادھر!“ لوگ چلائے ”اپنا ہاتھ ہمیں دو“ اور انہوں نے اپنے ہاتھ اُس کی طرف بڑھائے لیکن اُس نے صرف ان لوگوں کی طرف خالی خالی نگاہوں سے دیکھا اور خاموش اور سکون سے پھر نیچے بیٹھ گیا۔

”ارے اہتقو!“ خواجہ نصر الدین نے کہا ”یقیناً تم اس کی قیمتی تبا اور ریشمی عمامے سے دیکھ سکتے ہو کہ یہ آدمی یا تو کوئی ملا ہے یا امیر عہد یدار؟ اور کیا تم کو ملاؤں اور عمائدین کے طریقے نہیں معلوم ہیں کہ ان کو پانی سے کس طرح گھسیٹا جائے؟“

”تم خود گھسیٹ لو نا اور اگر طریقہ جانتے ہو تو بچاؤ،“ مجمع میں شور ہوا ”جاؤ، بچاؤ! وہ پھر اوپر آ گیا ہے!“

”ٹھہرو“ خواجہ نصر الدین نے کہا ”میں نے ابھی اپنی تقریر نہیں ختم کی ہے۔ میں یہ پوچھتا ہوں کہ تم نے کبھی کسی ملا یا امیر عہدے دار کو کسی کو کچھ دیتے دیکھا ہے؟ تو اے جاہلو یا درکھو کہ ملا اور عمائدین کسی کو کبھی کچھ نہیں دیتے، وہ صرف لیتے ہیں۔ اس لئے ان کو ذرا ترکیب سے بچانا چاہئے، یعنی اُن کی مزاجی خصوصیات کے لحاظ سے۔ اب ذرا دیکھنا مجھے۔“

”لیکن اب بہت دیر ہو چکی ہے!“ مجمع سے آوازیں آئیں ”اب وہ اوپر نہیں آئے گا۔“

”کیا تمہارے خیال میں پانی کی دیو یاں کسی ملا یا بڑے افسر کو اتنی آسانی سے قبول کر لیں گی؟ نہیں تم غلطی پر ہو۔ پانی کی دیو یاں اس سے نجات پانے کی پوری کوشش کریں گی۔“

خواجہ نصر الدین زمین پر اکڑوں بیٹھ گئے اور اطمینان سے انتظار کرنے لگے۔ وہ تہہ سے بلبلوں کو

اوپر آتے اور کنارے تک تیرتے دیکھ رہے تھے جن کو ہلکی ہوا اس طرف ڈھکیل رہی تھی۔
آخر کار وہ سیاہ شکل آہستہ آہستہ گہرائیوں سے ابھری۔ ڈوبتا آدمی سطح پر دکھائی دیا۔ اگر خواجہ
نصرالدین نہ ہوتے تو وہ آخری بار اوپر آیا ہوتا۔

”ارے، یہ لو!“ خواجہ نصرالدین ہاتھ بڑھا کر چلائے ”یہ لو!“
ڈوبتے ہوئے آدمی نے انتہائی بدحواسی میں ہاتھ کو مضبوط پکڑ لیا۔ خواجہ نصرالدین کا اس کی مضبوط
گرفت کی وجہ سے منہ بگڑ گیا۔

بچائے ہوئے آدمی سے انگلیاں چھڑانے میں کافی وقت لگ گیا۔
تھوڑی دیر تک وہ بے حس و حرکت پڑا رہا۔ وہ سیوار اور بد بودار کائی سے ڈھکا ہوا تھا جس سے اس کا
چہرہ چھپ گیا تھا۔ پھر اس کے منہ، ناک اور کانوں سے پانی نکلنے لگا۔

”میرا بٹوہ! میرا بٹوہ کہاں ہے؟“ وہ کراہ رہا تھا اور اُس وقت تک اُسے چین نہ آیا جب تک بٹوہ
اُس کے پاس نہ پہنچ گیا۔ پھر آہستہ آہستہ اُس نے گھاس پھوس جھاڑی اور اپنی قبا کے دامن سے چہرہ
صاف کیا۔ خواجہ پیچھے ہٹ گئے۔ چپٹی ٹوٹی ناک، چوڑے چاڑے نتھنوں اور پھیلی والی آنکھ نے اُس کا چہرہ
خونفک بنا دیا تھا۔ آدمی کبڑا بھی تھا۔

”کس نے مجھے بچایا ہے؟“ اُس نے اپنی ایک آنکھ سے چاروں طرف مجمع پر نظر ڈالتے ہوئے
چچیلی ہوئی آواز میں کہا۔

”یہ ہے!“ مجمع نے غل جچایا اور خواجہ نصرالدین کو آگے بڑھا دیا۔

ادھر آؤ، میں تم کو انعام دینا چاہتا ہوں“ آدمی نے اپنے پانی سے بھرے ہوئے بٹوے میں ہاتھ
ڈالا اور مٹھی بھر چاندی کے سکے نکالے ”حالانکہ یہ کوئی بہت ہی لاجواب یا غیر معمولی بات نہیں ہے کہ تم نے
مجھ کو نکال لیا۔ میں خود ہی نکل آتا“ اس نے ناشکرے بن کر اضافہ کیا۔

جب وہ بات کر رہا تھا تو معلوم نہیں کمزوری یا کسی دوسرے سبب سے اُس کی مٹھی آہستہ سے کھلی اور
سکے اُس کی انگلیوں سے پھسل کر ہلکی جھن جھنناہٹ کے ساتھ بٹوے میں پھر جا رہے۔ صرف ایک سکہ اس
کے ہاتھ میں بیچ رہا، نصف تانگے کا۔ ایک آہ سرد بھرتے ہوئے اس نے یہ سکہ خواجہ نصرالدین کی طرف
بڑھایا۔

”یو اور بازار جا کر اپنے لئے ایک قاب پلاؤ خرید لینا۔“
 ”یہ تو ایک قاب پلاؤ خریدنے کے لئے کافی نہیں ہے،“ خواجہ نصر الدین نے کہا۔
 ”اچھا، کوئی بات نہیں، بلا گوشت کے سادے چاول ہی سہی۔“
 ”دیکھتے ہو نا،“ خوانہ نصر الدین نے پاس کھڑے لوگوں کو مخاطب کیا ”میں نے تو اس کی فطرت کے مطابق ترکیب سے اس کی جان بچائی۔“
 پھر وہ اپنے گدھے کے پاس چلے گئے۔

راستے میں ان کو ایک لمبے، چھریے اور مضبوط بازوؤں والے آدمی نے روکا، اس کا چہرہ روکھا تھا۔ اس کے بازو کا لک اور کونکے سے سیاہ ہو رہے تھے اور اس کے پچکے میں لوہار کی سنسی لگی ہوئی تھی۔
 ”کیا ہے، بھئی لوہار؟“ خواجہ نصر الدین نے پوچھا۔

”دیکھو،“ لوہار نے ان کو ناراضگی کے ساتھ اوپر سے نیچے تک دیکھتے ہوئے کہا ”تمہیں معلوم ہے کہ تم نے کس کو بچایا ہے؟ اور وہ بھی آخری وقت، جب اس کو کوئی نہیں بچا سکتا تھا؟ تمہیں معلوم ہے کہ تمہارے اس فعل کی وجہ سے کتنے آنسو بہیں گے؟ پتا ہے کہ کتنے آدمی اپنے گھر بار، کھیتوں اور انگوڑ کے بیچوں سے محروم ہو جائیں گے، یا غلاموں کے بازار پہنچ جائیں گے اور وہاں سے پابہ زنجیر خیرا کی شاہراہ پر نظر آئیں گے!“

خواجہ نصر الدین حیرت سے اُس کا منہ تک رہے تھے۔ انہوں نے کہا ”بھائی لوہار! تمہاری بات میری سمجھ میں نہیں آئی۔ کیا کوئی انسان کہلانے کا مستحق اور مسلمان ڈوبتے ہوئے آدمی کے پاس گزر جائے اور اس کی مدد کے لئے ہاتھ نہ بڑھائے گا؟“

”تو تمہارا خیال ہے کہ آدمی کو تمام زہریلے سانپ، بچھو اور بھیڑیوں کو بچایا چاہئے؟“ لوہار نے زور سے کہا۔ پھر اس کو کچھ خیال آیا اور اس نے کہا ”کیا تم یہاں کے رہنے والے ہو؟“
 ”نہیں، میں دور دراز سے آیا ہوں۔“

”تو پھر تم نہیں جانتے کہ جس آدمی کی جان تم نے بچائی ہے، وہ بہت بد ذات اور خون چوسنے والا ہے اور بخارا کا ہر تیسرا آدمی اس کی وجہ سے نالاں و گریاں ہے!“
 خواجہ نصر الدین کے دماغ میں ایک ہولناک خیال چمک اٹھا۔

”لوہارا!“ وہ یہ ڈرتے ہوئے رک گئے کہ کہیں ان کا خیال صحیح نہ ثابت ہوا۔ ”اس آدمی کا نام مجھے بتاؤ۔“

”تم نے جعفر سودخور کو بچایا ہے، خدا اس کی زندگی اور عاقبت دونوں خراب کرے! خدا کرے اس کی چودہ نسلوں تک کے سڑے زخم ہوں!“ لوہار نے جواب میں کہا۔

”کیا کہا؟“ خواجہ نصر الدین چلائے ”تم کیا کہہ رہے ہو؟ ہائے افسوس، افسوس! کیسی شرمناک بات میں نے کی! کیا میرے ہاتھوں نے اس سانپ کو پانی سے نکالا؟ سچ مچ اس گناہ کا کوئی ازالہ نہیں ہو سکتا! افسوس، شرم کی بات ہے!“

اس کی ندامت سے لوہار متاثر ہو کر ذرا نرم پڑا۔

”مسافر چپ کرو، اب کیا ہو سکتا ہے۔ تم اس وقت تالاب تک کیوں پہنچے۔ تمہارا گدھا سڑک ہی پر اڑ کر کیوں نہیں رک گیا؟ سودخور کو ڈوبنے کا وقت مل جاتا۔“

”یہ گدھا!“ خواجہ نصر الدین نے کہا ”اگر یہ سڑک پر رکتا ہے تو صرف مرے خورچینی خالی کرانے کے لئے کیونکہ اگر وہ بھری ہوتی ہیں تو اس کے لئے بھاری ہو جاتی ہیں۔ لیکن جب میرے بدنامی کا سوال ہوتا ہے، سودخور کو نہ چنے کا، تو یقین کرو کہ یہ گدھا ضرور مجھے وقت پر وہاں پہنچائے گا!“

”ہاں“ لوہار نے اتفاق کیا ”لیکن جو کچھ ہوا وہ واپس نہیں لیا جاسکتا۔ سودخور کو اب تالاب میں واپس نہیں دھکیلا جاسکتا۔“

خواجہ نصر الدین چونک پڑے۔

”مجھ سے ایک برا کام ہو گیا ہے لیکن میں اس کو ٹھیک کرنے کی کوشش کروں گا! سنو! بھائی لوہارا، میں قسم کھاتا ہوں کہ جعفر سودخور کو میں ڈبوؤں گا۔ میں اپنے والد کی ریش مبارک کی قسم کھا کر کہتا ہوں۔ ہاں، میں اس کو اسی تالاب میں ڈبوؤں گا! لوہارا! میری قسم یاد رکھنا۔ کیونکہ میں فضول بات نہیں کرتا۔ سودخور ڈوبے گا! اور جب تم اس بارے میں بازار سے سننا تو یہ سمجھ لینا کہ میں نے بخارا شریف کے شہریوں کے سامنے اپنے جرم کا خمیازہ پورا کر دیا ہے!“

8

جب خواجہ نصر الدین بازار پہنچے تو شفق کی روشنی ٹھنڈے اور خوشبودار دھند کی طرح شہر پر چھاتی جا رہی تھی۔

چائے خانوں میں خوشگوار الاؤ جلنے لگے تھے اور جلد ہی پورے بازار کو روشنیوں نے اپنے آغوش میں لے لیا۔ کل ایک بڑا بازار ہونے والا تھا۔ اونٹوں کے کارواں جوق در جوق چلے آ رہے تھے۔ جب کوئی کارواں اندھیرے میں غائب ہو جاتا تو اس کی سریلی، صاف اور اداس گھنٹیوں کی آواز بڑی دیت تک ہوا میں گونجتی رہتی اور جب دور یہ آواز غائب ہو جاتی تو دوسرا کارواں چوراہے پر آ جاتا اور اس کی گھنٹیاں بجنے اور اداس گیت سنانے لگتیں۔ یہ اس طرح جاری تھا جیسے رات خود دنیا کے کونے کونے سے لائی ہوئی آوازوں سے بھر گئی ہو اور آہستہ آہستہ گنگنائی، تھر تھرائی اور کراہتی ہو۔ ہندستان، ایران، عرب، افغانستان اور مصر کی ان دیکھی گھنٹیاں گونج رہی تھیں۔ خواجہ نصر الدین ان کے نغمے سن رہے تھے اور یہ محسوس کر رہے تھے کہ وہ ان کو تابدن سکتے ہیں۔ قریب ایک چائے خانے میں طنبورہ بج رہا تھا اور اس کا ساتھ دو رارے کے تار دے رہے تھے۔ کسی ان دیکھے گانک نے اپنی صاف آواز ستاروں تک پہنچا دی تھی۔ وہ اپنی محبوبہ کے بارے میں گانکراں کا شکوہ کر رہا تھا۔

اس پُنعفہ فضا میں خواجہ نصر الدین رات پھر ٹھہرنے کی جوہ تلاش کر رہے تھے۔

”میرے پاس اپنے اور گدھے کے لئے آدھا تانگا ہے“ انہوں نے ایک چائے خانے کے مالک

سے کہا۔

”آدھے تانگے میں تم رات تو یہاں گزار سکتے ہو، مالک نے کہا ”لیکن کب نہیں ملے گا۔“

”اور میں اپنا گدھا کہاں باندھوں؟“

مجھے گدھے سے کیا مطلب؟“

چائے خانے کے قریب کوئی باندھنے کی جگہ نہ تھی۔ خواجہ نصر الدین نے دیکھا کہ برساتی کے نیچے ایک آکٹرا نکلا ہوا ہے اور یہ بغیر دیکھے کہ آکٹرا کس چیز میں لگا ہے انہوں نے اپنا گدھا اس میں باندھ دیا۔ چائے خانے کے اندر پہنچتے ہی وہ دراز ہو گئے کیونکہ تھک کر چورہ ہو چکے تھے۔

قریب ہی کچھ آدمی جو بازار آئے تھے ایک چھوٹے سے حلقے میں بیٹھے چائے پی رہے تھے۔ ان

میں ایک ساربان تھا، ایک گلہ بان اور دو کار ریگر۔ ان میں ایک مدہم آواز میں کہہ رہا تھا:

”خواجه نصرالدین سے یہ بھی موسوم ہے۔ ایک دن وہ بغداد میں بازار سے گذر رہے تھے کہ انہوں نے ایک باورچی خانے میں غل غپاڑہ سنا۔ جانتے ہی ہو کہ ہمارے خواجه نصرالدین کتنے کھوجی آدمی ہیں وہ اندر پہنچ گئے۔ وہاں انہوں نے دیکھا کہ موٹا، لال چہرے والا باورچی خانے کا مالک ایک فقیر کی گدی میں ہاتھ دے کر اُسے ہلارہا تھا۔

”یہ ہنگامہ کیوں ہے؟“ ہمارے خواجه نصرالدین نے پوچھا ”تم کیوں جھگڑ رہے ہو؟“

”یہ بد معاش، کمینہ، چور، اس کی آنتیں سڑیں، مالک نے چیخ کر کہا، میرے باورچی خانے آیا، اپنی بغل سے نان کا ایک ٹکڑا نکالا اور بڑی دیر تک اس کو انگیٹھی کے اوپر سینکتا رہا یہاں تک کہ نان میں بوٹی کے کبابوں کی خوش بو آگئی اور وہ زیادہ نرم اور مزیدار ہوگئی۔ پھر یہ روٹی چٹ کر گیا۔ اور اب، اس کے دانت گریں کھال پھٹ جائے، پیسے نہیں دیتا ہے!“

”یہ سچ ہے؟“ خواجه نصرالدین نے درشتی سے پوچھا۔ فقیر اتنا ڈرا ہوا تھا کہ اس کے منہ سے کوئی بات نہ نکلی اور اس نے صرف سر ہلایا۔ ”جانتے ہو، یہ غلط بات ہے، خواجه نصرالدین نے کہا ”یہ غلط بات ہے کہ کسی کی ملکیت مفت استعمال کی جائے۔“

”سن رہا ہے نا، یہ معزز اور لائق صاحب کیا کہہ رہے ہیں؟“ باورچی خانے کے مالک نے خوش ہو کر کہا۔

”تمہارے پاس پیسے ہیں؟، خواجه نصرالدین نے فقیر سے پوچھا۔ فقیر نے اپنا ایک ایک پیسہ نکال کر خواجه نصرالدین کے حوالے کر دیا۔ باورچی خانے کے مالک نے اپنا چکنا ہاتھ پیسے لینے کے لئے بڑھا دیا۔

”حضرت، ذرا رُکنے، خواجه نصرالدین بولے پہلے ذرا اپنا کان ادھر لائیے۔“

”اور کافی دیر تک وہ سکوں کو مٹھی میں لئے مالک کے کان میں بجاتے رہے۔ پھر انہوں نے فقیر کو پیسے واپس دیتے ہوئے کہا ’طمینان سے جاؤ، سائیں جی!‘

”کیا!“ باورچی خانے کا مالک چلایا ”لیکن مجھے تو پیسے ملے نہیں“

”اس نے تم کو پورے پیسے دئے ہیں“ خواجه نصرالدین نے کہا ”اب تم دونوں برابر ہو، اس نے

تمہارے بوٹی کے کباب سوکھے اور تم نے اس کے سکوں کی جھکارتی“
 سب سننے والے ٹھٹھا مار کر بنے۔ ان میں سے ایک آدمی نے جلدی سے سب کو روک کر کہا ”اتنے زور سے نہیں ورنہ وہ سمجھ جائیں گے کہ ہم خواجہ نصر الدین کے بارے میں باتیں کر رہے ہیں“
 ”ان کو کیسے پتا ہے؟“ خواجہ نصر الدین نے مسکراتے ہوئے سوچا ”دراصل یہ بغداد کا نہیں بلکہ استنبول کا واقعہ ہے، پھر ان کو کیسے معلوم ہوا؟“

پھر دوسرے آدمی نے، جو غلہ بان کے لباس میں تھا اور رنگین پگڑی باندھے تھا جس سے معلوم ہوتا تھا کہ وہ بدخشان کا رہنے والا ہے، اپنا قصہ مدہم آواز میں شروع کیا۔
 ”کہا جاتا ہے کہ ایک دن خواجہ نصر الدین ایک ملا کی باڑی کے پاس سے گزر رہے تھے۔ ملا کچھ کدو ایک بورے میں بھر رہا تھا۔ لالچ میں آکر اُس نے بورے میں اتنے کدو بھر لئے تھے کہ بورے کو لے جانا تو الگ رہا اس کو اٹھانا ہی ممکن نہ تھا۔ وہ ادھر ادھر تک رہا تھا کہ بورا گھر کیسے پہنچے۔ اس نے ایک راہ گیر کو دیکھا اور بہت خوش ہوا۔“

”سنو بیٹے، کیا تم یہ بورا میرے گھر تک پہنچا دو گے؟“
 ”اس وقت خواجہ نصر الدین کے پاس پیسے نہیں تھے، انہوں نے ملا سے پوچھا، تم مجھے کیا دو گے؟“
 ”بیٹا پیسے کیوں مانگتے ہو؟ بورا لے جاتے ہوئے راستے میں میں تم کو تین انتہائی حکیمانہ قول بتاؤں گا جن سے تمہیں زندگی میں مسرت نصیب ہوگی“

”میں یہ قول ضرور سنوں گا“ خواجہ نصر الدین نے سوچا۔ ان کو بڑا اشتیاق پیدا ہو گیا۔ وہ بورے کو کاندھے پر لاد کر چل پڑے۔ راستہ پہاڑی پر تھا اور ڈھلوان کے پاس۔ خواجہ نصر الدین دم لینے کے لئے رکے۔ ملا نے بہت سنجیدہ اور پرسرار انداز میں کہا: ”اچھا، پہلا قول سنو کیونکہ آدم کے زمانے سے اب تک اس سے بڑا حکیمانہ قول ساری دنیا میں نہیں ہوا ہے۔ اگر تم اس کے معنی کی گہرائیوں تک پہنچ گئے تو سمجھو کہ گویا ’الف لم‘ کی رمز سے آگاہ ہو گئے جس سے ہمارے پیغمبر وہ ہادی حضرت محمد نے قرآن شریف کے دوسرے سورے شریف کی ابتدا کی ہے۔ غور سے سنو! اگر تم سے کوئی یہ کہے کہ سواری پر چلنے سے پیدل چلنا بہتر ہے تو اس کی بات مت مانو۔ بیٹے میرے الفاظ نہ بھولنا اور برابر دن رات ان پر غور کرنا اور تب تم اس کی دانشمندی کی گہرائیوں تک پہنچ سکو گے۔ لیکن یہ قول تو دوسرے کے مقابلے میں تو کچھ بھی نہیں ہے

جو میں تمہیں اس درخت کے قریب بتاؤں گا۔ دیکھو وہ رہا آگے۔

”ذرا ٹھہرو تو، ملا صاحب، خواجہ نصر الدین نے سوچا اور پسینے سے شرابور وہ بورے کو درخت تک لے گئے۔“

”ملانے ایک انگلی اٹھا کر کہا: دوسرا قول سنو کیونکہ اس کا انحصار پورے قرآن، نصف شریعت اور ایک چوتھائی طریقت پر ہے۔ جو آدمی اس کو سمجھ لے گا وہ نیکی اور سچائی کے راستے سے کبھی نہیں ہٹے گا۔ اس لئے بیٹے، اس قول کو سمجھنے کی کوشش کرو اور اپنی خوش قسمتی پر نازاں ہو کہ یہ تمہیں مفت حاصل ہو رہا ہے۔ دوسرا قول یہ ہے کہ اگر کوئی تم سے یہ کہے کہ غریب کی زندگی امیر سے آسان ہے تو مت یقین کرو۔ لیکن یہ دوسرا قول تو تیسرے کے پاسنگ نہیں، تیسرا قول ایسا منور ہے کہ اس کا مقابلہ بس سورج کی چکا چوند کر دینے والی روشنی اور سحر ذخار کی گہرائی سے ہی کیا جاتا ہے۔ میں یہ قول تم کو اپنے گھر کے پھانک پر بتاؤں گا۔ آؤ جلدی کریں، کیونکہ اب میں دم لے چکا ہوں۔“

”مولانا ذرا ٹھہرے! خواجہ نصر الدین نے کہا۔ میں آپ کا تیسرا قول بوجھ گیا۔ آپ اپنے گھر پھانک پر مجھ سے کہیں گے کہ ہوشیار آدمی ہمیشہ بیوقوف آدمی سے اپنے کدو بھرے بورے مفت ڈھلوا لیتا ہے۔“

”ملا حیرت سے پیچ و تاب کھا کر رہ گیا۔ خواجہ نصر الدین نے ٹھیک کہا تھا۔

”اب ملا صاحب میرا واحد قول سنئے جو آپ کے تمام قولوں کے برابر ہے، خواجہ نصر الدین نے اپنی بات جاری رکھی اور قوم ہے پیغمبر صاحب کی کہ میرا قول ایسا چکا چوند پیدا کرنے والا اور گہرا ہے کہ اس کا انحصار سارے اسلام، قرآن، شریعت اور طریقت اور بہت سی کتابوں پر ہے، بودھ، عیسائی اور یہودی مذاہب کی کتابوں پر بھی۔ ملا صاحب، سچے مذہب کی مجھے تعلیم و تربیت دینے والے بزرگ، اب میں آپ کے سامنے ایسے ناقابل تردید دانش مندانہ قول کا انکشاف کروں گا جس سے بہتر نہ تو پہلے کبھی تھا اور نہ آئندہ ہوگا۔ لیکن ذرا اس کے لئے پہلے سے تیاری کر لیجئے تاکہ آپ بے قابو نہ ہو جائیں کیونکہ اس سے آدمی آسانی سے پاگل بن سکتا ہے۔ یہ قول ایسا ہی متحیر کن، عجیب اور اتھاہ ہے۔ ملا صاحب، اپنے دماغ کو فولاد بنا کر اس کو سنئے۔ اگر کوئی آپ سے کہے کہ یہ کدو ٹوٹے نہیں ہیں تو اس کے منہ پر تھوک دیجئے، اس کو جھوٹا کہہ کر اپنے گھر سے نکال دیجئے!“

”یہ کہہ کر خواجہ نصر الدین نے بورا اٹھایا اور اس کو ڈھلوان سے نیچے چھوڑ دیا۔ کدو بورے سے لٹکھک کر باہر آگئے اور پتھروں سے ٹکراتے، اچکتے اور کھڑکھڑاتے نیچے چلے گئے۔“

”ارے ہائے، ہائے، ملا فریاد کرنے لگا، کیسا نقصان ہوا، تباہ ہو گیا!، پاگلوں کی طرح چیخنے، گریہ زاری کرنے اور اپنا چہرہ نوچنے لگا۔“

”دیکھئے نا، خواجہ نصر الدین نے کہا میں نے پہلے ہی کہہ دیا تھا کہ میرا قول ممکن ہے آپ کو پاگل بنا دے!“

سننے والوں میں پھر قہقہہ گونجا۔

کونے میں گرد آلود، جوئیں بھری چٹائی پر لیٹے لیٹے خواجہ نصر الدین نے سوچا:

”اچھا تو انہوں نے یہ بھی سُن رکھا ہے! لیکن کیسے؟ راستے پر تو بس ہم دونوں تھے۔ ملا اور میں اور میں نے کسی سے بھی نہیں کہا۔ شاید جب ملا کو یہ پتا چلا ہوگا کہ کون اس کے کدو لے جا رہا تھا تو اس نے لوگوں کو کہا ہوگا۔“

اب تیسرے نے اپنا قصہ شروع کر دیا:

”ایک دن خواجہ نصر الدین شہر سے اس ترکی کے گاؤں لوٹ رہے تھے جہاں وہ رہنے لگے تھے۔ وہ تھک کر ایک چشمے کے کنارے لیٹ گئے اور پانی کی قفل کی آواز اور بہار کی مہک دار ہوا میں بلا ارادہ سو گئے۔ انہوں نے خواب میں دیکھا کہ وہ مر گئے ہیں۔ ”اگر میں مر گیا ہوں، انہوں نے فیصلہ کیا ”تو نہ تو مجھے حرکت کرنی چاہئے اور نہ آنکھیں کھولنی چاہئیں۔ اس لئے وہ بالکل ساکت نرم گھاس پر پڑے رہے اور انہیں محسوس ہوا کہ مردہ ہونا کوئی بری بات نہیں کیونکہ اس طرح فانی دنیا کے وجود کی تمام فکروں اور جھگڑوں سے جو متواتر پریشان کرتی رہتی ہیں آزاد ہو کر اطمینان سے لیٹا جاسکتا ہے۔“

”کچھ مسافروں نے جو ادھر سے گزر رہے تھے، خواجہ نصر الدین کو دیکھا۔“

”دیکھو! ایک نے کہا ”مسلمان ہے۔“

”مر گیا ہے، دوسرا بولا۔“

”ہمیں اسے قریب ترین گاؤں لے چلنا چاہئے، تیسرے نے کہا۔“

”یہ وہی گاؤں تھا جہاں خواجہ نصر الدین جا رہے تھے۔“

”آدمیوں نے کئی شائیں کاٹ کر ایک اسٹریچر سانبالیا اور اس پر خواجہ نصر الدین کو لٹا دیا۔ وہ ان کو لے کر بہت دہیت تک چلتے رہے اور خواجہ صاحب آنکھیں بند کئے ایسے مردے کی طرح پڑے رہے جس کی روح جنت کے دروازے تک پہنچ چکی ہو۔“

”اچانک اسٹریچر رک گیا۔ راہی ایک دریا پار کرنے کے بارے میں بحث کرنے لگے۔ ایک نے تجویز کی کہ دائیں طرف جانا چاہئے، دوسرے نے کہا بائیں اور تیسرے نے کہا کہ سیدھے دریا پار۔ خواجہ نصر الدین نے ذرا سی آنکھیں کھول کر جھانکا اور دیکھا کہ یہ لوگ دریا کے سب سے گہرے، انتہائی تیز بہاؤ والے اور بہت ہی خطرناک حصے کے پاس کھڑے ہیں جہاں بہت سے لاپرواہ لوگ ڈوب چکے تھے۔“

”مجھے اپنے پروا نہیں، خواجہ نصر الدین نے سوچا ’کیونکہ میں تو مر چکا ہوں اور اب میں چاہے قبر میں لیٹوں یا دریا کی تہہ میں، کوئی بات نہیں۔ لیکن ان مسافروں کو ضرور آگاہ کر دینا چاہئے کیونکہ وہ میرے اوپر مہربان ہونے کی وجہ سے اپنی جان گنوا سکتے ہیں۔ ان کو آگاہ نہ کرنا میرے لئے بڑی ناشکری کی بات ہوگی۔“

”وہ اسٹریچر پر ذرا ابھرے اور ندی کی طرف اشارہ کر کے دھیمی آواز میں بولے ”مسافرو، جب میں زندہ تھا تو میں دریا کو **خ**ور کے ان درختوں کے پاس پار کرتا تھا۔، یہ کہہ کر انہوں نے اپنی آنکھیں پھر بند کر لیں۔ مسافروں نے خواجہ نصر الدین کا شکریہ ادا کیا اور بخشائش کے لئے دعائیں کرتے ان کے اسٹریچر کو لے کر پھر آگے بڑھ گئے۔“

جب سننے والے اور کہانی سنانے والا ہنس رہے تھے اور ایک دوسرے کو کہنیاں مار رہے تھے، خواجہ نصر الدین ناراض ہو کر بڑبڑا رہے تھے:

”ان لوگوں نے سب گڈ گڈ کر دیا ہے۔ اول تو میں نے یہ خواب کبھی نہیں دیکھا کہ میں مر گیا ہوں۔ میں اتنا احمق نہ ہوں کہ میں یہ نہ سمجھ سکوں کہ مردہ ہوں یا زندہ۔ ارے، مجھے یہ تک یاد ہے کہ ایک پسو مجھے کاٹ رہا تھا اور میرا دل چاہتا تھا کہ کاش میں کھجلا سکتا۔ یقیناً یہ اس بات کا صاف ثبوت ہے کہ میں زندہ تھا۔ اگر ایسا نہ ہوتا تو مجھے پسو کے کاٹنے کا احساس نہ ہوتا۔ بات صرف یہ تھی کہ میں بہت تھک گیا تھا اور چلنا نہیں چاہتا تھا۔ مسافر مضبوط تھے اور ان کے لئے یہ کوئی بات نہ تھی کہ وہ ذرا اپنے راستے سے ہٹ کر مجھے گاؤں تک پہنچادیں۔ لیکن جب انہوں نے دریاں کو ایسی جگہ پار کرنا چاہا جہاں تین آدمیوں کے ڈباؤ

بھر پانی تھا تو میں نے ان کو روک دیا۔ مجھے تو ان کے خاندانوں کا خیال تھا اپنے خاندان کا نہیں کیونکہ میرا خاندان تو ہے ہی نہیں۔ اور مجھے فوراً ناشکری کا تلخ پھل چکھنا پڑا کیونکہ مجھے بروقت انتباہ پر شکر گزار ہونے کے بجائے مجھے مسافروں نے اسٹریچر سے نکال پھینکا اور کموں سے میری خاطر کی۔ وہ میری خوب مرمت کرتے اگر میرے تیز رفتار پیروں نے میری مدد نہ کی ہوتی۔ واقعی، عجیب بات ہے، لوگ سچ کو کیسا توڑ موڑ لیتے ہیں!

اس دوران میں چوتھے آدمی نے اپنا قصہ چھیڑ دیا:

”خواجہ نصر الدین کے بارے میں یہ بھی کہا جاتا ہے۔ ایک بار وہ تقریباً چھ مہینے تک ایک گاؤں میں رہے جہاں وہ اپنی ذہانت اور حاضر جوابی کی وجہ سے کافی مشہور ہو گئے تھے۔“

خواجہ نصر الدین کے کان کھڑے ہو گئے۔ انہوں نے یہ آواز کہاں سے سنی تھی۔ بہت بلند نہیں لیکن صاف اور ذرا بھاری اور حال ہی میں... شاید آج ہی... انہوں نے بہت کوشش کی لیکن یاد نہ آیا۔ اس آدمی نے اپنی داستان جاری رکھی:

”ایک دن صوبے کے گورنر نے اس گاؤں کو اپنا ہاتھی بھیج دیا جہاں خواجہ نصر الدین رہتے تھے۔ گاؤں کو ہاتھی کی خوراک مہیا کرنی اور اس کی دیکھ بھال کرنے تھی۔ ہاتھی بڑا کھاؤ تھا۔ چوبیس گھنٹے میں اس نے پچاس دھرے جو، پچاس دھرے باجرہ، پچاس دھرے مکئی اور ایک سو گٹھے گھاس ہڑپ کر لی۔ دو ہفتے میں گاؤں والوں کا سارا ذخیرہ ہاتھی کے نذر ہو گیا۔ وہ بالکل تباہ اور سخت پریشان ہو گئے۔ آخر کار انہوں نے یہ فیصلہ کیا کہ وہ خواجہ نصر الدین کو گورنر کے پاس یہ التجا لے کر بھیجیں گے کہ اپنا ہاتھی واپس بلا لے۔

اب انہوں نے خواجہ نصر الدین سے درخواست کی اور وہ اس پر تیار ہو گئے۔ انہوں نے اپنے گدھے پر کٹھی کسی، جس کے بارے میں سبھی جانتے ہیں کہ ضدی، بد مزاج اور کاہل ہونے میں وہ گیدڑ، مکڑی، سانپ اور مینڈک کا مجموعہ ہے۔ کٹھی کس کر خواجہ نصر الدین گورنر سے ملنے چل دئے لیکن جانے سے پہلے وہ گاؤں والوں سے یہ طے کرنا نہیں بھولے کہ ان کی خدمات کا معاوضہ کیا ہوگا۔ دراصل انہوں نے اتنی بڑی رقم لی کہ بہتوں کو اپنا گھر بار بیچنا پڑا اور خواجہ نصر الدین کی وجہ سے وہ محتاج ہو گئے۔“

”ہونہہ“ اُس کو نے سے آواز آئی جہاں خواجہ نصر الدین نمدے پر پڑے اپنے غصے کو ضبط کرنے کے لئے کروٹیں بدل رہے تھے۔

آدمی نے داستان جاری رکھی:

”تو خواجہ نصر الدین محل پہنچے۔ وہ بڑی دیر تک خدمت گاروں اور ملازموں کے جگمگٹے میں کھڑے رہے جو اس بات کا انتظار کر رہے تھے کہ حضور گورنر صاحب ان پر بھی وہ نگاہ ڈالیں جو کسی کے لئے مسرتیں اور کسی کے لئے تباہی لاتی تھی۔ اور جب گورنر نے خواجہ نصر الدین کی طرف رخ کرنے کی عنایت فرمائی تو خواجہ نصر الدین ان کی شان و شوکت دیکھ کر کانپنے لگے اور ان کی رگوں میں خون جم سا گیا۔ وہ پسینے میں بالکل شرابور ہو گئے اور رنگ سفید پڑ گیا۔“

”ہونہہ“ پھر کونے سے آواز آئی لیکن داستان گوے اس کی پرواہ کئے بغیر بات جاری رکھی:

”تم کیا چاہتے ہو؟“ گورنر نے اپنی بلند اور گونجدار آواز میں جس میں شیر کی گرج تھی پوچھا۔ ڈر کی وجہ سے خواجہ نصر الدین کی زبان بند ہو گئی۔ لکڑ بکھے جیسی گھگھیائی ہوئی آواز سے انہوں نے کہا ’حضور عالیٰ ہمارے صوبے کو منور کرنے والے سورج اور چاند، ہمارے صوبے کے تمام باشندوں کو خوشیاں اور مسرتیں بخشنے والے، اپنے اس ادنیٰ خادم کی، جو آپ کے محل کی چوکھٹ پر اپنی داڑھی سے جھاڑو دینے کے قابل بھی نہیں ہے، ایک بات سنئے۔ اے آفتاب تاباں! ہمیں آپ نے یہ عزت بخشی ہے کہ اپنا ایک ہاتھی ہمارے گاؤں کھلانے پلانے اور دیکھ بھال کے لئے بھیج دیا ہے۔ اس لئے ہم لوگ ذرا پریشان ہیں۔۔۔“

”گورنر نے غصے سے ناک بھوں چڑھائی۔ خواجہ نصر الدین اُس کے سامنے اس طرح جھک گئے جیسے آندھی سے سرکنڈا جھک جاتا ہے،

”تجھے کیا پریشانی ہے؟“ گورنر نے پوچھا۔ ’بول، یا تیرے گندے اور ذلیل تالو میں زبان چپک گئی ہے؟“

”آ، آ، آپ، ڈر پوک خواجہ نصر الدین بکلا رہے تھے، ہم لوگ پریشان ہیں، اے آفتاب تاباں، کہ ہاتھی تنہائی محسوس کر رہا ہے۔ بے چارہ بہت رنجیدہ ہے اور سارا گاؤں بھی اس کو غمگین دیکھ کر ملول ہو گیا ہے۔ اے اشرف الاشرافین، زینت ارض اسی لئے میں حاضر ہوا ہوں کہ آپ ہمارے اوپر مزید عنایت کریں اور ایک ہتھنی بھی بھیج دیں۔“

”گورنر اس درخواست سے بہت خوش ہوا اور فوراً اس کی تکمیل کا حکم دیا۔ اپنی مسرت کے اظہار کے لئے اس نے خواجہ نصر الدین کو اپنے جوتے کا بوسہ لینے کی اجازت دی جس کو خواجہ نصر الدین نے اتنے

جوش و خروش کے ساتھ کیا کہ گورنر کے جوتے کی پاش اُڑ گئی اور خواجہ نصر الدین کے ہونٹ کالے ہو گئے۔۔۔“
یہاں داستان کو خود خواجہ نصر الدین کی گرجتی ہوئی آواز نے روک دیا۔

”جھوٹا کہیں گا!“ خواجہ نصر الدین چلائے۔ ”گندے، خارشے کتے، تیرے ہونٹ، تیری زبان اور اندر سے سارا بدن برسراقتدار لوگوں کے جوتے چاٹتے چاٹتے سیاہ ہو گئے ہیں۔ خواجہ نصر الدین نے کبھی اور کسی جگہ حاکموں کے سامنے سر نہیں جھکا یا۔ تو خواجہ نصر الدین کو بدنام کرتا ہے۔ مسلمانوں، اس کی بات مت سنو! اس کو نکال دو!“

وہ اس افترا پر داز سے نپٹنے کے لئے لپکے لپکن چھپے، چپک بھرے چہرے اور زرد تھرکنے والی آنکھوں کو پہچان کر اچانک رک گئے۔ یہ تو وہی نوکر تھا جس نے گلی میں ان سے جنت کے پل پر کٹھروں کی لمبائی کے بارے میں تکرار کی تھی۔

”اھا!“ خواجہ نصر الدین نے زور سے کہا۔ ”پہچان گیا تجھ کو اپنے مالک کے زر خرید اور خیر خواہ خادم! اور اب یہ بھی جان گیا کہ تیرے ایک اور مالک بھی ہے جس کا نام تو نے چھپا رکھا ہے! بتا خواجہ نصر الدین کو چائے خانے میں برا بھلا کہنے کے لئے تجھ کو امیر سے کتنے پیسے ملتے ہیں۔ کتنے پیسے خبر رسانی کے لئے ملتے ہیں اور ہر آدمی کے لئے جس کے ساتھ تو غداری کرتا ہے تجھ کو کیا ملتا ہے؟ ہر سزا پانے والے اور جیل کی کال کوٹھری میں ڈالے جانے والے، پابہ زنجیر کئے جانے والے اور غلام بنائے جانے والے کے لئے تجھے کیا دیا جاتا ہے؟ اے امیر کے جاسوس اور خبر رساں میں تجھے پہچان گیا!“

جاسوس نے جو ابھی تک ڈر کے مارے بے حس اور خاموش تھا اچانک تالی بجائی اور زور سے کہا:
”پہریدارو، ادھر آؤ!“

خواجہ نصر الدین نے اندھیرے میں پہریداروں کے دوڑنے، نیزوں کی کھڑکھڑاہٹ اور ڈھالوں کی جھن جھنناہٹ کی آواز سنی۔ ایک لمحہ ضائع کئے بغیر وہ کود کر ایک طرف ہو گئے، انہوں نے چپک رو جاسوس کو جو ان کا راستہ روکے کھڑکتھا زمین پر گرا دیا تھا۔

لیکن اب انہوں نے چوک کی دوسری طرف سے پہریداروں کے قدموں کی آواز سنی۔ جس سمت بھی وہ بھاگتے ان کا سامنا پہریداروں سے ہوتا۔ ایک لمحے کے لئے انہوں نے سوچا کہ اب بچ کر نکلتا ممکن نہیں ہے۔

مصیبت آگئی، پھنس گیا میں! وہ زور سے چلائے 'الوداع، میرے وفادار گدھے!' لیکن اسی وقت ایک ایسا غیر متوقع واقعہ ہوا جو بخارا میں ہمیشہ یاد رکھا جائے گا کبھی فراموش نہ کیا جائے گا کیونکہ بڑا زبردست ہنگامہ ہوا اور تباہی آئی۔

اپنے مالک کی غم انگیز چیخیں سن کر گدھا ان کی طرف دوڑا لیکن اس کے پیچھے ایک بڑا پیا بھی صحن سے اچھلتا کودتا چلا۔ خواجہ نصر الدین نے لاعلمی میں اپنے گدھے کو اس پیپے کے آنکڑے سے باندھ دیا تھا جو چائے خانے کا مالک بڑے بہواروں کے موقع پر گاہک بلانے کے لئے پیٹا کرتا تھا۔ پیا ایک پتھر سے ٹکرایا اور بھڑ بھڑایا اور گدھے نے پیچھے مڑ کر دیکھا، پیا پھر بھڑ بھڑایا۔ گدھے نے سوچا کہ بھوت پریت اس کے مالک کا خاتمہ کرنے کے بعد اب اس کی بھوری کھال کے پیچھے پڑے ہیں۔ وہ دہشت سے رینکا اور اپنی دم اٹھا کر بے تہاشا چوک کے پار بھاگا۔

اسی وقت ایک کارواں کے آخری پچاس اونٹ جن پر چینی کے برتن اور تانبے کی چادریں لدی تھیں چوک میں داخل ہو رہے تھے۔ ریگینے کی دہشت ناک آواز اور ایک جانور کی اچھل کود سے جو اندھیرے میں سیدھا ان سے ٹکرا گیا خوفزدہ اونٹ ادھر ادھر بھاگے۔ چینی کے برتن اور جھن جھناتی ہوئی تانبے کی چادریں نیچے آ رہیں۔

ایک لمحے میں پورے بازار اور ساہی کی سڑکوں پر ایسا زبردست ہنگامہ اور گڑ بڑ ہوا جس کی مثال نہیں ملتی۔ گرجنے، بچنے، ٹکرانے، چپختے، بھونکنے، غرانے اور ٹوٹنے پھوٹنے کی آوازیں سب مل کر ایک زبردست ہنگامہ بن گئیں۔ ہر ایک بدحواس ہو گیا۔ سینکڑوں اونٹ، گھوڑے اور گدھے اپنے کھونٹوں سے تڑا کر اندھیرے میں تانبے کی چادروں کے درمیان شور کرتے بھاگ رہے تھے اور ساربان و سائیس مشعلیں لئے شور و غل کرتے ادھر ادھر دوڑ رہے تھے۔

لوگ اس ہنگامے سے جاگ پڑے اور نیم عریاں ادھر ادھر دوڑنے لگے۔ وہ ایک دوسرے سے ٹکرا رہے تھے۔ ان کی رنج و غم اور مایوسی سے بھری ہوئی آوازیں اندھیرے میں گونج رہی تھیں کیونکہ وہ سوچ رہے تھے کہ قیامت آگئی ہے۔

مرغ بانگ دے رہے تھے اور اپنے پر پھڑ پھڑا رہے تھے۔ ہنگامہ اتنا بڑھا کہ سارے شہر اور اس کے مضافات تک پھیل گیا۔ آخر کار شہر کی فصیل پر توپیں گرجنے لگیں کیونکہ شہر کے پہرے داروں نے سوچا

کہ دشمن نے بخارا پر حملہ کر دیا ہے اور محل کی توپیں بھی چھوٹنے لگیں کیونکہ محل کے پہرے داروں نے خیال کیا کہ بغاوت ہو گئی ہے۔ بے شمار میناروں سے مؤذنوں کی غم انگیز پریشان کن اذان گونجی۔ اندھیرے میں قطعی ہنگامہ تھا، کسی کو پتہ نہ تھا کہ کدھر جائے۔

اور اس تاریکی اور ہنگامے کے قلب میں خواجہ نصر الدین بھاگ رہے تھے۔ وہ بڑی صفائی سے بھڑکے ہوئے گھوڑوں اور اونٹوں سے بچتے، پیپے کی آواز کے ذریعہ اپنے گدھے کا پیچھا کر رہے تھے۔ وہ گدھے کو اس وقت تک نہ پاسکے جب تک کہ رسی ٹوٹ نہ گئی اور پیپا اونٹوں کے پیروں سے لگ کر کسی طرف لٹکھک نہ گیا۔ پیپے سے بچنے کے لئے جو اونٹ بدحواس ہو کر بھاگ رہے تھے انہوں نے شامیانے، چائے خانے اور چھوٹی چھوٹی دکانیں گرا دیں۔

خواجہ نصر الدین کو گدھے کی تلاش میں بڑی دیر لگتی لیکن اتفاق سے ایک دوسرے سے سامنا ہو گیا۔ گدھا پسینے سے شرابور سر سے پیر تک کانپ رہا تھا۔

”چل، جلدی چل، یہاں بڑا غل غپاڑہ ہو رہا ہے“ خواجہ نصر الدین نے گدھے کو کھینچتے ہوئے کہا ”یہ دیکھ کر حیرت ہوتی ہے کہ اگر کسی چھوٹے سے گدھے سے کوئی پیپا باندھ دیا جائے تو بڑے شہر میں کتنا بڑا ہنگامہ کھڑا ہو سکتا ہے۔ دیکھ، تو نے کیا کیا ہے! یہ سچ ہے کہ تو نے مجھے پہریداروں سے بچالیا، لیکن مجھے بخارا کے شہریوں پر افسوس آتا ہے۔ یہ سب گڑ بڑ ٹھیک کرنے میں ان کو جمع ہو جائے گی۔ ہمیں کہاں کوئی خاموش اور پرامن جگہ مل سکتی ہے؟“

خواجہ نصر الدین نے رات ایک قبرستان میں گزارنے کا فیصلہ کیا۔ ان کی یہ دلیل بجا تھی کہ چاہے جتنا ہنگامہ کیوں نہ ہو، مردے نہ تو بھاگیں گے اور نہ چیخیں چلائیں گے یا مشعلیں لے کر دوڑیں گے۔

ہنگامہ پر در اور عوام کو اکسانے والے خواجہ نصر الدین نے اپنے شہر میں واپسی کا پہلا دن اسی طرح گزارا جو ان کے خطاب کے لئے سزاوار تھا۔ انہوں نے اپنے گدھے کو ایک قبر کے پتھر سے باندھ دیا اور خود ایک قبر پر دراز ہو گئے اور جلدی سو گئے۔ اس دوران میں شہر میں ہنگامہ، غل شور، گھڑ گھڑاہٹ، کھڑ کھڑاہٹ اور توپوں کی گرج کافی دیر تک جاری رہی۔

صبح سویرے جب ستارے دھندلے پڑنے لگے اور اندھیرے سے ہلکے ہلکے خط و خال ابھرنے لگے تو سینکڑوں جاروب کش، بڑھی اور تھوٹی بازار کے چوک میں جمع ہو گئے اور خوب زوروں سے کام شروع کر دیا۔ انہوں نے گرے ہوئے شامیانے کھڑے کئے، پلوں کی مرمت کی، باڑوں میں ٹوٹی پھوٹی جگہیں ٹھیک کیں، تمام لکڑی کے ٹکڑے اور ٹوٹے برتن اس طرح صاف کئے کہ سورج کی پہلی کرنوں کو بخارا میں اتنے بڑے ہنگامے کا کوئی نام و نشان نہ ملا۔

قبرستان میں رات بھر اچھی طرح آرام کرنے کے بعد خواجہ نصر الدین اپنے گدھے پر سوار چوک آئے۔ وہاں خوب زوروں کی چہل پہل تھی اور بازار بہت سی زبانوں اور قوموں والے رنگین مجمع سے بھرا ہوا تھا۔ ”ہٹو بچو، ہٹو بچو!“ خواجہ نصر الدین کی اپنی آواز سودا گروں، ساربانوں، بہشتیوں، حجاموں، آوارہ درویشوں، فقیروں، بازار میں دانت اکھاڑنے والوں (جو اپنے پیشے کے زنگ آلود اور دہشت ناک آلات لئے لہا رہے تھے) کی آوازوں میں گم ہو گئی۔ رنگارنگ قبائیں، عمامے، گھوڑے کی جھولیں اور قالین، چینی، عربی، ہندوستانی، منگولیائی، اور بہت سی دوسری زبانیں اس بھیڑ بھکڑ اور غل غپاڑے میں گڈ مڈ ہو رہی تھیں۔ ایسی کرڈاڑ رہی تھی کہ آسمان چھپ گیا تھا۔ چوک میں لوگوں کا تانتا بندھا تھا جو اپنا سامان بازار میں لگا رہے تھے اور ان کی انگلیں عام ہنگامے میں اضافہ کر رہی تھیں۔ کہہ رہے تھے چھوٹی چھوٹی چھڑیوں سے اپنے برتنوں کو بجا بجا کر اور راہ گیروں کا دامن تھام تھام کرا لٹا کر رہے تھے کہ وہ ان برتنوں کی صاف کھنک سنیں۔ اس طرح وہ انہیں برتن خریدنے کی ترغیب دے رہے تھے۔ ٹھیکروں کی قطار میں تانبے کی چمک چمکا چونک رہی تھی اور ان چھینوں وار تھوٹیوں کی آواز فضا میں گونج رہی تھی جن سے وہ کشتیوں اور صراحیوں پر نقش و نگار بنا رہے تھے، ساتھ ہی وہ اپنی دستکاری کی تعریف بھی کرتے جاتے تھے اور پڑوسیوں کے کام کی برائی۔ سونار چھوٹی چھوٹی پیالیوں میں چاندی پگھلا رہے تھے۔ سونے کے تار کھینچ رہے تھے اور چنڑے کے گولوں کے ذریعہ قیمتی ہندوستانی جواہرات کو جلا دے رہے تھے۔ کبھی کبھی ہوا کا ہلکا سا جھونکا آتا اور عطر سازوں کی طرف سے خوشبو کی زوردار لپٹ آتی جہاں گلاب کا عطر، عنبر اور مشک اور مختلف قسم کے مسالے فروخت ہوتے تھے۔ ایک طرف رنگارنگ، پھول پتیاں اور شہمیں بنے ہوئے ایران، دمشق اور کاشغر کے قالین، گھوڑے کی رنگین جھولیں، سستی اور بیش قیمت دونوں طرح کی یعنی معمولی اور بہتر بن

گھوٹوں کے لئے لامحدود قطار میں چلی گئی تھیں۔

خواجہ نصر الدین ریشم والوں، ساز بنانے والوں، اسلحہ سازوں اور رنگ ریزوں کی لائٹوں، غلاموں کے باز اور اون تیار کرنے والوں کی طرف سے گزرے، اور یہ سب صرف بازار کی شروعات تھیں کیونکہ سینکڑوں اور قطاریں آگے تھیں۔ خواجہ نصر الدین اپنے گدھے پر مجمع میں جتنا ہی گھستے گئے اتنی غل غپاڑہ طول تکرار، چیخ پکار اور بے توڑ کی آوازیں اور زیادہ کان پھاڑنے لگیں۔ ہاں یہ وہی بازار تھا۔ بخارا کا مشہور اور لا جواب بازار جس کی مثال نہ تو دمشق میں تھی اور نہ خود بغداد میں۔

آخر کار وہ ان قطاروں کے جھیلے سے باہر نکلے اور امیر کا محل دیکھا جو ایک روزن دار فصیل سے گھرا ہوا تھا۔ چاروں کونوں کے میناروں پر عرب اور ایرانی کاریگروں نے بڑی مہارت سے برسوں میں رنگ رنگ پچی کاری کی تھی۔

محل کے پھانک کے باہر رنگ برنگی خیمے پھیلے ہوئے تھے۔ پھٹے پرانے شامیانوں کے نیچے لوگ گرمی سے تھک کر چٹائیوں پر لیٹے یا بیٹھے تھے۔ کچھ اکیلے ہی تھے اور کچھ اپنے خاندان کے ساتھ۔ عورتیں بچوں کو کھلا رہی تھیں، کھانا پکا رہی تھیں، پھٹی ہوئی قباؤں اور گدوں کی مرمت کر رہی تھیں۔ نیم عریاں بچے ادھر ادھر دوڑ رہے تھے، غل پچا رہے تھے اور گستاخی سے اپنے بدن کا وہ حصہ محل کی طرف کئے ہوئے تھے جس کو چھپانا چاہئے۔ مرد سوراہے تھے یا کوئی گھریلو کام کر رہے تھے یا پھر چائے دانیوں کے گرد بیٹھ کر گپ لڑا رہے تھے۔ ”ارے یہ لوگ تو شاید یہاں کی دن سے ہیں!“ خواجہ نصر الدین نے سوچا۔

ان کی توجہ دو آدمیوں کی طرف گئی جن میں ایک گنجا اور دوسرا دھاڑی والا تھا۔ دونوں اپنے اپنے شامیانوں کے نیچے کھری زمین پر لیٹے تھے۔ دونوں کے درمیان کھونٹے پر ایک سفید بکری بندھی تھی جو ایسی دہلی پتلی تھی کہ بس اس کی پسلیاں کھال پھاڑ کر نکلتی ہوئی معلوم ہوتی تھیں۔ وہ بڑے غمگین لہجے میں میا رہی تھی اور کھونٹے کو کتر رہی تھی جس کو وہ ابھی تک آدھا کھا چکی تھی۔

خواجہ نصر الدین فطرتاً کھوجی واقع ہوئے تھے اس لئے وہ سوال کئے بغیر نہ رہ سکے:

”سلام علیکم، بخارا کے شہر یو! بتائیے کہ آپ لوگ خانہ بدوشوں میں کب سے شامل ہو گئے ہیں؟“

”مسافر ہماری ہنسی نہ اڑاؤ!“ داڑھی والے نے جواب دیا ”ہم خانہ بدوش نہیں ہیں بلکہ تمہاری

طرح نیک مسلمان ہیں۔“

”لیکن اگر آپ نیک مسلمان ہیں تو اپنے گھر میں کیوں نہیں رہتے؟ محل کے پھاٹک پر کیا انتظار ہے؟“

ہم اپنے بادشاہ اور مالک امیر کے منصفانہ فیصلے کے منتظر ہیں جن کی آب و تاب آفتاب کو بھی شرماتی ہے۔“

”اچھا“ خواجہ نصر الدین نے طنز کو چھپائے بغیر کہا۔ ”تو کیا آپ اپنے بادشاہ اور مالک، امیر کے منصفانہ فیصلے کا جن کی آب و تاب آفتاب کو شرماتی ہے کافی دنوں سے انتظار کر رہے ہیں؟“

”مسافر ہم چھ ہفتے سے انتظار کر رہے ہیں“ گنجا بولا ”یہ داڑھی والا جھگڑالو، اللہ اس کو مارے، شیطان اس کو دفان کرے۔ یہ داڑھی والا جھگڑالو میرا بڑا بھائی ہے۔ ہمارے والا کا انتقال ہوا۔ انہوں نے کچھ ملکیت چھوڑی۔ ہم نے سب کچھ تقسیم کر لیا ہے سوائے اس بکری کے۔ اب امیر اس کا فیصلہ کریں گے کہ یہ کس کی ہونی چاہئے۔“

”لیکن وہ بقیہ ملکیت کہاں ہے جو تم کو وراثت میں ملی ہے؟“

”ہم نے وہ سب نقد کر لیا۔ درخواست لکھنے کے لئے عرضی نوٹس کو دینا پڑتا ہے، پھر درخواست دینے کے لئے نشی، پہریداروں، اور بہت سے لوگوں کو۔“

گنجا ایک ایک اچک کر اٹھا اور گندے، ننگے پیر درویش سے ملنے کے لئے لپکا جو مخروٹھی ٹوپی پہنے تھا اور اس کے پہلو سے کشتول لٹک رہی تھی:

”میرے لئے دعا کیجئے، اے بزرگ! دعا کیجئے کہ فیصلہ میرے حق میں ہو!“

درویش نے پیسے لے لئے اور دعا شروع کر دی۔ جیسے ہی وہ اپنی دعا کے آخری الفاظ تک پہنچا گئے نے اس کی کشتول میں ایک سکہ اور ڈال دیا تاکہ وہ دعا کو از سر نو شروع کر سکے۔

داڑھی والا بے چینی سے اٹھا اور مجمع میں ادھر ادھر نظر دوڑائی۔ کافی تلاش کے بعد اس کی نظر ایک اور درویش پر پڑی جو پہلے والے سے زیادہ گندا اور چیتھڑوں میں تھا اس لئے زیادہ بزرگ بھی تھا۔ اس درویش نے کافی بڑی رقم طلب کی۔ داڑھی والے نے کچھ طے توڑ کر ناچا لیکن درویش نے اپنی ٹوپی کے نیچے ٹول کر مٹھی بھر چیلو برآمد کئے۔ داڑھی والا یہ دیکھ کر فوراً اس کی کرامات کا قائل ہو گیا اور مطلوبہ رقم مان لی۔ اس نے اپنے چھوٹے بھائی پر فالتحانہ نظر ڈالتے ہوئے رقم گنی۔

درویش نے گھٹنوں کے بل بیٹھ کر زور زور سے دعا شروع کی۔ اس کی بھاری بھرم آواز میں پہلے درویش کی مدھم آواز غائب ہو گئی۔ گنبے نے پریشان ہو کر اپنے درویش کو چند سکے اور دئے۔ داڑھی والے نے بھی یہی کیا اور دونوں درویشوں نے ایک دوسرے کو شکست دینے کے لئے وہ چیخ دھاڑ کی کہ غالباً اللہ میاں فرشتوں کو آسمانوں کی کھڑکیاں بند کرنے کا حکم دے دیا ہوگا۔ بکری برا بھونٹے کو کترے جا رہی تھی اور غمگین لہجے میں میاں رہی تھی۔

گنبے بھائی نے اس کے سامنے تھوڑی سی گھاس ڈال دی جس پر داڑھی والا زور سے چیخا:

”اپنی گندی بدبودار گھاس میری بکری کے پاس سے لے جاؤ!“

اُس نے لات مار کر گھاس الگ ہٹا دی اور بکری کے سامنے بھوسے کی ناند لگا دی۔

”نہیں!“ گنبے غصے سے چلایا۔ ”میرے بکری تمہارا بھوسا نہیں کھائے گی!“

اب ناند بھی گھاس کے پاس پہنچ گئی۔ وہ ٹوٹ گئی اور بھوسا سڑک کی مٹی میں مل گیا۔

دونوں بھائی سخت غصے میں دست و گریبان ہو گئے۔ وہ زمین پر لوٹ رہے تھے اور ایک دوسرے کی

گھونٹوں اور گالیوں سے خاطر کر رہے تھے۔

”دو بیوقوف لڑ رہے ہیں، دو دھوکے باز دعا کر رہے ہیں اور بکری بے چاری بھوکوں مری جا رہی

ہے“ خواندہ نصر الدین نے سر ہلاتے ہوئے کہا ”ارے، نیک اور محبت کرنے والے بھائیو، ادھر دیکھو! اللہ

نے اس جھگڑے کا فیصلہ اپنے طور پر کر دیا۔ اُس نے بکری کو تم سے لے لیا۔“

بھائیوں کو ہوش آیا اور انہوں نے ایک دوسرے کو چھوڑ دیا۔ وہ اپنے خود آلود چہرے لئے بڑی دیر

تک مردہ بکری کو گھورتے رہے۔ آخر کار گنبے نے کہا:

”اس کی کھال تو نکال لینا چاہیے۔“

”یہ میں کروں گا“ داڑھی والا جلدی سے بولا۔

”تم کیوں کرو گے؟“ دوسرے نے پوچھا۔ اس کا گنبے غصے سے سرخ ہو رہا تھا۔

”بکری میری ہے اور اسی لئے اس کی کھال بھی۔“

”نہیں، میری ہے!“

قبل اس کے لئے خواجہ نصر الدین کچھ بولیں دونوں ایک دوسرے سے گتھم گتھا پھر زمین پر لوٹ

رہے تھے۔ ایک لمحے کے لئے بھاری مٹھی میں سیاہ بالوں کا گچھا نظر آیا جس سے خواجہ نصر الدین نے نتیجہ اخذ کیا کہ بڑے بھائی کی داڑھی کا کافی حصہ غائب ہو چکا ہے۔

ناامیدی سے ہاتھ جھٹک کر خواجہ نصر الدین آگے بڑھ گئے۔

ایک لوہار ان کی طرف آ رہا تھا۔ اس کے پگلے میں ایک سنسی لگی ہوئی تھی۔ یہ وہی لوہار تھا جس نے خواجہ نصر الدین سے ایک دن پہلے تالاب پر باتیں کی تھیں۔

سلام علیکم، آہن گرا!، خواجہ نصر الدین نے خوشی سے کہا۔ ہماری ملاقات پھر ہوگئی۔ حالانکہ مجھے ابھی اپنا وعدہ پورا کرنے کا موقع نہیں ملا۔ آہنگر، تم یہاں کیا کر رہے ہو؟ کیا تم بھی امیر سے انصاف کا مطالبہ کرنے آئے ہو؟“

”ایسے انصاف سے بھلا کیا ہو سکتا ہے؟“ لوہار نے افسردگی سے کہا۔ ”میں لوہاروں کی لائن سے فریاد لے کر آیا ہوں۔ ہم کو پندرہ پہرے دار دئے گئے ہیں تین ماہ تک کھلانا پلانا تھا۔ ایک سال گزر چکا ہے اور وہ اب بھی ہمارے اوپر مسلط ہیں۔ اس وجہ سے ہم بڑا نقصان اٹھا رہے ہیں۔“

”اور میں رنگریزوں کی طرف سے آیا ہوں۔ ایک آدمی بیچ میں بولا جس کے ہاتھوں پر رنگ کے دھبے تھے اور جس کے چہرے کا رنگ زہر آلود بھاپ کی وجہ سے جس میں وہ صبح سے شام تک سانس لیتا تھا سبزی مائل ہو گیا تھا۔“ میں بھی اسی طرح فریاد لے کر آیا ہوں۔ ہم کو پچیس پہریدار ملے ہیں۔ ہمارا کاروبار تباہ ہو گیا ہے نفع بہت کم ہو گیا ہے۔ شاید امیر ہمارے اوپر رحم کھا کر ہمیں اس ناقابل برداشت بار سے چھٹکارا دلا دیں۔“

”آخر تم بیچارے پہریداروں کو کیوں ناپسند کرتے ہو؟“ خواجہ نصر الدین نے زور سے کہا ”بیچ بیچ، وہ بخارا کے سب سے زیادہ برے اور لالچی لوگ تو نہیں ہیں۔ تم لوگ بلا شکایت کئے امیر، اس کے تمام وزراء اور عمائدین کو کھلاتے ہو، تم دو ہزار ملاؤں اور چھ ہزار درویشوں کو کھانا دیتے ہو۔ تو آخر پہریدار ہی کیوں بھوکے رہیں؟ کیا تمہیں یہ کہاوت معلوم نہیں کہ جہاں ایک گیدڑ کو کھانا ملا وہاں دس اور فوراً آجاتے ہیں۔ آہنگر اور رنگریز تمہاری شکایت میری سمجھ میں نہیں آتی۔“

”آہستہ سے“ آہنگر نے چاروں طرف دیکھتے ہوئے کہا۔ رنگریز نے خواجہ نصر الدین کی طرف ملامت آمیز نظروں سے دیکھا اور کہا ”مسافر، تم خطرناک آدمی ہو۔ تمہارے الفاظ میں نیکی نہیں ہے۔ لیکن

ہمارے امیر عقلمند اور فیاض ہیں۔“

وہ رُک گیا کیونکہ اچانک قرناؤں اور نقاروں کی آواز گونج اٹھی۔ جیسے ہی محل کے پھانکوں کے پیٹل سے منڈھے دروازے آہستہ آہستہ کھلے کھلیں، سارا رنگارنگ جنگل جاگ اٹھا۔

”امیر! امیر!“ ہر طرف غلغلہ ہوا اور لوگ اپنے امیر کو دیکھنے چاروں طرف سے محل کی طرف دوڑ پڑے۔ خواجہ نصر الدین نے اگلی صفوں میں ایک معقول جگہ چن لی۔

پہلے پھانک سے نقیب اعلان کرتے ہوئے نکلے ”امیر کے لئے راستہ دو، مقدس امیر کے لئے راستہ دو! مجاہدین کے لئے راستہ دو!“

اُن کے بعد پہریدار آئے جو اپنے ڈنڈوں سے دائیں بائیں اُن لوگوں کی پیٹھوں اور سروں پر بارش کر رہے تھے جو اشتیاق میں قریب آگئے تھے۔ مجمع کے درمیان ایک چوڑا راستہ بن گیا۔ اب نقارے، شہنائیاں، طنبورے، اور قرنائیں لئے موسیقار آئے۔ اس کے بعد زریں ریشی لباس میں، مرصع مخملی نیاموں میں ہلالی شمشیریں لگائے دستہ برآمد ہوا۔ پھر دو ہاتھی نکلے جن کے سروں پر لمبی لمبی کلغیاں تھیں۔ آخر میں ایک بہت ہی مرصع اور سچی ہوئی پالکی نمودار ہوئی جس میں خود باعظمت امیر ایک بھاری زریں نمکیرے کے نیچے تشریف فرما تھے۔

اس منظر کو دیکھ کر مجمع میں ایک غلغلہ بلند ہوا جیسے کہ چوک پر کوئی ہوا کا جھونکا آ گیا ہو اور سب لوگ زمین پر سجدے میں جھک گئے کیونکہ امیر کا حکم تھا کہ اس کی تابعدار رعایا اپنے کو امیر کا بندہ بے دام خیال کرے اور اس سے آنکھیں نہ چار کرے۔ پالکی کے آگے آگے خدام دوڑ دوڑ کر قالمین بچھاتے جاتے تھے، دائیں طرف بڑی سنجیدگی اور شان سے ترکی کا سنہرا حقہ لئے حقے بردار تھا۔

جلوس کے پچھلے حصے میں پیتل کے خودوں، سپروں، نیزوں، تیرکمانوں اور ننگی تلواروں سے لیس پہرے دار تھے۔ سب سے آخر میں دو چھوٹی توپیں تھیں۔ سارا جلوس دو پہر کی تیز دھوپ سے چمچا رہا تھا۔ سورج نے جواہرات، سونے چاندی کے زیورات، پیتل کے خودوں، سپروں، اور سفید فولادی، ننگی تلواروں کو آسنے کی طرح چمکا دیا تھا۔۔۔ لیکن اس سجدے میں پڑے ہوئے زبردست مجمع میں نہ تو جواہرات چمک رہے تھے اور نہ سونا حتیٰ کہ تانبے تک کی چمک نہ تھی۔ غرض کوئی ایسی چمک دمک نہ تھی جو دل کو خوش کر سکتی ہو۔ وہاں تو صرف چیتھڑے، غربت، اور بھوک تھی۔ اور جب امیر کا پر تکلف جلوس اس

گندے، جاہل اور کچلے ہوئے لوگوں کے سمندر کے درمیان سے گزر رہا تھا تو ایسا معلوم ہوتا تھا جیسے گدڑی میں لعل ہو۔

قالینوں سے سجا ہوا نچا چبوترہ جہاں سے امیر اپنی وفادار رعایا پر عنایت کی بارش کرنے والے تھے پہلے ہی چاروں طرف پہرے داروں سے گھر چکا تھا اور نیچے سولی کے میدان میں جلا د بڑے زوروں کے ساتھ امیر کے احکام کی تعمیل کے لئے تیاری کر رہے تھے۔ وہ سلاخوں کی لچک اور ڈنڈوں کی مضبوطی کی جانچ کر رہے تھے، بہت سی زبانوں والے چمڑے کے کوڑے طشتوں میں بھگور رہے تھے، سولیاں نصب کر رہے تھے، کلہاڑیاں تیز کر رہے تھے اور زمین میں تیز نوکوں والے ستون کاڑ رہے تھے۔ اس کا منتظم شاہی پہرے داروں کا داروغہ تھا جس کی بربریت کا چرچا بخارا سے باہر دور دور پھیل چکا تھا۔ وہ لال چہرے، بھاری جسم اور کالے بالوں والا آدمی تھا۔ اس کی داڑھی سینے پر اپنا گھنا سا یہ کئے ہوئے ناف تک لٹک رہی تھی اور اس کی آواز اونٹ کی بلبلاہٹ سے ملتی جلتی تھی۔

وہ بڑی فیاضی کے ساتھ گھونٹوں اور لاتوں کی بارش کر رہا تھا۔ اچانک وہ بہت نیچا جھکا اور چالوسی سے کانپنے لگا۔

آہستہ آہستہ جھولتی ہوئی پاکی چبوترے تک پہنچی اور امیر نے اس کے پردے ہٹاتے ہوئے اپنے درشن فرمایا کودے۔

10

تقدس ماب امیر، بہر حال، ایسا کچھ صورت دار نہیں تھا۔ اس کا چہرہ جس کی تشبیہ اکثر درباری شعراء تابدار ماہ کامل سے دیتے تھے پلپلے خربوزے سے زیادہ مشابہ تھا۔ وہ اپنے وزیروں کے سہارے سنہرے تخت پر جلوہ فرمانے کے لئے پاکی سے اترا۔ خواجہ نصر الدین نے دیکھا کہ درباری شعراء کے دعوؤں کے برعکس وہ بالکل سرو سہی قد نہ تھا۔ اس کا جسم موٹا اور بھاری تھا، اس کے ہاتھ چھوٹے اور پیرا تھے ٹیڑھے تھے کہ اس کی قبا سے بھی یہ عیب نہیں چھپ رہا تھا۔

وزراء اس کے دائیں طرف کھڑے ہو گئے، ملاؤں اور عمائدین کو بائیں طرف جگہ ملی، نیچے احکام نویس اپنے رجسٹر اور دواتیں لئے جمے تھے اور درباری شعراء نے تخت کے پیچھے اس طرح نیم حلقہ بنا لیا تھا کہ ان کی نظر اپنے آقا کی گدی پر رہے۔ شاہی مورچھل بردار مورچھل جھنے لگا۔ حقہ بردار نے سنہری نال

اپنے مالک کے ہونٹوں سے لگا دی۔ چپوترے کو گھیرے ہوئے زبردست مجمع دم بخود کھڑا تھا۔ خواجہ نصر الدین رکابوں کے اوپر اٹھے اور اپنی گردن نکال کر غور سے سننے لگے۔

امیر نے اوگھتے ہوئے سر بلایا۔ پہریداروں نے دو حصوں میں تقسیم ہو کر گئے اور دھاڑی والے دونوں بھائیوں کو راستہ دیا جن کی باری تھی۔ وہ گھنٹوں کے بل گھسٹتے ہوئے چپوترے تک گئے اور زمین تک لٹکتے ہوئے قالین کو بوسہ دیا۔

”اٹھو! وزیر اعظم بختیار نے کہا۔

دونوں بھائی اٹھے لیکن ان کی یہ جرأت نہ ہوئی کہ وہ اپنی قبائوں کی دھول جھاڑ دیں۔ خوف نے ان کی زبان اس طرح پکڑ لی تھی کہ وہ ہکا رہے تھے اور ان کی بات سمجھ میں نہیں آرہی تھی۔ لیکن بختیار آخر بہت تجربہ کار وزیر تھا۔ وہ ایک نظر میں ساری صورت حال بھانپ گیا۔

”تمہاری بکری ہے کیا؟“ اس نے بے چین ہو کر بیچ میں لقمہ دیا۔

گئے بھائی نے جواب دیا ”وزیر اعلیٰ نسب، وہ تو مرچکی، اللہ نے اس کو اپنے پاس بلا لیا۔ لیکن کھال کا مالک کون ہے؟“

بختیار امیر کی طرف مڑا:

”کیا حکم ہے، اے شاہ دانشوراں؟“

امیر نے بالک بے تعلقی سے جمائی لے کر آنکھیں بند کر لیں۔ بختیار نے بڑے ادب سے بھاری

سفید دستار والا سر جھکایا:

”مالک، میں نے فیصلہ آپ کے چہرے سے معلوم کر لیا! سنو، وزیر نے بھائیوں کی طرف مڑ کر کہا۔ وہ گھنٹوں کے بل جھک گئے اور امیر کی عقل، انصاف اور مہربانی کا شکریہ ادا کرنے کے لئے کمر بستہ ہو گئے۔ بختیار نے فیصلے کا اعلان کرنا شروع کیا اور احکام نو لیس اپنے اپنے بڑے رجسٹروں میں اس کے الفاظ لکھنے کے لئے اپنے قلم دوڑانے لگے۔

”امیر المؤمنین، آفتاب جہاں، باعظمت امیر، خدا ان پر رحمتیں نازل کرتا رہے ان کا یہ فیصلہ ہے کہ اگر بکری کو اللہ نے لے لیا ہے تو کھال انصاف کے مطابق زمین پر اللہ کے نائب یعنی خود عظیم امیر کی ملکیت ہونی چاہئے۔ اس لئے بکری کی کھال نکال کر اس کو سکھانا اور پکانا چاہئے اور محل میں لا کر شاہی خزانے کے

حوالے کرنا چاہئے۔“

بھائیوں نے بدحواس ہو کر ایک دوسرے کی طرف دیکھا، مجمع میں چپکے چپکے کھسکے پھسر ہونے لگی۔
بختیار نے اپنا حکم زوردار اور صاف آواز میں جاری رکھا:

”اس کے علاوہ مدعیان دو سوتائے مقدمے کے اخراجات، ڈیڑھ سوتائے محل کا ٹیکس، پچاس تائے احکام نویسوں کا خرچ ادا کریں اور مسجدوں کی آرائشی کے لئے بھی چندہ دیں۔ یہ تمام رقم نقدی یا کپڑوں یا کسی اور قسم کی جائیداد کی صورت میں فوراً وصول کی جائے۔“

ابھی بختیار نے اپنی بات ختم بھی نہیں کی تھی کہ ارسلان بیگ کے اشارے پر پہرے دار دونوں بھائیوں پر ٹوٹ پڑے، ان کے پچکے کھول دئے، جیبیں باہر نکال کر جھاڑ لیں، قبائیں تارتار کر دیں اور جوتے اتار کر ان کو ننگے پیر اور تیم عریاں کر کے گردن پکڑ کر ڈھکیل دیا۔
یہ سارا قصہ چٹکی بجاتے ہو گیا۔ فیصلہ کا اعلان ہوتے ہی درباری شاعروں نے تحسین و مرحبا کے نعرے لگائے:

”دانا میر، داناؤں کے دانا! داناے روزگار!“

تخت کی طرف اپنی گردنیں بڑھا کر وہ اس طرح کی تعریفیں دیر تک کرتے رہے۔ ان میں سے ہر ایک چاہتا تھا کہ اس کی آواز سب سے بلند ہو کر امیر کے گوش گزار ہو سکے۔ اس دوران میں چبوترے کے چاروں طرف مجمع خاموش کھڑا ہمدردی اور افسوس کے ساتھ دونوں بھائیوں کو دیکھ رہا تھا۔

”پروامت کرو!“ خواجہ نصر الدین نے بڑے سنجیدہ لہجے میں دونوں بھائیوں سے کہا جو ایک دوسرے سے چٹے دھاڑیں مار کر رو رہے تھے۔ ”بہر حال چوک پر چھ ہفتے انتظار کا وقت ضائع نہیں گیا۔ تمہارا فیصلہ منصفانہ اور رحیمانہ ہے کیونکہ ہر ایک جانتا ہے کہ دنیا بھر میں ہمارے امیر سے زیادہ دانش مند، زیادہ رحیم اور کوئی نہیں ہے، اور اگر کسی کو اس میں شک ہو...“ یہاں انہوں نے چاروں طرف اپنے آس پاس کے لوگوں کو دیکھا اور کہا ”تو پہریداروں کو بلانے میں دیر نہ لگے گی۔ اروہ؟ ہاں، وہ شبہ کرنے والے مردود کو جلا دوں کے حوالے کر دیں گے جو آسانی سے اسے بتادیں گے کہ وہ کس طرح غلط راستے پر چل رہا ہے۔ ارے بھائیو، اطمینان سے گھر جاؤ۔ اب کبھی اگر تمہاری لڑائی کسی مرغی کے بارے میں ہو تو پھر امیر کی عدالت میں آنا۔ لیکن ذرا پہلے اپنے مکانات، انگور کے چمن اور کھیت بیچ لینا، نہیں تو ٹیکس نہیں ادا کر سکو

گے اور اس سے امیر کے خزانے کو نقصان ہوگا جس کا خیال ہی ہر وفادار رعایا کے لئے ناقابل برداشت ہونا چاہئے۔“

”کاش کہ ہم اپنی بکری کے ساتھ ہی ختم ہو جاتے“ بھائیوں نے آنسو بہاتے ہوئے کہا۔
 ”کیا تمہارے خیال میں آسمان پر بیوقوف کافی تعداد میں نہیں ہیں؟“ خواجہ نصر الدین نے پوچھا۔
 ”معتبر آدمیوں نے مجھے بتایا ہے کہ آج کل جنت و جہنم دونوں احمقوں سے بھرے پڑے ہیں اور اب اور نہیں لئے جا رہے ہیں... بھائیو، میں تمہارے لئے ابدیت کی پیش گوئی کرتا ہوں... اب یہاں سے فوج چکر ہو جاو کیونکہ پہرے دار ادھر دیکھ رہے ہیں اور تمہاری طرح میں لافانی ہونے پر پھر وسہ نہیں کر سکتا۔“
 دونوں بھائی زور زور سے سسکیاں بھرتے، اپنا چہرہ نوچتے اور سڑک کی زرد خاک اپنے سروں پر اڑاتے چلے گئے۔

اب لوہار امیر کے سامنے حاضر ہوا۔ اس نے اپنی شکایت بھاری گرجدار آواز میں پیش کی۔ وزیر اعظم بختیار نے امیر کی طرف دیکھا:
 ”اعلیٰ حضرت کیا حکم ہوتا ہے؟“
 امیر سو رہا تھا اس کے کھلے ہوئے نہ سے خراٹے صادر ہو رہے تھے۔ بختیار ذرا بھی نہ جھجکا اور بولا:

جہاں پناہ، میں نے آپ کا حکم چہرے سے معلوم کر لیا ہے۔“

اور اس نے شان کے ساتھ اعلان کیا:

”خدا کی طرف سے جو رحیم و کریم ہے، امیر المؤمنین اور ہمارے آقا نے جو اپنی رعایا کی فکر سے ایک لمحہ بھی غافل نہیں رہتے اس کو یہ عزت دے کر بڑی مہربانی اور عنایت کا اظہار کیا ہے کہ وہ امیر کے پہرے داروں کی دیکھ بھال اور کھانے پینے کا انتظام کر سکے۔ یہ سہولت دے کر امیر نے بخارا شریف کے شہریوں کو یہ باعزت موقع دیا ہے کہ وہ ہر روز اور ہر گھنٹے اپنے امیر کے لئے جذبہ احسان و شکر کا اظہار کر سکیں۔ اس قسم کی عزت ہمارے پڑوسی ملکوں کے باشندوں کو نہیں حاصل ہے۔ لیکن لوہاروں کی قطار نے اپنی سعادت مندی کا اظہار نہیں کیا بلکہ اس کے برعکس آہن گر یوسف نے عقبی کے عذابوں اور گناہ گاروں کے لئے بال سے باریک پل کی پروا کئے بغیر ڈھٹائی سے اپنی ناشکری کا اظہار کیا ہے۔ مزید برآں، اس کو

یہ جڑت ہوئی کہ وہ اپنی شکایت ہمارے آقا و مولا، تقدس مآب امیر کے سامنے لائے جن کا نور آفتاب کو بھی ماند کرتا ہے۔

”اس لئے ہمارے تقدس مآب امیر نے عنایت فرما کر یہ فیصلہ صادر فرمایا ہے کہ آہن گر یوسف کو دو سو درے لگائے جائیں۔ اس سے اُس کو بلاشبہ توبہ کا خیال آئے گا جس کے بغیر اس پر جنت کے دروازے کھلنا ممکن نہیں ہیں۔ جہاں تک آہن گروں کی قطار کا سوال ہے تقدس مآب امیر نے اپنی مزید عنایت و مہربانی کا اظہار کیا ہے اور بیس اور پہرے داروہاں رہنے اور کھانے پینے کے لئے بھیج دئے ہیں۔ اس طرح وہ ہر روز اور ہر گھنٹے ہمارے امیر کی دانش مندی اور رحم و کرم کی تعریف کرنے کی خوش نصیبی سے محروم نہ ہوں گے۔ یہ ہے ان کا فیصلہ، خدا ان کو اپنی رعایا کی فلاح و بہبود کے لئے بہت دنوں تک سلامت رکھے۔“

در باری خوشامدیوں کی تعریف و تحسین کا شور پھر بلند ہوا۔ اس دوران میں پہرے داروں نے آہن گر یوسف کو پکڑ لیا اور اس کو سزا دینے کی جگہ گھسیٹ کر لے گئے جہاں جلاد اپنے خوفناک دانت نکالے ہوئے بھاری چاکوں کو تول رہے تھے۔

آہن گر ایک چٹائی پر پٹ گر پڑا۔ درے سے سراتے ہوئے برسنے لگے اور آہن گر کی پیٹھ لہو لہان ہو گئی۔

جلادوں نے اس کو بری طرح پیٹا، اس کی کھال کی دھجیاں اڑادیں اور گوشت ہڈیوں تک کاٹ دیا۔ لیکن آہن گر کے منہ سے ایک چیخ، ایک آہ نہ نکلی۔ جب وہ کھڑا ہوا تو اس کے منہ سے سیاہ جھاگ نکل رہا تھا۔ سزا کے دوران اس نے اپنے دانت زمین میں پیوست کر لئے تھیتا کہ کوئی چیخ اس کے منہ سے نہ نکل سکے۔

”آہن گر بھولنے والا نہیں ہے،“ خواجہ نصر الدین نے کہا ”وہ آخری دم تک امیر کی مہربانی کو یاد رکھے گا۔ رگ ریز، تم کیا انتظار کر رہے ہو؟ جاؤ نا؟ اب تمہاری باری ہے۔“

رنگ ریز نے زمین پر تھوکا اور بلا پیچھے دیکھے مجمع سے چلا گیا۔

وزیر اعظم دوسرے مقدموں کا جلدی جلدی فیصلہ کرتا گیا اور ہر ایک سے اس نے امیر کے خدانے کے لئے حاصلات میں کوئی کمی نہیں کی۔ یہی ایک بات تھی جس نے اس کو تمام عمائدین سے ممتاز بنایا تھا۔

جلاد متواتر مصروف تھے۔ ان کی طرف سے چیخوں اور رونے چلانے کی آوازیں آرہی تھیں۔ وزیر اعظم نئے نئے گناہ گاروں کو جلادوں کے پاس بھیجتا جا رہا تھا۔ ایک لمبی قطار اپنے نمطروں کا انتظار کر رہی تھی۔ ان میں بڑھے مرد اور عورتیں، حتیٰ کہ ایک دس سالہ لڑکا تھا جس کے خلاف یہ الزام تھا کہ اس نے بدتمیزی کی اور باغیانہ طور پر امیر کے محل کے سامنے پیشاب کیا۔ وہ کانپ رہا تھا۔ اس کو دیکھ کر خواجہ نصرالدین کا دل رحم اور غصے سے بھر آیا۔

”واقعی یہ لڑکا بڑا خطرناک مجرم ہے“ انہوں نے زور سے کہا۔ ”امیر کی دوراندیشی کی تعریف نہیں ہو سکتی کہ وہ اس طرح دشمنوں سے اپنے تحت کو محفوظ رکھتے ہیں کیونکہ ایسے لوگ زیادہ خطرناک ہوتے ہیں جو اپنی کسی سے ہی برے خیالات کو چھپائے رکھتے ہیں۔ صرف آج ہی میں نے ایک اور مجرم دیکھا ہے جو اس سے بھی برا اور خطرناک تھا۔ اس دوسرے مجرم کی کروتوت۔ کیا آپ یقین کریں گے؟ پہلے سے بھی بری تھیں اور پھر ٹھیک محل کی دیوار کی نیچے ایسی ستانخی کے لئے کوئی بھی سزا کم ہے۔ اس کو تو نو کیلے ستون پر بٹھا کر ہلاک کر دینا چاہئے حالانکہ ستون اس کے اندر سے ایسا گزر جاتا جیسے سیخ چوزے کے جسم سے گزر جاتی ہے۔ کیونکہ لڑکا صرف چار سال کا تھا۔ بہر حال، جیسا کہ میں کہہ چکا ہوں، اس کی عمر کوئی عذر نہیں ہو سکتی۔ میرے دل کو ان زبردست برائیوں کے خیال سے سخت رنج ہوتا ہے جو ہمارے بخارا میں پھیل گئی ہیں۔ بہر نوع، ہمیں امید ہے کہ امیر کے جلادوں اور پہرے داروں کی مدد سے یہ برائیاں ختم ہو جائیں گی اور ان کی جگہ اچائیاں لے لیں گے۔“

انہوں نے اس طرح یہ سب کچھ کہا جیسے کوئی ملا و عظ دے رہا ہو۔ ان کا لہجہ اور الفاظ دونوں اچھے تھے لیکن جن کے کان تھے انہوں نے ان الفاظ کو سنا اور سمجھا اور چپکے چپکے اپنی داڑھیوں میں تلخی سے مسکرائے۔

11

اچانک خواجہ نصرالدین نے دیکھا کہ مجمع چھٹنے لگا۔ بہت سے لوگ جلدی جانے لگے اور کچھ تو بھاگ ہی رہے تھے۔

”کیا پہرے دار میرا پیچھا کر رہے ہیں؟“ انہوں نے گھبرا کر سوچا۔

لیکن وہ سو دُخو کو آتے دیکھ کر اس کا سبب سمجھ گئے۔ اس کے پیچھے، پہریداروں کے محاصرے میں،

ایک ٹخف سفید داڑھی والا بڈھا تھا جس کی قبامٹی سے لتھڑی ہوئی تھی اور ایک برقع پوش عورت یا یہ کہنا زیادہ صحیح ہوگا جوان لڑکی تھی جیسا کہ خواجہ نصر الدین کی تجربہ کار نگاہیں اس کی چال سے بھانپ سکیں۔

”اور ذاکر، جورا، محمد اور صادق کہاں ہیں؟“ اپنی پچھتی ہوئی آواز میں سودخور نے لوگوں کا کافی آنکھ سے جائزہ لیتے ہوئے پوچھا۔ دوسری آنکھ دھندلی اور غیر متحرک تھی اور اس پر جالا چھایا ہوا تھا۔ ”وہ ابھی ابھی تو یہاں تھے۔ میں نے ان کو دور سے دیکھا تھا۔ ان کے قرض جلد ہی واجب الادا ہیں۔ ان کے لئے بھاگ کر چھینا بے سود ہے۔“

اور اب یہ کیڑا لنگڑا اتا ہوا آگے بڑھا۔

لوگوں نے آپس میں کہنا شروع کیا:

”دیکھو، یہ بڈھا کھوسٹ، کمہار نیاز اور اس کی بیٹی کو امیر کے سامنے گھسیٹ لایا ہے۔“

”اس نے کمہار کو ایک دن کی بھی چھوٹ نہیں دی۔“

”لعنت ہو اس پر، میرا قرض پندرہ دن میں واجب الادا ہے۔“

”اور میرا ایک ہفتے ہیں۔“

”دیکھو، لوگ اس کے آنے پر کس طرح بھاگتے اور چھپتے ہیں جیسے وہ کورہ یا بیٹھے کی بیماری لایا

ہو!“

”یہ سودخور کوڑھ سے بھی بدتر ہے!“

خواجہ نصر الدین کی روح کو پشیمانی سے تکلیف تھی۔ انہوں نے اپنی قسم کو دہرایا کہ ”میں اس کو اسی

تالاب میں ڈبوؤں گا!“

ارسلان بیگ نے سودخور کو یہ اجازت دے دی تھی کہ وہ اپنی باری کے بغیر آجائے۔ اس کے پیچھے

پیچھے کمہار اور اس کی بیٹی تھے۔ انہوں نے گھٹنوں کے بل جھک کر قالین کے دامن کو بوسہ دیا۔

”سلام علیکم، لایق جعفر، وزیر اعظم نے اخلاق سے کہا

”کیسے آئے؟ باعظمت امیر سے اپنا کام بتاؤ۔“

”اے باعظمت بادشاہ، میرے آقا!“ جعفر نے امیر کو مخاطب کر کے کہا جس نے نیند کی حالت

میں سر ہلایا اور پھر خراٹے بھرنے لگا۔ ”میں آپ سے انصاف مانگنے آیا ہوں۔ یہ آدمی جس کا نام نیاز ہے

اور پیشے کا کمہار ہے میرا سوتانگے کا قرض دار ہے اور اس قرض پر تین سوتانگے کا مزید سود چڑھ گیا ہے۔ آج صبح یہ قرض واجب الادا تھا لیکن کمہار نے مجھے کچھ نہیں دیا۔ اے دانش ورامیر، آفتاب جہاں، آپ ہی ہمارا فیصلہ کیجئے۔“

احکام نویسوں نے سود خور کی شکایت اپنے رجسٹر میں درج کر لی۔ اب وزیر اعظم نے کمہار سے کہا: ”کمہار، باعظمت امیر کی بات کا جواب دو۔ کیا تم یہ قرض مانتے ہو؟ شاید تمہیں ادائیگی کے دن اور گھنٹے پر اعتراض ہے؟“

”نہیں، کمہار نے کمزور آواز میں جواب دیا۔ ”نہیں، دانش ورامیر منصف وزیر۔ مجھے کسی بات پر اعتراض نہیں ہے۔ نہ تو قرض پر اور نہ دن اور گھنٹے پر۔ میں صرف ایک ماہ کی مہلت چاہتا ہوں۔ میں اپنے کو امیر کے رحم و کرم پر چھوڑتا ہوں۔“

”میرے آقا، مجھے فیصلے کا اعلان کرنے کی اجازت دیجئے جو میں نے آپ کے چہرے سے پڑھ لیا ہے،“ بختیار نے کہا ”خداوند رحیم و کریم کے نام پر قانون کے مطابق جو بھی وقت پر اپنا قرض نہیں ادا کرتا وہ اپنے بہا جن کا مع اپنے خاندان کے غلام ہو جاتا ہے اور اس وقت تک غلام رہتا ہے جب تک وہ ساری مدت کے لئے، جس میں غلامی کا زمانہ بھی شامل ہے، سود اور اصل نہیں ادا کر دیتا۔“

کمہار کا سر جھکتا گیا اور وہ اچانک کانپنے لگا۔ مجمع میں بہت سے لوگوں نے اپنی آہیں روک کر منہ پھیر لیا۔ لڑکی کے شانے کانپ رہے تھے۔ وہ برقع میں رو رہی تھی۔ خواجہ نصر الدین بار بار یہ بات اپنے آپ دہرا رہے تھے:

”میں غریبوں پر اس وحشیانہ مظالم کرنے والے کو ڈبو کر رہوں گا!“

”لیکن ہمارے آکا رحم و کرم لا انتہا ہے،“ بختیار نے اپنی آواز بلند کرتے ہوئے کہا۔

مجمع پر سناٹا چھا گیا۔ بڑھے کمہار نے اپنا سر اٹھایا۔ اس کے چہرے پر امید کی کرن جھلک رہی تھی۔

”حالانکہ قرض ابھی واجب الادا ہے لیکن امیر کمہار نیاز کو مہلت دیتے ہیں۔ ایک گھنٹے کی۔ اگر ایک

گھنٹہ ختم ہونے پر نیاز مذہبی اصولوں سے لاپرواہی برتا ہے اور پورا قرض مع سود کے ادا نہیں کرتا تو قانون

کی تکمیل ہوگی جیسا کہ کہا جا چکا ہے۔ جا، اے کمہارا میر کی مہربانی تیرا ساتھ دے!“

بختیار نے فیصلہ ختم کیا نہیں کہ تخت کے پیچھے کھڑے ہوئے خوشامدیوں نے اپنا چرخہ چلایا:

”صاحبِ انصاف امیر، آپ کے انصاف کے سامنے تو انصاف خود شرمندہ ہے! اے رحیم اور دانشور امیر! فیاض امیر، زمین و آسمان کی شوکت و شان، ہمارے مقدس امیر!“

اس بار خوشامدیوں نے تعریفوں سے اس طرح آسمان اٹھالیا کہ امیر کی نیند ٹوٹ گئی اور اس نے غصے سے ڈانٹ کر ان کو چپ رہنے کے لئے کہا۔ وہ سب سناٹے میں آگئے۔ چوک پر مجمع بھی خاموش تھا۔ اچانک زوردار، سمع خراش رینگنے کی آواز نے اس عام خاموشی کو توڑا۔

یہ خواجہ نصر الدین کا گدھا تھا۔ یا تو وہ ایک جگہ کھڑے کھڑے تنگ آچکا تھا یا پھر اس نے اپنے کسی لمبے کانوں والے بھائی کو دیکھ لیا تھا جس سے وہ صاحب سلامت کرنا چاہتا تھا۔ بہر حال ہوا یہ کی وہ رینگنے لگا، دُم اوپر اٹھادی، تھو تھن آگے بڑھا دیا اور زرد زرد دانت نکوس دئے۔ اس کی آواز کان پھاڑنے والی اور قابو سے باہر تھی اور اگر وہ ایک لمبے کے لئے رکتا بھی تھا تو محض سانس لینے کے لئے، اپنے جڑے زیادہ کشادہ کرنے اور زیادہ زور سے رینگنے اور چیخنے کے لئے۔

امیر نے اپنے کان بند کر لئے۔ پہرے دار مجمع کی طرف جھپٹے۔ لیکن خواجہ نصر الدین وہاں سے دور تھے۔ انہوں نے اپنے رینگتے ہوئے گدھیت کو کھینچتے اور دھکا دیتے ہوئے زور سے اسے ملامت کی:

”بد ذات گدھے، تو کس بات پر خوش ہے۔ کیا تو ہمارے امیر کے رحم و کرم کی تعریف اتنا شور مچائے بغیر نہیں کر سکتا؟ شاید تو اس طرح دربار کا سب سے بڑا خوشامدی بننا چاہتا ہے؟“

مجمع میں ان باتوں پر زور سے تہقہہ پڑا اور لوگوں نے خواجہ کو نکلنے کا راستہ دے دیا اور قبل اس کے کہ پہرے دار ان تک پہنچ سکیں جگہ پھر گھر گئی۔ اگر وہ خواجہ نصر الدین کو پکڑ پاتے تو اس بدتمیزی سے بدامنی پیدا کرنے کے لئے ان کے درے لگاتے اور ان کا گدھا ضبط کر لیتے۔

12

”فیصلہ ہو گیا اور اب تمہارے اوپر میرے اختیار کی کوئی حد نہیں“ سو خود جعفر نے کہہ کر نیاز اور اس کی بیٹی گل جان سے عدالت چھوڑنے کے بعد کہا۔ میری حسد، جب سے تجھے دیکھنے کا اتفاق ہوا میرے دل کا صبر و قہر جاتا رہا۔ مجھے نیند نہیں آتی۔ جلدی سے اپنا چہرہ دکھا۔ آج ٹھیک ایک گھنٹے میں تو میرے گھر میں ہوگی۔ اگر تو مجھ پر مہربان ہوئی تو میں تیرے باپ کو ہلکا کام اور اچھا کھانا دوں گا۔ اگر تو نے ضد کی تو اپنی

آنکھوں کی قسم میں اس کو کچے مٹر کھانے کو دوں گا اور اس سے پتھر ڈھلواؤں گا اور خیموں والوں کے ہاتھ فروخت کر دوں گا جو تجھے معلوم ہے اپنے غلاموں پر بڑا ظلم کرتے ہیں، خدمت کر، پیاری گل جان، اپنی صورت دکھا دے مجھے!“

اپنی ٹیڑھی عیاش انگلیوں سے اس نے گل جان کی نقاب ذرا کھسکائی۔ اس نے غصے سے سودخور کا ہاتھ جھٹک دیا۔ گل جان کا چہرہ ایک لمحہ کے لئے کھلا لیکن یہ خواجہ نصر الدین کے لئے کافی تھا جو ادھر سے اپنے گدھے پر گزر رہے تھے۔ لڑکی کا حسن ایسا جاں گداز تھا کہ خواجہ جسر الدین پر تقریباً غشی طاری ہو گئی۔ ان کی آنکھوں میں دنیا تار یک ہو گئی، وہ خود زرد پڑ گئے اور گدھے کی پیٹھ پر لڑکھڑائے۔ انہوں نے پریشان ہو کر اپنی آنکھیں ڈھک لیں۔ ان پر اچانک محبت نے بجلی گرا دی۔ سنبھلنے میں ذرا وقت لگا۔

”اور یہ لنگڑا، کبڑا، کانالنگو اور اس حسینہ کی محبت کا دم بھرتا ہے جس کا حسب دنیا میں بے مثال ہے!“ انہوں نے اپنے آپ سے کہا ”ارے، ہائے، میں نے اس کو کل پانی سے کیوں باہر نکالیا؟ اب تو میں نے اپنے پیروں پر کلبھاڑی مار لی۔ لیکن دیکھا جائے گا، بد ذات سودخور! ابھی تو تم کمہار اور اس کی بیٹی کے آقا نہیں ہو۔ ان کو ابھی ایک گھنٹے کی مہلت ہے اور خواجہ نصر الدین ایک گھنٹے میں اس سے زیادہ کر سکتا ہے جتنا کوئی اور ایک سال میں نہیں کر سکتا ہے۔“

اس دوران میں سودخور نے اپنے تھیلے سے ایک چوہی سورج کھڑی نکالی اور وقت دیکھا۔

”کمہار، میرے لئے اس درخت کے نیچے انتظار کر۔ میں ایک گھنٹے میں لوٹ آؤں گا۔ دیکھ، چھپنے کی کوشش نہ کرنا کیونکہ میں تجھے سمندر کی تہ سے بھی ڈھونڈھ نکالوں گا اور تیرے ساتھ مفرو غلام جیسا برتاؤ کروں گا۔ اور تو حسین گل جان، میرے بات کے بارے میں سوچ، تیرے باپ کی قسمت کا انحصار اس پر ہے کہ تو میرے ساتھ کیسا برتاؤ کرتی ہے۔“

اور اپنے بدنما چہرے پر اطمینان بخش مسکراہٹ کے ساتھ وہ جوہریوں کے بازار سے اپنی نئی داشتہ کے لئے زیورات خریدنے روانہ ہو گیا۔

غم سے چور کمہار اپنی بیٹی کے ساتھ سڑک کے کنارے درخت کے نیچے بیٹھا رہا۔

خواجہ نصر الدین ان کے پاس گئے:

”کمہار، میں نے فیصلہ سنا تھا۔ تمہارے اوپر بڑی مصیبت آن پڑی ہے لیکن شاید میں تمہاری مدد کر

”سکوں۔“

”نہیں، مہربان“ کہہ رہا تھا، ”میں تمہارے پیوند لگے ہوئے کپڑوں سے ہی دیکھ سکتا ہوں کہ تم امیر نہیں ہو اور مجھے چار سوتانگوں کی ضرورت ہے۔ میرے دوست امیر نہیں ہیں، سب ٹیکسوں اور محصلوں سے تباہ غریب لوگ ہیں۔“

”بخارا میں میرے بھی دوست امیر نہیں ہیں“ خواجہ نصر الدین نے کہا ”پھر بھی میں یہ رقم جمع کرنے کی کوشش کروں گا۔“

”چار سوتانگے ایک گھنٹے میں!“ بڈھے نے اپنا سفید سر ہلایا اور تنخی سے مسکرایا۔ ”جنگلی، تم مجھے چڑھا رہے ہو۔ صرف خواجہ نصر الدین ہی یہ کارنامہ کر سکتے ہیں۔“

”اجنبی، ہم کو بچائیے، بچائیے!“ گل جان نے اپنے باپ سے لپٹتے ہوئے کہا۔

خواجہ نصر الدین نے گل جان کی طرف دیکھا۔ اس کے ہاتھ بہت خوبصورت تھے۔ اس نے خواجہ کو نظر بھر کر دیکھا اور نقاب کے اندر ہی خواجہ نصر الدین نے ان آنکھوں کی پگھلی ہوئی چمک کو دیکھ لیا جن میں التجا اور امید تھی۔ خواجہ نصر الدین کی رگوں میں خون آگ کی طرح دوڑ گیا اور ان کی محبت ہزار گنی فروزاں ہو گئی۔ انہوں نے کہہ رہے تھے:

”بڑے میاں، یہیں ٹھہرو، اگر میں سود خور کی واپسی سے پہلے چار سوتانگے نہ حاصل کر سکا تو میں اپنے آپ کو دنیا کا انتہائی قابل نفرت اور ذلیل آدمی سمجھوں گا۔“

وہ کوڈ کر اپنے گدھے پر بیٹھے اور بازار کے مجمع میں غائب ہو گئے۔

13

اس وقت بازار میں صبح کے مقابلے میں، جبکہ انتہائی مصروف گھنٹوں میں ہر شخص اس ڈر سے بھاگتا دوڑتا، چیختا اور جلت میں ہوتا ہے کہ کہیں موقع ہاتھ سے جاتا نہ رہے، سناٹا تھا اور مجمع بھی کم ہو گیا تھا۔ دوپہر ہو چلی تھی اور لوگ گرمی سے بچنے کے لئے چائے خانوں کو جا رہے تھے جہاں وہ اطمینان سے بیٹھ کر اپنے نفع نقصان کا جائزہ لے سکتے تھے۔ گرم دھوپ سے سارا چوک بھرا ہوا تھا، سائے چھوٹے پڑ گئے تھے اور ایسے صاف نظر آ رہے تھے جیسے سخت زمین پر نقش ہوں۔ فقیر سایہ دار کونوں میں دبکے ہوئے تھے اور

گوریاں ان کے چاروں طرف اچھل اچھل کر دانے دکنے چگ رہیں تھیں اور خوشی خوشی چچہہا رہی تھیں۔
 ”اللہ بھلا کرے، بھلے آدمی ہم کو بھی کچھ دیتے جاؤ فقیر اپنے پھوڑے اور جسمانی عیب دکھا کر خواجہ
 نصر الدین سے بھیک کے لئے گگھگھیا رہے تھے۔

انہوں نے جھڑک کر جواب دیا:

”الگ رہو، میں خود بھی تمہاری طرح غریب ہوں اور کوئی ایسی اسامی ڈھونڈ رہا ہوں جو مجھ کو چار سو
 تانے دے سکے۔“

فقیر نے یہ خیال کر کے کہ وہ ان کو چڑھا رہے ہیں خوب گالیاں دیں لیکن خواجہ نصر الدین اپنے
 خیالات میں ایسے منہمک تھے کہ ان کو ان باتوں کا جواب دینے کا موقع کہاں۔

چائے خانوں کی قطار میں انہوں نے ایک ایسا چائے خانہ چنا جو سب سے بڑا تھا اور جہاں مجمع بھی
 زیادہ تھا لیکن وہاں قیمتی قالین اور ریشمی گدے نہ تھے۔ وہ اس میں داخل ہوئے اور اپنے گدھے کو باہر
 باندھنے کے بجائے زینوں پر کھینچتے ہوئے لے آئے۔

لوگوں نے ان کا متحیر کن خاموشی سے خیر مقدم کیا۔ اس سے وہ ذرا بھی نہیں گھبرائے۔ انہوں نے
 اپنی خورجین سے وہ مقدس کتاب نکالی جو دو دن پہلے ان کو بڈھے نے دی تھی اور اس کو کھول کر گدھے کے
 سامنے رکھ دیا۔

انہوں نے یہ کام بڑے اطمینان سے ذرا بھی مسکرائے بغیر کیا جیسے بالکل فطری بات ہو۔ چائے
 خانے میں جو لوگ تھے انہوں نے ایک دوسرے کی طرف دیکھنا شروع کر دیا۔
 گدھے نے چوٹی فرش پر گونجدار آواز میں اپنے پیروں پر پھلکے۔

”ابھی سے؟“ خواجہ نصر الدین نے ورق الٹتے ہوئے کہا ”تو نے نمایاں ترقی کی ہے۔“

اب چائے خانے کا تو ندیل اور زندہ دل مالک اپنی جگہ سے اٹھا اور خواجہ نصر الدین کے پاس آیا۔
 ”دیکھو، بھلے آدمی کیا یہ تمہارے گدھے کے لئے مناسب جگہ ہے؟ اور تم نے یہ مقدس کتاب
 گدھے کے سامنے کیوں کھول کر رکھی ہے؟“

”میں اس گدھے کو دینیات کی تعلیم دے رہا ہوں“ خواجہ نصر الدین نے اطمینان سے جواب دیا
 ”اب یہ مقدس کتاب ختم ہونے والی ہے پھر ہم شریعت کا مطالعہ کریں گے۔“

سارے چائے خانے میں کھسر پھسر ہونے لگی۔ بہت سے لوگ اچھی طرح دیکھنے کے لئے کھڑے ہو گئے۔ چائے خانے کے مالک کی آنکھیں پھیلی اور منہ کھلا رہ گیا۔ اس نے اپنی زندگی میں ایسا عجوبہ نہیں دیکھا تھا۔ اس موقع پر گدھے نے پھر پیر پٹکے۔

”شباباش“ خواجہ نصر الدین نے ورق الٹتے ہوئے کہا ”بہت اچھے تھوڑا اور پڑھ لے تو تو مدرسہ عرب میں صدر معلم دینیات کی جگہ لے سکے گا۔ صرف یہ ورق خود نہیں پلٹ سکتا ہے اور اس کو کسی کی مدد کی ضرورت ہوتی ہے۔ اللہ نے اس کو تیز فہم بنایا ہے اور یادداشت بھی لا جواب ہے لیکن خدا نے اس کو انگلیاں نہیں دیں“ خواجہ نصر الدین نے چائے خانے کے مالک سے کہا۔

لوگ اپنی اپنی چائے چھوڑ کر قریب جمع ہو گئے اور چند لمحوں میں خواجہ نصر الدین کے گرد ایک بڑا مجمع ہو گیا۔

”یہ معمولی گدھا نہیں ہے!“ یہ بذات خود امیر کی ملکیت ہے۔ ایک دن امیر نے مجھے طلب کیا اور پوچھا: کیا تم میرے محبوب گدھے کو دینیات پڑھا سکتے ہوتا کہ وہ اتنا ہی جان جائے جتنا میں جانتا ہوں؟ لوگوں نے مجھے گدھا دکھایا، میں نے اس کی لیاقت کی جانچ کی اور جواب دیا: ’اے تقدس مآب امیر! یہ لا جواب گدھا عقل و دانش میں آپ کے کسی وزیر سے کم نہیں ہے بلکہ آپ سے بھی۔ میں اس کو دینیات پڑھاؤں گا اور وہ اتنا ہی قابل ہو جائے گا جتنے آپ ہیں بلکہ اس سے بھی کچھ زیادہ لیکن اس میں بیس سال لگیں گے۔ امیر نے حکم دیا کہ خزانے سے مجھے سونے کے پانچ ہزار تانگے دئے جائیں اور کہا: ’گدھے کو لے جاؤ اور اسے پڑھاؤ۔ لیکن میں خدا کی قسم کھا کر کہتا ہوں کہ اگر بیس سال ختم ہونے پر اسے دینیات کا علم نہ ہوا اور وہ مذہبی کتابیں حفظ نہ کر سکا تو میں تمہارا سراڑا دوں گا!“

”تو پھر تم اپنے سر کو سلام کر لو!“ چائے خانے کے مالک نے کہا ”کس نے سنا ہے کہ گدھا دینیات سیکھ سکتا ہے اور مذہبی کتابیں زبانی سنا سکتا ہے!“

”بخارا میں ایسے کافی گدھے ہیں“ خواجہ نصر الدین نے جواب دیا ”میں یہ بھی بتا دوں کہ سونے کے پانچ ہزار تانگے اور اچھا گدھا روز روز نہیں ملتے۔ اور رہا میرا سر تو اس کے لئے فکر نہ کرو کیونکہ بیس سال میں ہم میں سے کوئی نہ کوئی مرے گا ضرور۔ یا تو میں یا امیر یا پھر گدھا۔ اس وقت یہ پرکھنے کا وقت گزر چکا ہوگا کہ ہم تینوں میں سے دینیات کا بڑا عالم کون ہے۔“

چائے خانہ قہوتہوں سے گونج اٹھا۔ چائے خانے کا مالک تو ہنسی سے بے قابو ہو کر نمودوں پر گر پڑا اور اتنا ہنسا کہ اس کا چہرہ آنسوؤں سے تر ہو گیا۔ وہ بڑا ہنس مکھ اور زندہ دل انسان تھا۔

”یہ سنا آپ نے“ اس نے گھٹے ہوئے گلے سے خرخراتے ہوئے کہا، ”اس وقت یہ پرکھنے کا وقت گزر چکا ہوگا کہ کون دینیات کا بڑا عالم ہے!“ یقیناً ہنسی سے اس کا پیٹ پھٹ جاتا اگرچہ اس کو خیال نہ آ گیا ہوتا۔

”ٹھہرے، ٹھہرے!“ اس نے لوگوں کی توجہ اپنی طرف کرنے کے لئے ہاتھ ہلانے ”تم کون ہو؟ کہاں سے آئے ہو، دینیات کے استاد؟ کیا تم خود خواجہ نصر الدین ہو سکتے ہو؟“

”کیا یہ کوئی حیرت کی بات ہے؟ تمہارا قیاس صحیح ہے۔ میں خواجہ نصر الدین ہوں۔ بخارا شریف کے شہر یو، سلام علیکم!“

ذرا دیر کے لئے ایسی خاموشی چھا گئی جیسے کسی نے جادو کر دیا ہو۔ یک دم ایک پرمسرت آواز نے خاموشی توڑ دی:

”خواجہ نصر الدین!“

”خواجہ نصر الدین! خواجہ نصر الدین!“ یکے بعد دیگرے ہر ایک کی زبان پر آتا گیا۔ یہ آواز دوسرے چائے خانوں تک پہنچی اور پھر سارے بازار میں گونج گئی۔ ہر جگہ یہ آواز پھیل کر گونج رہی تھی:

”خواجہ نصر الدین! خواجہ نصر الدین!“

لوگ ہر طرف سے دوڑ دوڑ کر اس چائے خانے آنے لگے۔ ان میں ازبک، تاجک، ترکمان، عرب، ترک، جارجیائی، آرمینیائی، اور تاتاری سبھی تھے۔ وہ اپنے محبوب خواجہ نصر الدین کو، مشہور، زندہ دل اور ہوشیار خواجہ نصر الدین کو زور زور سے خوش آمدید کہہ رہے تھے۔

مجمع بڑھتا گیا۔

کہیں سے جی کا ایک بورا، ایک گٹھا گھاس اور صاف پانی کی بالٹی بھی آگئی۔ یہ سب چیزیں گدھے کے سامنے پیش کر دی گئیں۔

”خوش آمدید، خواجہ نصر الدین!“ مجمع نے کہا ”آپ کہاں گھومتے پھرتے رہے، ہمیں کچھ بتائیے خواجہ نصر الدین!“

وہ برآمدے کے کنارے تک آئے اور مجمع کے سامنے کافی خم ہو کر بولے:
 ”بخارا کے شہر یو، تم کو سلام! دس سال تک میں تم سے جدا رہا اور اب میرا دل اس ملاپ سے باغ
 باغ ہے۔ تم نے مجھ سے کچھ بتانے کو کہا ہے۔ بہتر یہ ہوگا کہ میں اس کو گا کر سناؤں!“
 انہوں نے ایک بڑا سا مٹی کا گھڑا لے لیا، اس کا پانی انڈیل دیا اور اس کو ہاتھ سے بجاتے ہوئے
 گانا شروع کیا:

باغ باغ، گھڑے رے باغ
 اور کرامیر کے گن گان
 کہہ سارے سنسار سے کتھا
 ہمرے سندر چیون کی، امیر کے راج

گھڑا بھن بھنایا، ٹھن ٹھنایا
 اور آ کرتاؤ میں گھڑ گھڑایا
 گرما کر گھوما چاروں اور
 اونچے سر میں سب سے فرمایا

ہاں، اونچے سر میں فرمایا:
 دیکھو! یہ کمہار نیاز ہمارا
 برتنوں کا استاد نیارا
 لیکن روزی سے بالکل ہارا
 پیٹ سے ٹوٹا پیسے کا مارا
 اور جعفر کبڑے کو نیند نہ آئے
 ڈرا پی سونے کی دیگوں کا ستائے
 خزانہ امیر کا بھی سونے سے اٹد آئے

اس کی گنتی بھیا کون تمہیں بتائے

اک دن بوڑھے نیاز پہ جو بیٹا آئی
 برق اندازوں نے کی چپکے سے چڑھائی
 اور کچھ نہ سنی اس کی دھائی
 پیشی امیر کی عدالت میں آئی
 پیچھے پیچھے جعفر کبڑا دوڑا آیا
 منحوس شکل اپنی سرکار میں لایا

ہم ظلم کب تک برداشت کریں گے
 کہہ رہے گھڑے، سب تو سنیں گے
 تیری مٹی کی چیمہ سے سچی پیارے
 اس سے سب نیاز کا دوش سنیں گے

گھڑا اونچے سر میں بولا
 سارا ماجرا سچ کھولا
 دوش تو ہے کمہار کا سارا
 جو اس جال میں آیا
 اب تو وہ ہے جال میں مکڑے کے
 اور مکڑے نے اس کو اپنا داس بنایا

نیاز نے دے امیر کی دھائی
 آنسو بھر کر آنکھ قدموں سے لگائی
 پھر بولا ”ساری دنیا کو ہے گیان

امیر اپنا مہربان، مہمان
 اور وہ دے گا مجھ کو امان،
 ”مت رو بڑھے“ بولا امیر والا شان
 ”میں کرتا ہوں تجھ کو پورا گھنٹہ دان
 ساری دنیا کو ہے گیان
 میں ہوں مہربان، مہمان“

ہم ظلم کب تک برداشت کریں گے
 کہہ رہے گھڑے، سب تو سنیں گے

گھڑا اونچے سر میں بولا
 سارا ماجرا سچ کھولا
 سچ مجھ وہ ہے دیوانہ
 جس نے امیر کو منصف جانا
 ایسا سچ ہے مشکل پانا
 سر اُس کا کوڑا خانہ

کب تک ہم یہ زراں سہیں گے؟
 کب تک ہم میں کھپیں گے؟
 کب لوگ اٹھیں گے؟
 کب خوشی سے گلے ملیں گے؟

گھڑا اونچے سر میں بولا

سارا ماجرا سچ سچ بولا
 ”ابھی تو میرے بڑا بلوان
 لیکن گرے گامندہ کے بل آن
 تب یہ دیکھ کر دن بیتیں گے
 برس برس میں دن آئے گا
 جب وہ مٹی کے گھڑے سماں
 ٹکڑے ٹکڑے ہو جائے گا!“

گھڑے کو سر سے اونچا اٹھا کر خواجہ نصر الدین نے اس کو زمین پر پٹک دیا اور اس کے سینکڑوں
 ٹکڑے ہو گئے۔ مجمع کے شور کے اوپر اپنی آواز بلند کرتے ہوئے انہوں نے کہا:
 ”اچھا، ہم سب کو چاہئے کہ ہم سو دخور اور امیر کے رحم سے نجات دلانے کے لئے نیاز کمہار کی مدد
 کریں! تم تو خواجہ نصر الدین کو جانتے ہو! ان کو دیا ہوا قرض کبھی ڈوبتا نہیں! تھوڑے دن کے لئے ان کو
 چار سو تانگے کون دے گا؟“
 ایک سقہ جو ننگے پیر تھا سامنے آیا:

”خواجہ نصر الدین! ہمارے پاس پیسہ کہاں؟ ہمیں بہت بھاری ٹیکس ادا کرنے پڑتے ہیں۔ لیکن
 میرے پاس ایک پٹک ہے، تقریباً بالکل نیا، اس سے کچھ ہاتھ لگ سکتا ہے۔“
 اور اس نے اپنا پٹک خواجہ نصر الدین کے قدموں پر ڈال دیا۔ مجمع میں ہلچل مچ گئی۔ ٹوپیاں، جوتے،
 پٹکے، رومال، حتیٰ کہ قبائیں تک خواجہ نصر الدین کے قدموں پر برسے لگیں۔ خواجہ نصر الدین کی مدد ہر ایک
 اپنی عزت خیال کرتا تھا۔ چائے خانے کا موٹا مالک اپنی دو بہترین چائے داناں اور تانبے کی ایک کشتی
 لے آیا۔ اس نے اپنی اس فیاضی کے لئے دوسروں کی طرف فخر سے دیکھا۔ تحفوں کا انبار بڑھتا جا رہا تھا۔
 خواجہ نصر الدین نے اپنی پوری طاقت سے چلا کر کہا:

”کافی ہے، کافی، بخارا کے فیاض شہریو! کافی ہے۔ سن رہے ہونا؟ زین ساز اپنی زین واپس لے
 لو۔ بس کافی ہے، میں کہتا ہوں۔ کیا تم اپنے خواجہ نصر الدین کو پرانے کپڑوں کا بیوپاری بنا دینا چاہتے ہو؟

اب نیلام شروع کرتا ہوں۔ یہ رہا سقے کا پٹلہ۔ جو اسے خریدے گا اسے پیاس کبھی نہیں ستائے گی۔ آؤ، آؤ، ستامال ہے! یہ رہے کچھ پرانے پیوند لگے جو تے۔ کم از کم یہ دو بار تو ضرور مکہ شریف کا سفر کر چکے ہیں۔ جوان کو پہنے گا وہ بھی محسوس کرے گا کہ وہ زیارت کے لئے جا رہا ہے۔ یہ رہے چاقو، ٹوپیاں، قبائیں اور جو تے! آؤ، آؤ ستامال ہے، کوئی طے توڑ کی بات نہیں ہے۔ وقت بہت قیمتی ہے!“

لیکن وزیر اعظم، مختیار و فادار رعایا کی برابر فکر رکھتا تھا اور اس نے بڑی محنت سے بخارا میں ایسا انتظام کیا تھا کہ لوگوں کی جیب میں ٹکا بھی ہو رہے اور سب کا سب امیر کے خزانے میں پہنچ جائے۔ خواجہ نصر الدین کی یہ سب تعریف بے سود ثابت ہوئی۔ کوئی خریدار نہ ملا۔

14

ٹھیک اسی وقت اتفاق سے جعفر سود خور کا ادھر سے گزر ہوا۔ اس کی تھیلی سونے چاندی کے زیورات سے بھری ہوئی تھی جو اس نے جوہریوں کے بازار سے گل جان کے لئے خریدا تھا۔ حالانکہ ایک گھنٹے کی مدت ختم ہو چکی تھی اور سود خور اپنی عیاشانہ خواہشات سے چور جلدی جلدی جا رہا تھا لیکن جب اس نے خواجہ نصر الدین کو ستامال بیچتے سنا تو لالچ غالب آیا۔ سود خور کو دیکھتے ہی سارا مجمع کھسک گیا کیونکہ ہر تیسرا آدمی اس کا ضرور قرض دار تھا۔ جعفر نے خواجہ نصر الدین کو پہچان لیا۔

”اچھا تو یہ تم ہو، جس نے مجھ کو کل پانی سے نکالا تھا؟ تم یہاں کاروبار کرتے ہو؟ اتنا سامان تم کو بیچنے کے لئے کہاں سے مل گیا؟“

عزت مآب جعفر! آپ کو یاد نہیں کہ کل آپ نے مجھے آدھا تا نگہ دیا تھا؟“ خواجہ نصر الدین نے جواب دیا، ”اور میں نے اس سے پیسہ بنایا ہے۔ کام اور قسمت نے میرے کاروبار کا ساتھ دیا۔“

”اور تم نے ایک ہی دن میں یہ سارا سامان جمع کر لیا؟“ سود خور نے حیرت سے کہا، ”واقعی میرے پیسے نے تمہیں بڑی برکت دی! اچھا تو سب سامان کے لئے تم کیا مانگتے ہو؟“

”چھ سو تا نگے۔“

”پاگل ہو گئے ہو؟ تمہیں اپنے محسن سے اتنی بڑی رقم مانگتے شرم آنی چاہئے! میری بدولت ہی یہ

خوش حالی آئی ہے؟ دو سوتا ننگے یہ ہیں میرے دام۔“

”پانچ سو“ خواجہ نصر الدین نے کہا ”آپ کا لحاظ کر کے، معزز جعفر، پانچ سوتا ننگے!“

”ارے ناشکرے! ایک بار پھر یاد دلاتا ہوں۔ کیا یہ خوشحالی میری بدولت نہیں ہے؟“

”اور مہاجن، کیا تمہاری زندگی میری وجہ سے نہیں پیچی؟“ خواجہ نصر الدین نے جواب دیا۔ ان کے صبر کا پیمانہ لبریز ہو چکا تھا ”یہ سچ ہے کہ تم نے مجھ کو آدھا تا ننگہ اپنی جان بچانے کے لئے دیا تھا لیکن تمہاری زندگی اس سے زیادہ قیمت نہیں رکھتی اس لئے مجھے برا نہیں لگا۔ اگر تمہیں خریدنا ہے تو ٹھیک دام لگاؤ۔“

”تین سو!“

خواجہ نصر الدین کچھ نہ بولے۔

سود خور کا۔ اس نے تجربے کا رنگہ سے سامان کو آنکا اور یہ اطمینان کر کے کہ یہ سب قبائیں، جوتے اور ٹوپیاں کم از کم سات سوتا ننگے کی ہوں گی بولی بڑھانے کا فیصلہ کیا:

”ساڑھے تین سو۔“

”چار سو۔“

”پونے چار سو۔“

”چار سو۔“

خواجہ نصر الدین اپنی ضد پراڑ گئے۔ کئی مرتبہ سود خور نے یہ بناوٹ کی کہ وہ جارہا ہے لیکن پھر لوٹ آیا اور ایک ایک تا ننگہ بڑھاتا رہا یہاں تک کہ آخر وہ راضی ہو گیا۔ سودا ہو گیا۔ طوعاً و کرہاً سود خور نے رقم گنی۔ ”خدا کی قسم، میں مال سے دگنی رقم دے رہا ہوں۔ لیکن میری فطرت ہی یہی ہے کہ مہربانی کر کے نقصان اٹھاؤں۔“

”یہ سکہ جعلی ہے“ خواجہ نصر الدین نے بیچ میں لقمہ دیا ”اور چار سوتا ننگے بھی نہیں ہیں۔ صرف تین سو اسی تا ننگے ہیں۔ نگاہ کمزور ہو گئی ہے، معزز جعفر۔“

سود خور کو مجبوراً بیس تا ننگے اور دینے پڑے اور جعلی سکہ بھی بدلنا پڑا۔ سودا ہونے کے بعد اس نے ایک قلی چوتھائی تا ننگے پر لیا، اس پر سارا سامان لادا اور اپنے پیچھے پیچھے آنے کا حکم دیا۔ بیچارا قلی تو سامان کے بوجھ سے گرا جا رہا تھا۔

”ہم ایک ہی طرف جا رہے ہیں“ خواجہ نصر الدین نے کہا۔
خواجہ گل جان کو دیکھنے کے لئے بے تاب تھے اور تیزی سے آگے چل رہے تھے۔ سودخور اپنے
لنگڑے پن کی وجہ سے پیچھے رہ گیا۔

تم کہاں جلدی جلدی جا رہے ہو؟“ سودخور نے آستین سے پسینہ پونچھتے ہوئے پوچھا۔
”جہاں تم جا رہے ہو“ خواجہ نصر الدین نے جواب دیا، ان کی سیاہ آنکھوں میں شرارت کی جھلک تھی
”معزز جعفر، تم اور میں ایک ہی جگہ اور ایک ہی کام سے جا رہے ہیں۔“
”لیکن تم میرے کام کے بارے میں نہیں جانتے ہو“ سودخور نے کہا ”اگر تم جانتے ہو تو مجھ پر
رشتک کرتے۔“

اس بات کے اندر جو مطلب پنہاں تھا اس کو خواجہ نصر الدین سمجھ گئے اور انہوں نے زندہ دلی سے
ہند کر جواب دیا:

”لیکن مہاجن، اگر تمہیں میرے کام کا پتا ہوتا تو تم مجھ پر دس گنا رشتک کرتے۔“
جعفر نے گستاخانہ جواب کو محسوس کر کے گھورا اور کہا ”تمہاری زبان بہت تیز ہے۔ تمہارے ایسے
آدمیوں کو مجھ سے باتیں کرتے ڈرنا چاہئے۔ بخارا میں چند ہی ایسے لوگ ہیں جن پر میں رشتک کر سکتا
ہوں۔ میں دولت مند ہوں اور میری مرضی کسی طرح سے پابند نہیں ہے۔ میں نے بخارا کی حسین ترین
دوشیزہ کی خواہش کی اور آج وہ میری ہوگی۔“

اسی وقت ایک آدمی ٹوکری میں بییریاں بیچتا ہوا ادھر سے گزرا۔ خواجہ نصر الدین نے ایک لمبے ڈنٹھل
کی بییری ٹوکری سے جن کو سودخور کو دکھائی اور بولے:

”معزز جعفر، میری بات سنو۔ کہتے ہیں کہ ایک دن ایک گیدڑ نے درخت میں اونچے پر ایک
بییری دیکھی اور اس نے اپنے آپ سے کہا ’میں تو اس کو کھائے بغیر چین نہیں لوں گا‘ تو اس نے درخت پر
چڑھنا شروع کیا اور دو گھنٹے تک چڑھتا رہا اور اس کے شاخوں سے بہت سے کھروٹے بھی آگئے۔ اور
ٹھیک اس وقت جب وہ بییری کھانے جا رہا تھا اور منہ بھاڑ سا کھول چکا تھا اچانک ایک باز چھپٹا اور بییری
لے کر اڑ گیا۔ اس کے بعد گیدڑ کو اترنے میں دو گھنٹے اور لگے اور اس کے بدن پر اور زیادہ خراشیں آگئیں۔
وہ رو رہا تھا اور کہہ رہا تھا: ’ہائے، میں بییری کے لئے کیوں درخت پر چڑھا کیونکہ سبھی جانتے ہیں کہ بییریاں

درختوں پر گیدڑوں کے لئے نہیں لگتی ہیں!“

”تم احمق ہو، سوذخور نے حقارت سے کہا ”تمہارے قصے کا کوئی مطلب سمجھ میں نہیں آتا۔“

”گہرے معنی فوراً سمجھ میں نہیں آتے“ خواجہ نصر الدین جھٹ سے بولے۔

پیری اس کے کان پیچھے لٹک رہی تھی اور ڈٹھل ٹوپی میں دبا ہوا تھا۔

سڑک کی موڑ آئی۔ موڑ کی دوسری طرف کمہارا اور اس کی بیٹی پتھروں پر بیٹھے تھے۔

کمہار کھڑا ہو گیا۔ اس کی آنکھیں جن میں امید کی روشنی جھلکی تھی دھیمی پڑھ گئیں کیونکہ اس نے سوچا

کہ اجنبی رقم نہیں حاصل کر سکا۔ گل جان نے ہلکی آہ کے ساتھ پیٹھ موڑ لی۔

”ابا، ہم تباہ ہو گئے!“ اس نے ایسی درد بھری آواز میں کہا کہ پتھر بھی اس کو سن کر پکھل جاتا۔ لیکن

سوذخور کا دل تو پتھر سے بھی سخت تھا۔ صرف ظالمانہ فتح اور عیاشی کا اظہار اس کے چہرے سے ہو رہا تھا۔ وہ

بولتا:

”کمہار، مدت ختم ہو گئی۔ اب سے تو میرا غلام ہے اور تیری بیٹی بھی میری کنیز اور داشتہ۔“

خواجہ نصر الدین کو چرکا لگانے اور ذلیل کرنے کے لئے اس نے مالکانہ غرور کے ساتھ لڑکی کے

چہرے سے نقاب ہٹا دی۔

”دیکھو، کیا یہ حسین نہیں ہے؟ آج میں اس کے ساتھ ہم بستر ہوں گا۔ اب بتاؤ کون کس پر رشک

کرے گا؟“

”واقعی حسین ہے“ خواجہ نصر الدین نے کہا ”لیکن تمہارے پاس کمہار کا پرونوٹ ہے؟“

”ضرور ہے، پرونوٹ کے بغیر کاروبار کیسے ممکن ہے؟ سب آدمی دھوکے باز اور چور ہوتے ہیں۔

یہ رہا پرونوٹ، اس میں قرض کی رقم اور ادائیگی کی تاریخ درج ہے۔ نیچے کمہار کی انگوٹھا نشانی ہے۔“

اس نے پرونوٹ خواجہ نصر الدین کو دکھایا۔

”پرونوٹ تو ٹھیک ہے“ خواجہ نصر الدین نے تصدیق کی ”اچھا، اب اس پرونوٹ کے مطابق اپنی

رقم لو۔ آپ حضرات ذرا ٹھہر جائیے اور گواہ بن کر جائیے“ انہوں نے کچھ راہ گیروں کی طرف مڑتے

ہوئے اضافہ کیا۔

انہوں نے رسید کے دو ٹکڑے کر دئے، پھر چار اور پھر اس کے پرزے پرزے چاک کر کے ہوا میں

بکھیر دئے۔ اب انہوں نے پلکے کھولا اور سودخور کو وہ سب رقم واپس لوٹا دی جس ذرا دیر پہلے اس سے لی تھی۔

ایسا معلوم ہوتا تھا جیسے کمہارا اور اس کی بیٹی حیرت اور خوشی سے جم کر پتھر ہو گئے ہیں اور سودخور کا بھی غصے سے یہی حال تھا۔ گواہ ایک دوسرے کو آنکھ مار رہے تھے۔ وہ نفرت انگیز سودخور کی پریشانی پر ہنس رہے تھے اور اس سے لطف اٹھا رہے تھے۔

خواجہ نصر الدین نے کان کے پیچھے سے پیری نکالی اور اپنے منہ میں رکھ لی۔ پھر سودخور کی طرف آنکھ مار کر اپنے ہونٹ چاٹے۔

”سودخور کے بھدے جسم میں ہلکی سی کپکپاہٹ کی لہر دوڑ گئی، اس کے ہاتھ چنگلوں کی طرح بھینچ گئے، اس کی کافی آنکھ غصے سے ابل پڑی اور اس کے کوڑے میں لرزش ہوئی۔ کمہارا اور گل جان نے التجا کی:

”اجنبی، ہمیں اپنا نام تو بتا دو تا کہ ہم تمہارے لئے دعا کر سکیں۔“

”ہاں!“ سودخور نے جس کا منہ کف سے بھرا تھا اس بات پر صا د کیا۔ ”اپنا نام بتا دو تا کہ میں اس پر لعنت بھیج سکوں!“

خواجہ نصر الدین کا چہرہ چمک اٹھا۔ انہوں نے صاف اور زور کی آواز میں جواب دیا:

”بغداد میں اور طہران میں، استنبول اور بخارا میں۔۔۔ ہر جگہ مجھ کو لوگ ایک ہی نام سے جانتے

ہیں۔۔۔ خواجہ نصر الدین!“

سودخور پیچھے ہٹ گیا۔ وہ زرد پڑ گیا تھا:

”خواجہ نصر الدین!“

ڈر کے مارے وہ اپنے قلبی کولے لکر فو چکر ہو گیا۔

جہاں تک دوسروں کا تعلق تھا انہوں نے ”خواجہ نصر الدین! خواجہ نصر الدین!“ کے نعروں سے ان

کا استقبال کیا۔ گل جان کی آنکھیں نقاب کے اندر چمک رہی تھیں۔ کمہار کے حواس ابھی تک درست نہیں

ہوئے تھے اور وہ کچھ بڑبڑا رہا تھا اور ہاتھ ہلا رہا تھا۔

15

امیر کی عدالت ابھی جاری تھی۔ جلاذکئی بار بدلے جا چکے تھے۔ جسمانی سزا پانے والے بد قسمت لوگوں کی تعداد بڑھتی جا رہی تھی۔ دو مصیبت زدہ ستونوں پر چیخ رہے تھے، تیسرے کا خود آلود سر زمین پر پڑا تھا۔ لیکن لوگوں کی چیخ پکار اور آہیں اونگھتے ہوئے امیر کا کانوں تک نہیں پہنچ پاتی تھیں۔ وہ درباری خوشامدیوں کے کورس میں ڈوب جاتی تھیں، تعریف کرتے کرتے جن کے گلے بیٹھ گئے تھے۔ اپنی تعریفوں میں وہ اس بات کا لحاظ رکھتے تھے کہ وزیر اعظم دوسرے وزیر اور ارسلان بیگ کو بھی شامل کر لیں۔ حتیٰ کہ وہ مورچھل بردار اور حقہ بردار کو بھی نہیں بھولتے تھے کیونکہ وہ بجا طور پر یہ سمجھتے تھے کہ ہر شخص کو خوش رکھنا ہی سلامتی کی ضمانت ہے، کچھ کو اس لئے کہ وہ کارآمد ہو سکتے ہیں اور دوسروں کو اس لئے کہ وہ خطرناک نہ بن سکیں۔

کچھ دیر سے ارسلان بیگ ایسی آوازوں کی عجیب بھین بھناہٹ بے چینی سے سن رہا تھا جو دور سے آرہی تھیں۔ اس نے اپنے دو بہت لائق اور تجربہ کار جاسوسوں کو بلایا اور کہا ”جا کر معلوم کرو کہ لوگوں میں اتنا جوش و خروش کیوں ہے۔ جاؤ اور فوراً مجھے خبر دو۔“

جاسوس روانہ ہو گئے۔ ایک فقیر کے بھیس میں تھا اور دوسرا درویش بن گیا۔ لیکن قبل اس کے کہ وہ لوٹیں سودخور بھاگتا ہوا آیا۔ وہ زرد تھا اور اس کے پیر لڑکھڑا رہے تھے۔ وہ خود اپنی قبا کے دامنوں میں پھنس رہا تھا۔

”کیا ہوا، معزز معزز؟“ ارسلان بیگ نے گھبرا کر پوچھا۔

”مصیبت آگئی!“ سودخور نے آہ بھرتے ہوئے کہا۔ اس کے ہونٹ کانپ رہے تھے ”معزز ارسلان بیگ، ہمارے اوپر بڑی بلا نازل ہو گئی ہے۔ خواجہ نصر الدین ہمارے شہر میں ہے۔ میں نے ابھی ابھی اس کو دیکھا ہے اور اس سے باتیں کی ہیں۔“

ارسلان بیگ کی آنکھیں نکل پڑیں۔ چبوترے کے زینے اس کے قدموں تلے چرچرا رہے تھے۔ وہ دوڑ کر گیا اور اپنے نیند میں ماتے آقا کے کان میں کچھ کہا۔

امیر اس طرح چونک کر تخت پر سیدھا ہوا جیسے اس کے کسی نے سوئی پکودی ہو۔

”جھوٹ کہتے ہو!“ وہ چیخا۔ اس کا چہرہ خوف اور غصے سے بگڑ گیا ”یہ جھوٹ ہے۔ خلیفہ بغداد نے

مجھے چند ہی دن ہوئے لکھا ہے کہ انہوں نے اس کا سر قلم کروا دیا! ترکی کے سلطان نے لکھا ہے کہ انہوں نے اسے ستون پر چڑھا کر مار دیا! شاہ ایران نے خود اپنے قلم سے لکھا کہ انہوں نے اس کو پھانسی دلوادی! خان خیوانے عام اعلان کیا ہے کہ انہوں نے زندہ جان اس کی کھال کھنچوالی! یہ ملعون خواجہ نصر الدین کیسے چار بادشاہوں کے ہاتھ سے بچ کر نکل سکتا ہے؟“

خواجہ نصر الدین کا نام سنتے ہی وزرا اور عائدین کے چہرے فق ہو گئے۔ مورچھل بردار اچھل پڑا اور اس کے ہاتھ سے مورچھل گر گئی۔ حقے بردار کا گلا دھونیں سے گھٹ گیا اور وہ کھانسنے لگا اور خوشامدیوں کی زبائیں مارے خوف کے تالو سے چپک گئیں۔

”وہ یہاں ہے“ ارسلان بیگ نے دہرایا۔

”تم جھوٹے ہو!“ امیر نے چلا کر شاہی ہاتھ سے اس کے ایک زوردار چاٹنا جڑ دیا ”تم جھوٹ کتے ہو۔ لیکن اگر وہ واقعی یہاں ہے تو وہ بخارا میں کیسے داخل ہوا اور تمہارے پہرے داروں اور تم سے کیا فائدہ ہے؟ تو پھر وہی ہے جس نے روت کو بازار میں سارا ہنگامہ برپا کیا! وہ لوگوں کو میرے خلاف اکسانا چاہتا تھا جبکہ تم سورہے تھے اور کچھ نہیں سن رہے تھے!“

امیر نے ارسلان بیگ کو پھر چاٹنا مارا۔ ارسلان بیگ نے کافی جھک کر امیر کے ہاتھ کو بوسہ دیا اور کہا:

”میرے آقا، وہ یہاں ہے۔ آپ سن نہیں رہے ہیں؟“

دور کی گڑگڑاہٹ رفتہ رفتہ ٹھہر چکی تھی جیسے کوئی زلزلہ آ رہا ہو۔ اور پھر عدالت کے چاروں طرف مجمع نے بھی عام ہیجان میں مبتلا ہو کر ہنگامہ شروع کر دیا۔ پہلے تو آہستہ اور مدہم آواز میں، پھر زور سے یہاں تک کہ امیر کو محسوس ہونے لگا جیسے چبوترہ اور اس کا مرصع تخت بل رہا ہے۔ اچانک آوازوں کی بھن بھناہٹ اور گھن گرج سے ایک نام ابھرا، جو ایک سرے سے دوسرے سرے تک ہر شخص کی زبان پر تھا:

”خواجہ نصر الدین!“

”خواجہ نصر الدین!“

پہرے دار دھواں دھار مشعلیں لئے ہوئے توپوں کی طرف دوڑے۔ امیر کا چہرہ جذبات سے بھرا

ہوا تھا۔

’برخواست کرو!‘ وہ چیخا ’محل واپس چلو‘

اپنے مرصع لباس کے دامن سمیٹتے ہوئے وہ عجلت کے ساتھ محل واپس گیا۔ اس کے پیچھے خالی پاگلی لئے ہوئے کڑکھڑاتے اور بھاگتے ہوئے ملازمین تھے۔ آگے نکل جانے کی کوشش میں ایک دوسرے کی ڈھکیلتے ہوئے خوف زدہ وزیر، جلاد، طائفے، پہرے دار، مورچھل اور حقہ بردار سبھی اپنی جان بچانے کے لئے بھاگ رہے تھے۔ جن کے جوتے اتر گئے تھے وہ انہیں اٹھانے کے لئے بھی نہیں رک رہے تھے۔ صرف ہاتھی اپنے روایتی وقار کے ساتھ سست رفتاری سے چل رہے تھے کیونکہ امیر کے عملے میں ہونے کے باوجود ان کو آدمیوں سے ڈرنے میں لگتا تھا۔

پیتل سے منڈھے ہوئے محل کے بھاری پھانک امیر اور اس کے درباریوں کے داخلے کے بعد جھنکار کے ساتھ بند ہو گئے۔

اس دوران میں سارے بازار میں جو کچھ بھرا ہوا تھا خوجہ نصر الدین کے نام کی گونج سنائی دے رہے تھی۔

حصہ دوم

”یہ عجیب واقعات ہیں، کچھ تو میری موجودگی ہی میں ہوئے اور کچھ مجھ سے معتبر اشخاص نے بیان کئے۔“

عثمان ابن منقض

”کتاب پند و نصیحت“

16

بہت ہی قدیم زمانے سے بخارا کے کمہار شہر کے مشرقی پھاٹک کے قریب، ایک بڑے مٹی کے ٹیلے کے اطراف میں بس گئے تھے اور ان کے لئے اس جگہ سے کوئی بہتر جگہ ہو بھی نہیں سکتی تھی کیونکہ چکنی مٹی قریب تھی اور ایک نالی سے جو شہر کی فصیل کے برابر چلی گئی تھی پانی بھی افراط سے مل جاتا تھا۔ کمہاروں کے داداؤں، پرداداؤں، اور ننانو داداؤں نے اس ٹیلے کو آدھا کر دیا تھا۔ وہ اپنے گھر مٹی سے بناتے تھے، برتن مٹی سے بناتے تھیاور پھر خود بھی اعزاء و اقربا کو ماتم کنان چھوڑ کر اسی مٹی میں آرام کرنے چلے جاتے تھے۔ اور اس کے برس ہا برس بعد متعدد بار ایسا ہوتا رہا کہ کسی کمہار نے کوئی برتن یا صراحی بنائی، دھوپ میں سکھائی اور آگ میں پکائی اور اس کو صاف اور زوردار کھن کھنا ہٹ پر متیرہ گیا لیکن اسے کبھی یہ شبہ نہیں ہوا کہ کسی بہت زمانے پہلے کے بزرگ نے، جو اپنے آنے والی نسلوں کی بہبودی اور اپنے برتنوں کی بکری کی بڑی فکر رکھتا تھا، اس مٹی کو اپنی خاک کے ایک ذرے سے پاکیزہ بنایا ہے تاکہ اس میں خالص چاندی جیسی کھنک پیدا ہو سکے۔

یہاں ایک زبردست اور پرانے چنار کے درخت کے سائے میں بالکل نالی کے کنارے کمہار نیاز کا گھر تھا۔ ہوا میں پتیوں کی سرسراہٹ ہوتی تھی، پانی قلقل کرتا بہتا تھا اور باغیچے میں صبح سے رات تک حسین گل جان کے نغمے گونجتے تھے۔

خواجہ نصر الدین نے نیاز کے گھر رہائش اختیار کرنے سے انکار کر دیا۔

”نہیں، نیاز“ انہوں نے کہا ”میں تمہارے گھر میں گرفتار ہو سکتا ہوں۔ میں یہاں سے قریب ہی کسی محفوظ جگہ میں رات کو رہوں گا جو میں نے تلاش کر لی ہے۔ دن میں آکر میں تم کو کام میں مدد دوں گا۔“ اور انہوں نے یہی کیا۔ ہر صبح سورج نکلنے سے پہلے وہ نیاز کے یہاں پہنچ جاتے تھے اور چاک پر بڑھے کمہار کے ساتھ کام کرنے لگتے تھے۔ دنیا میں کوئی ایسا پیشہ نہ تھا جس سے خواجہ نصر الدین واقف نہ ہوں۔ کمہار کا پیشہ اچھی طرح جانتے تھے اور ان کی بنائی ہوئی صراحیوں میں چکناپن اور گمک ہوتی تھی۔ ان میں انتہائی گرمی کے موسم میں بھی پانی برف کی طرح ٹھنڈا رہتا تھا۔ پہلے بڑھا کمہار، جس کی نگاہ چند برسوں سے کمزور پڑنے لگی تھی، مشکل سے روزانہ پانچ چھ گھڑے بنا پاتا تھا لیکن اب اس کے یہاں تیس چالیس اور کبھی کبھی پچاس تھڑوں اور صراحیوں کی لمبی قطار دھوپ میں سوکھتی نظر آتی۔ بازار کے دن جب بڑھا گھر لوٹتا تو اس کی تھیلی پھری ہوتی اور رات کو پلاؤ کی اشتہا انگیز مہک اس کے گھر سے ساری سڑک پر پھیل جاتی۔ پڑوسی بڑھے کی خوشحالی پر خوش ہوتے اور کہتے:

”آخر کار نیاز کے دن پھرے اور غریبی نے اس کا پنڈ چھوڑا، خدا کرے یہ ہمیشہ کے لئے ہوا!“

”کہتے ہیں کہ اس نے ایک اور کارگیر ملازم رکھا ہے جو لا جواب کسگر ہے۔“

”ہاں میں نے بھی یہ سنا ہے۔ ایک دن نیاز کے یہاں گیا تاکہ اس کے کارگیر کو دیکھ سکوں لیکن

باغیچے کے پھانک میں داخل ہوا ہی تھا کہ کارگیر اٹھا اور چلا گیا اور پھر سامنے نہیں آیا۔“

”ہاں، بڑھا اپنے کارگیر کو چھپاتا ہے۔ وہ ڈرتا ہوگا کہ ہم کہیں اس کے ماہر کارگیر کو پھسلانہ لیں۔“

عجیب آدمی ہے! جیسے ہم سب کمہار بالکل بے حیا ہیں اور بڑھے کی قسمت خراب کرنے پر تلے ہیں جو ابھی تو جاگی ہے۔“

اس طرح پڑوسیوں نے معاملے کو آپس میں نبٹ لیا اور کسی کے دماغ میں یہ بات نہ آئی کہ بڑھے نیاز کا کارگیر خود خواجہ نصر الدین تھے۔ سب کو یہی یقین تھا کہ خواجہ نصر الدین بہت دن ہوئے بخارا چھوڑ کر چلے گئے ہیں۔ انہوں نے خود یہ افواہ پھیلائی تھی تاکہ جاسوس دھوکے میں آجائیں اور تلاش و جستجو میں ڈھیل ڈال دیں۔ اور ان کا مقصد حاصل ہو گیا تھا۔ اس کا ثبوت اس بات سے ملا کہ رات کو گشت کرنے والے پہرے دار اب بخارا کے باشندوں کو مشعلوں کی روشنی اور ہتھیاروں کی جھنکار سے پریشان نہیں کرتے تھے۔

ایک دن بڑھانیا زخوابہ نصر الدین کی طرف ٹٹکی لگائے دیکھتا اور کراہتا رہا اور پھر بولا:

”خوابہ نصر الدین تم نے مجھے غلامی سے اور میرے بیٹی کو بے عزتی سے بچایا، تم میرے ساتھ کام کرتے ہو اور مجھ سے دس گنا۔ یہ رہے ساڑھے تین سوتانگے خالص منافع کے۔ یہ مجھ کو ان برتنوں کی بکری سے ملے ہیں جب سے تم نے میرے مدد کرنی شروع کی۔ یہ رقم لو۔ یہ تو تمہارا حق ہے۔“

خوابہ نصر الدین اپنا چاک روک کر بڑھے کی طرف حیرت سے دیکھنے لگے۔

”نیاز میاں، تمہارا دامخ کچھ چل گیا ہے جو ایسی عجیب باتیں کرتے ہو۔ تم مالک ہو اور میں تمہارا کاریگر۔ اگر تم مجھے منافع کا دسواں حصہ یعنی 35 تا ننگے دے دو تو میرے لئے بہت کافی ہوں گے۔“

نیاز کی پرانی تھیلی لے کر انہوں نے 35 تا ننگے گئے اور ان کو اپنی جیب میں رکھا اور باقی بڑھے کو واپس کرنے لگے۔ لیکن نیاز نے رقم لینے سے قطعی انکار کر دیا۔

”یہ ٹھیک نہیں ہے، خوابہ نصر الدین۔ یہ رقم تمہاری ہے۔ اگر ساری نہیں لیتے تو کم از کم آدھی تولے لو۔“

خوابہ نصر الدین کو غصہ آ گیا۔

”نیاز، اپنی تھیلی ہٹاؤ، دنیا میں جو ریت چلی آتی ہے اس کو نہ بگاڑو۔ اگر سب مالک اپنے کاریگروں سے آدھے کا سا جھا لگانے لگے تو کیا ہوگا؟ اس دنیا میں نہ تو مالک رہیں گے اور نہ نوکر، نہ امیر رہیں گے، اور نہ غریب، نہ پہریدار رہیں گے اور نہ امیر رہے گا۔ ذرا سوچو تو قدرت اس گڑ بڑ کو کیسے برداشت کر سکتی ہے؟ ہم پر فوراً ایک اور طوفان نوح نازل ہو جائے گا! لو، اپنی تھیلی اچھی طرح چھپا دو نہیں تو تمہارے پاگل بن کے خیالات انسانیت پر خدا کا قہر نازل کر دیں گے اور ساری بنی نوع انسان تباہ ہو کر رہ جائے گی۔“

یہ کہہ کر خوابہ نصر الدین نے پھر اپنا چاک چالو کر دیا۔

”یہ بہترین گھڑا ہوگا“ انہوں نے ہاتھوں میں تم مٹی کو تھپ تھپاتے ہوئے کہا ”یہ ہمارے امیر کے سر کی طرح بچتا ہے۔ میں یہ گھڑا لے کر محل جاؤں گا۔ ان کو اسے رکھنا چاہئے، ممکن ہے کہ امیر کا سر غائب ہو جائے۔“

”دیکھو، خوابہ نصر الدین، کہیں تمہارا اسرائیلی باتوں کی وجہ سے کسی دن نہ غائب ہو جائے۔“

”ارے، تمہارے خیال میں خواجہ نصر الدین کا سر غائب کرنا ایسا آسان ہے؟“

ہوں میں خواجہ نصر الدین، آزاد سدا کا
یہ جھوٹ نہیں، میں نہ مرا ہوں نہ مروں گا
تیشے کو تیز کر کے کہنا ہے مجھے امیر
لٹیرا، فتنہ عالم، زمانے کا شریہ
ہوں میں خواجہ نصر الدین، آزاد سدا کا
یہ جھوٹ نہیں، میں نہ مرا ہوں نہ مروں گا
میں زندہ رہ کر گاؤں گا
روشن دنیا میں موج اڑاؤں گا
دنیا بھر میں نعرہ یہ لگاؤں گا
”مردہ باد امیر، مردہ باد!“
ہاں، سلطان بھی کہتے ہیں میرا سر کٹوانے کو
اور شاہ نے فرمایا مجھ کو پھانسی پر لٹکانے کو
خیوا میں ہے تیار چتا میرے جلانے کو
ہوں میں خواجہ نصر الدین، آزاد سدا کا
یہ جھوٹ نہیں، میں نہ مرا ہوں نہ مروں گا
غربت کا مارا، آوارہ ہوں ضرور
پر فکر پھٹکتی نہیں نزدیک و دور
جگت کی آنکھ کا تارا
قسمت کا راج دلارا
ہوں گے سلطان و خان و خان و امیر
سب کو جوتی کی نوک پر مارا

ہوں میں خواجہ نصر الدین، آزاد سدا کا
یہ جھوٹ نہیں، میں نہ مرا ہوں نہ مروں گا

نیا زکی بیٹھ کے پیچھے گل جان کے ہنستے ہوئے چہرے کی جھلک انگور کی بیلوں میں دکھائی دی۔ خواجہ نصر الدین کا گیت بیچ میں رہ گیا اور گل جان سے رمز و کنائے ہونے لگے۔
”تم کیا دیکھ رہے ہو؟“ نیا ز نے پوچھا ”ادھر کیا دیکھ رہے ہو؟“
”میں جنت کی چڑیا دیکھ رہا ہوں، دنیا کی حسین ترین چڑیا!“
بڑھا کر کہتے ہوئے پیچھے مڑا لیکن گل جان ہرے بھری بیلوں کے درمیان غائب ہو چکی تھی اور صرف دور سے نفرتی ہنسی کی جھکارسنائی دے رہی تھی۔ بڑی دیر تک بڑھا تیز دھوپ کی روشنی سے بچنے کے لئے اپنی کمزور آنکھوں پر ہاتھ کا سایہ کر کے ہر طرف کھورتا رہا لیکن اس کو صرف ایک گوریا دکھائی دی جو ایک شاخ سے دوسری شاخ پر پھدک رہی تھی۔

”ہوش کی دوا کرو، خواجہ نصر الدین، کبھی جنت کی چڑیا، یہ تو گوریا ہے!“
خواجہ نصر الدین نے دل کھول کر ٹھٹھا لگایا۔ بے چارہ نیا ز اس خوشی کی وجہ نہ سمجھ کر سر ہلاتا رہا۔
رات کو کھانے کے بعد جب خواجہ نصر الدین چلے گئے تو نیا ز چھت پر ہلکی ٹھنڈی ہوا میں لیٹ گیا۔
جلد ہی وہ خراٹے لینے لگا۔ اب نیچی باڑ کے پیچھے سے کھٹکنار نے کی آواز آئی۔ خواجہ نصر الدین لوٹ آئے تھے۔

”سو گئے ہیں، گل جان نے چپکے سے کہا۔
ایک چھلانگ میں وہ باڑ کے اس پار تھے۔

وہ تالاب کے کنارے حور کے درختوں کے سائے میں بیٹھ گئے۔ ان کو لگا جیسے درخت اپنے اپنے البے سبز لباسوں میں لپٹے ہلکے ہلکے سے اوگھر رہے ہیں۔ صاف آسمان پر چاند چمک رہا تھا اور چاندنی نے ہر چیز کو پراسرار نیلگوں بنا دیا تھا۔ بہتا ہوا پانی گنگنار ہا تھا اور روشنی کی کرنوں سے کہیں کہیں چمک اٹھتا تھا اور پھر سائے میں غائب ہو جاتا تھا۔

گل جان بھر پور چاندنی میں خواجہ نصر الدین کے سامنے گھڑی تھی۔ وہ خود ماہ کامل کی طرح نورانی

تھی۔ نازک اور پچیلی، اپنی زلفوں کے پیچ و خم میں لپٹی ہوئی۔ خواجہ نصر الدین نے چپکے سے کہا:
 ”میں تجھے پیار کرتا ہوں، میرے ملکہ، صرف تجھ سے پہلی مرتبہ میں نے پیار کیا ہے، میں تیرا غلام
 ہوں، تیرے آنکھ کے اشارے پر چلنے کے لئے تیار ہوں۔ میں ساری زندگی تیرا انتظار کرتا رہا ہوں اور
 اب میں نے تجھے ڈھونڈ نکالا ہے۔ میں تجھے کبھی دل سے نہیں نکال سکتا۔ میری زندگی تیرے بغیر ممکن نہیں
 ہے!“

”مجھے یقین ہے کہ تم یہ بات پہلی بار نہیں کہہ رہے ہو۔ گل جان سے حسد آمیز لہجے میں کہا۔
 ”میں؟“ خواجہ نصر الدین نے ناراضگی سے کہا ”ارے گل جان! تو نے یہ بات کیسے کہی؟“
 خواجہ کی باتوں میں اتنا خلوص تھا کہ گل جان نے ان پر اعتبار کر لیا۔ وہ نرم پڑ گئی اور خواجہ کے پاس
 مٹی کے چبوترے پر بیٹھ گئی۔ انہوں نے اس کا ایسا طویل بوسہ لیا کہ وہ ہانپ گئی۔
 ”سنو“ گل جان نے ذرا کر کہا ”ہمارے یہاں یہ رواج ہے کہ جس لڑکی کو چومتے ہیں اسے
 کوئی تحفہ دیتے ہیں اور تم ہو کہ مجھے ایک نئے سے زیادہ سے چوم چاٹ رہے ہو لیکن ایک تاگا تک نہیں
 دیا۔“

”صرف اس وجہ سے کہ میرے پاس پیسے نہیں تھے“ خواجہ نصر الدین نے جواب دیا ”لیکن آج
 تمہارے باپ نے مجھے تنخواہ دی ہے اور کل میں تمہارے لئے ایک اچھا سا تحفہ لاؤں گا۔ تمہیں کیا پسند
 ہے۔ ہاریا رومال یا پھر یا قوت کی انگوٹھی؟“

”اس کی کوئی بات نہیں“ گل جان نے چپکے سے کہا ”اس کی کوئی بات نہیں ہے، پیارے، مجھے تو
 تمہارے تحفے سے مطلب ہے۔ مجھے تو تم سے اسی دن محبت ہو گئی تھی جب تم بازار میں ہمارے پاس آئے
 تھے اور جب تم نے اس پاجی سودخور جعفر کو بھگا دیا تو یہ محبت اور بھی زیادہ ہو گئی۔“

نالی میں نیلگوں پانی گنگنات رہا اور صاف آسمان پر روشن ستارے جھلملاتے رہے۔ خواجہ
 نصر الدین لڑکی سے اور ٹھس کر بیٹھ گئے اور اپنی تھیلی اس کے گرم سینے پر رکھ دی۔ ان کے اوپر ایک مدہوشی
 کا عالم طاری ہو گیا کہ اچانک ان کو ایسا محسوس ہوا کہ جیسے ان کی آنکھوں سے چنگاریاں چھوٹ رہی ہیں۔
 ان کا گال ایک زوردار تھپڑ سے جل اٹھا۔ انہوں نے پیچھے کھسک کر اپنے کو ہاتھ آڑ کر کے بچایا۔ گل جان
 غصے سے اٹھ کھڑی ہوئی۔

”میرے خیال میں میں نے ایک تھپڑ کی آواز سنی“ خواجہ نے سہم کر کہا۔ ”اگر زبان سے کہنے سے کام چل جائے تو بھلا مار پیٹ کی کیا ضرورت ہے؟“

”زبان سے!“ گل جان نے بات کاٹ کر کہا ”یہی بڑی بری بات ہے کہ میں نے شرم و حیا کو طاق پر رکھ کر تمہارے سامنے نقاب اتار دی۔ پھر تمہارے لمبے ہاتھ وہاں تک پھیلنے لگے جہاں تک نہ چاہئے۔“

”اور مہربانی کر کے یہ تو بتاؤ کہ یہ فیصلہ کس نے کیا ہے کہ کہاں تک ہاتھوں کو پھیلا نا چاہئے اور کہاں تک نہیں؟“ خواجہ نصر الدین نے حاضر جوانی سے کہا لیکن وہ کافی گھبرائے ہوئے تھے ”اگر تم نے دانش مندانہ تطفیل کی کتابیں پڑھی ہوتیں...“

”شکر ہے خدا کا“ گل جان نے غصے سے پیچ میں بولتے ہوئے کہا ”شکر ہے خدا کا کہ میں نے ایسی آوارگی کی کتابیں نہیں پڑھی ہیں۔ میں اپنی عصمت کی حفاظت اسی طرح کرتی ہوں جیسی ایک اچھی لڑکی کو کرنی چاہئے۔“

وہ اس طرف سے مڑ کر چلی گئی۔ زینے اس کے ہلکے قدموں تلے چر چرائے اور جلد ہی بالکونے کی تھلملیوں سے روشنی چمکنے لگی۔

”میں نے اس کے جذبات کو نہیں لگا دی“ خواجہ نصر الدین نے سوچا ”میں کیسا احمق ہوں۔ خیر کوئی بات نہیں۔ مجھے یہ تو پتا چل گیا کہ وہ کیسے مزاج کی ہے۔ اگر وہ میرے گال پر اس طرح چاٹنا سید کر سکتی ہے تو اس کا مطلب ہے کہ وہ دوسرے کے بھی تھپڑ مار سکتی ہے اور وہ وفادار بیوی ہوگی۔ ہاں، اگر شادی کے بعد وہ دوسرے مردوں کے ساتھ اپنے تھپڑوں سے ایسے ہی فیاضی برتے تو میں شادی سے پہلے اس کے سینکڑوں چائے سہنے کے لئے تیار ہوں۔“

وہ بچوں کے بل بالکونی تک گئے اور جیسے سے پکارا:

”گل جان!“ کوئی جواب نہ ملا۔

”گل جان!“

مہک، تاریکی اور خاموشی۔ خواجہ نصر الدین افسردہ ہو گئے۔ انہوں نے ایسی مدہم آواز میں گانا شروع کیا کہ بڑے میاں کی نیند نہ کھلے:

چرا لے گئیں دل تیری پلکیں
 گرتی ہو اپنی نظروں سے
 اور چراتی ہوں اپنی پلکوں سے
 اور ستم پر ستم تو دیکھو
 ہمیں سے معاوضے کی طالب
 اچھا، کچھ پیار ہو جائے
 آؤ، بوس و کنار ہو جائے
 لیکن ان کا تلخ شربت
 بھڑکاتا ہے شعلہ الفت
 درو بام بند کئے مجھ پر
 زندگی حرام کی مجھ پر
 اب نیند کہاں سے لاؤں
 بتاؤ، چین کہاں سے پاؤں
 تیری اک نگاہ کی آرزو
 تیرے بے پناہ کی آرزو
 تیری زلفِ مشک بوکا شیدائی
 تیرے گیسوئے عنبریں کی سودائی

اس طرح وہ گاتے رہے اور حالانکہ نہ تو گل جان آئی اور نہ اس نے کوئی جواب دیا لیکن خواجہ جانتے
 تھے کہ وہ توجہ سے سن رہی ہے۔ وہ یہ بھی جانتے تھے کہ ایسے گیت سے ہر عورت ضرور متاثر ہوگی اور ان کا
 خیال ٹھیک ہی تھا۔ کوڑا کا پیٹ ذرا سا کھلا۔

”آ جاؤ“ گل جان نے چپکے سے کہا ”ذرا چپکے سے آنا، کہیں ابا کی آنکھ نہ کھل جائے۔“
 وہ زینوں پر چڑھ گئے اور اب اس کے پاس بیٹھے تھے۔ چرنی سے بھرے ہوئے چراغ کی لومچ

تک لہراتی اور چلتی رہی۔ وہ باتیں کرتے رہے لیکن ان کا دل نہیں بھرا۔ مختصر یہ کہ سب کچھ وہی ہوا جیسا کہ ہونا چاہئے اور جیسا کہ ابو محمد علی ابن حزم نے اپنی کتاب ”قمری کے بار“ کے محبت کی فطرت والے باب میں بیان کیا ہے۔

”محبت، اللہ اس کو سلامت رکھے، ایک کھیل کی طرح شروع ہوتی ہے لیکن بہت سنگین معاملے پر ختم ہوتی ہے۔ وہ اتنی اعلیٰ خوبیوں کی حامل ہے کہ ان کا بیان امکان سے باہر ہے اور اس کے اصل و ہر کو سمجھنا مشکل ہے۔ جہاں تک اس کا سوال ہے کہ محبت زیادہ تر حسن ظاہر کی وجہ سے کیوں ہوتی ہے تو اس کا سمجھنا مشکل نہیں ہے کیونکہ روح خود حسین ہے اور حسین اور بے عیب شکل و صورت کی طرف کھینچتی ہے۔ ایسی شکل کو دیکھ کر روح اس کا جائزہ لیتی ہے اور اگر سطح سے نیچے بھی کوئی ایسی چیز نظر آتی ہے جو اس سے یگانگت رکھتی ہے تو سبک ہو جاتا ہے اور پھر سچی محبت جنم لیتی ہے..... واقعی، ظاہری شکل و صورت حیرت انگیز طریقے سے روح کے دور افتادہ ذرات کو بھی متحد کر دیتی ہے!“

17

چھت پر بڑھے نے کروٹ لی۔ وہ چھینکا اور کھانسا اور نیند ہی میں گل جان سے پینے کے لئے ٹھنڈا پانی لانے کو کہا۔ گل جان نے خواجہ کو دروازے کی طرف ڈھکیلا اور وہ زینوں پر اس طرح بھاگے کہ ان کے پیروں پر مشکل سے قدموں کو چھو رہے تھے۔ پھر وہ کود کر باڑ کے پار ہو گئے اور اپنی قبا کے دامن سے چہرہ پونچھ کر پھر لکڑی کے پھاٹک کو کھٹکھٹا رہے تھے۔

”صبح بخیر، خواجہ نصر الدین“ بڑھے نے چھت ہی پر ان کو خوش آمدید کہا ”پچھلے چند دنوں سے تم کتنے سویرے اٹھنے لگے ہو۔ تم سوتے کب ہو۔ اچھا، کام شروع کرنے سے پہلے ہم چائے پی لیں۔“ دو پہر کو خواجہ بڑھے کو چھوڑ کر گل جان کے لئے تھوڑے خریدنے بازار چلے گئے۔ انہوں نے حسب معمول یہ احتیاط کی کہ بدخشاں کارکنین امامہ باندھا اور مصنوعی داڑھی لگا لی۔ اس بھیس میں وہ پہچانے نہیں جاسکتے تھے اور جاسوسوں سے نڈر ہو کر وہ دکانوں اور چائے خانوں میں جاسکتے تھے۔

انہوں نے مونگے کا ایک ہار منتخب کیا جس کے رنگ نے ان کو اپنی محبوبہ کے ہونٹوں کی یاد دلا دی۔ جو ہری معقول آدمی ثابت ہوا اور صرف ایک گھنٹہ خوب طے توڑ کر کے خواجہ نے تیس تانگے کا ہار خرید لیا۔

والجسی میں خواجہ نصر الدین نے بازار کی مسجد کے قریب بڑی بھیڑ دیکھی۔ لوگ گھس گھس کر ایک دوسرے کے کندھوں کے اوپر سے اپنی گردنیں نکال کر دیکھ رہے تھے۔ جب وہ قریب پہنچ گئے تو انہوں نے ایک درشت اور تیز آواز سنی:

”مومنو، خود دیکھ لو! اس پر فالج گرا ہے اور یہ دس سال سے بے حس و حرکت پڑا ہے۔ اس کے تمام عضو مفلوج اور ٹھنڈے پڑ چکے ہیں۔ دیکھو، یہ اپنی آنکھیں تک نہیں کھولتا۔ یہ بہت دور سے ہمارے شہر آیا ہے۔ خدا ترس رشتے دار اور دوست اسے یہاں صرف اس علاج کے لئے لے آئے ہیں جس کے سوا اور کچھ ممکن نہیں ہے۔ ایک ہفتے میں مقدس ترین اور بے مثال بزرگ حضرت بہا الدین کے عرس کے دن اس کو مزار کے زینوں پر لٹا دیا جائے گا۔ اس طرح اندھے، لنگڑے اور صاحب فراش مریض متعدد بار شفا پا چکے ہیں۔ اس لئے اے مومنوں آئے ہم دعا کریں کہ مقدس شیخ اس پر رحم کھائیں اور اس بد قسمت انسان کو شفا عطا فرمائیں۔“

مجمع نے دعا پڑھی اور پھر اس اس تیز آواز نے شروع کیا:

”مومنو، خود دیکھ لو! اس پر فالج گرا ہے اور یہ دس سال سے بے حس و حرکت پڑا ہے!“
خواجہ نصر الدین نے دھکم دھکا کر کے مجمع میں اپنے لئے راستہ بنایا اور بچوں پر کھڑے ہو کر ایک لمبا، سوکھا سا ملا دیکھا جس کی آنکھوں میں کمیٹنگی جھلک رہی تھی۔ اس کی داڑھی چھدری تھی۔ وہ چلا چلا کر بیماروں کی ایک ڈولی کی طرف انگلی سے اشارہ کر رہا تھا، جس پر مفلوج آدمی پڑا تھا۔
”دیکھو، اے مسلمانو! دیکھو، یہ کیسا قابلِ رحم اور بد قسمت آدمی ہے! لیکن ایک ہفتے میں مقدس بہا الدین اس کو شفا بخشیں گے اور اس کو دوبارہ زندگی عطا فرمائیں گے!“

مفلوج آدمی پڑا تھا، اس کی آنکھیں بند تھیں اور ایک افسردہ اور قابلِ رحم تاثر اس کے چہرے پر تھا۔ خواجہ نصر الدین نے حیرت سے آہ بھری۔ وہ ہزاروں آدمیوں میں بھی یہ چیچک بھرا چہرہ اور چپٹی ناک پہچان سکتے تھے۔ بظاہر یہ آدمی کافی دن سے مفلوج تھا کیونکہ سستی اور بے کاری سے وہ زیادہ موٹا ہو گیا تھا۔ اس دن سے جب بھی خواجہ نصر الدین اس مسجد کی طرف سے گزرے وہ ہمیشہ ملا اور مفلوج کو وہاں ضرور پاتے جس کا چیچک دار چہرہ روز بروز زیادہ موٹا اور چکننا ہوتا جا رہا تھا۔

آخر کار مقدس شیخ کے عرس کا دن آیا۔ یہ پرانی روایت چلی آتی ہے کہ ان کی وفات ممی کے مہینے

میں ٹھیک دوپہر کو ہوئی تھی اور حالانکہ دن بہت صاف تھا اور آسمان پر بادل کا کوئی ٹکڑا تک نہیں تھا لیکن ان کی موت کے وقت سورج سیاہ پڑ گیا اور زمین کا پینے لگی اور بہت سے گناہ گاروں کے مکانات مسمار ہو گئے جن میں یہ گناہ گار بھی دفن ہو گئے۔ یہ تھی وہ کہانی جو ملا لوگ مسجدوں میں کہتے تھے اور مسلمانوں سے اپیل کرتے تھے کہ وہ شیخ کے مزار پر ضرور آئیں اور ان کو خراج عقیدت پیش کریں تاکہ ان کا شمار منکروں میں نہ ہو اور ان کا حشر بھی ان گناہ گاروں جیسا نہ ہو۔

رات رہے سے ہی زائرین روانہ ہونا شروع ہو گئے اور سورج نکلنے نکلنے مقبرے کے چاروں طرف بڑے میدان میں زبردست مجمع ہو گیا اور بہت سے لوگ ابھی چلے آ رہے تھے۔ پرانے رواج کے مطابق سب ننگے پیر تھے۔ ان میں ایسے لوگ بھی تھے جو دور دراز سے آئے تھے۔ خصوصاً متقی اور پرہیزگار لوگ جنہوں نے سنگین گناہ کئے تھے اور بخشش کے امیدوار تھے۔ شوہر اپنی بانجھ بیویوں کو لائے تھے، مائیں بیمار بچوں کو لئے تھیں، بڑھے بیساکھیوں کے سہارے چل کر آئے تھے۔ تھوڑے فاصلے پر کوڑھیوں کا مجمع تھا جو آس لگائے مقبرے کے سفید گنبد کی طرف دیکھ رہے تھے۔

عبادت کافی دیر تک نہیں شروع ہوئی کیونکہ امیر کا انتظار تھا۔ مجمع تپتی ہوئی دھوپ میں ٹھسٹھس کھڑا تھا۔ کوئی بیٹھنے کی جرات نہیں کر سکتا تھا۔ ان کی آنکھوں میں حرلیں اور گرسنہ شعلے تھے۔ دنیاوی مسرتوں پر سے ان کا عقیدہ اٹھ چکا تھا، آج وہ کسی معجزے کی توقع کرتے تھے اور ہرزور کی آواز پر چونک پڑتے تھے۔ شاید استیاق ناقابل برداشت ہو گیا تھا اور دودرویش تشیخ میں مبتلا ہو کر دانتوں سے مٹی کھرچ رہے تھے، ان کی منہ سے جھاگ نکل رہا تھا۔ مجمع میں ہلچل تھی، ہر طرف عورتیں چیخ اور رور ہی تھیں۔ اچانک ہزاروں گلوں سے ایک غلغلہ بلند ہوا:

”امیر! امیر!“

مجمع کے درمیان راستہ بنانے کے لئے شاہی پہریداروں نے ڈنڈوں سے کام لیا اور اس چوڑے راستے پر امیر ننگے پیر، سر جھکائے استغراق کی حالت میں دنیا کے ہنگامے سے بے خبر اور بے نیاز زیارت کے لئے چکا جا رہا تھا۔ امیر کے پیچھے پیچھے اس کے ماہی مراتب خاموشی سے جا رہے تھے۔ خدام تیزی کے ساتھ ادھر ادھر دوڑ کر اس کے پیچھے قالین لپیٹتے جاتے تھے اور پھر ان کو تیزی سے آگے لے جا کر بچھاتے تھے۔

اس نظارے کو دیکھ کر بہت سے لوگوں میں رقت طاری ہو رہی تھی اور ان کی آنکھوں میں آنسو تھے۔ امیر اس مٹی کے چبوترے پر چڑھا جو مزار کے دامن میں تھا۔ جانماز اس کے سامنے بچھا دی گئی اور اپنے وزیروں کی مدد سے جو دونوں پہلوؤں سے اس کو سنبھالے تھے امیر اس پر گھٹنوں کے بل جھک گیا۔ سفید عباؤں میں ملبوس ملاؤں نے ایک نیم حلقہ بنا لیا اور اپنے ہاتھ گرمی سے سنولائے ہوئے آسمان کی طرف اٹھا کر دعا پڑھنی شروع کی۔

یہ عبادت ختم ہی نہیں ہو رہی تھی۔ بیچ بیچ میں وعظ ہوتے۔ خواجہ نصر الدین مجمع سے چپکے سے کھسک گئے اور اس الگ تھلگ چھوٹے سے گھر کی طرف چلے جہاں اندھے لنگڑے اور صاحبِ فراش مریض تھے جن سے آج کے دن شفا کا وعدہ کیا تھا تھا۔ وہ اپنی باری کے منتظر تھے۔

اس مکان کے دروازے پٹو پٹ کھلے تھے۔ متحس لوگ اندر جھانک کر دیکھتے اور آپس میں تبادلہ خیال کرتے۔ جو ملا یہاں ڈیوٹی پر تھے وہ چڑھاوے کے لئے بڑے بڑے تانبے کے طبق لئے کھڑے تھے۔ بڑا ملا کہہ رہا تھا:

... اور اس وقت سے تقدس مآب شیخ بہا الدین مقدس بخارا اور اس کے آفتاب زماں امیروں پر سدا کے لئے مستقل طور پر مہربان ہیں۔ اور ہر سال اس دن مقدس بہا الدین ہم کو، خفا کے حقیر بندوں کو معجزے دکھانے کی طاقت عطا فرماتے ہیں۔ یہ تمام اندگے، لنگڑے، آسیب زدہ اور معذور لوگ شفا پانے کے منتظر ہیں اور ہمیں امید ہے کہ ہم مقدس بہا الدین کی عنایت سے ان کو مصیبتوں سے نجات دلا سکیں گے۔“

ایسا معلوم ہوتا تھا جیسے ان باتوں کے جواب میں مکان سے رونے، چیخنے اور دانت کٹکانے کی آواز آرہی ہے۔ اپنی آواز بلند کرتے ہوئے ملانے بیان جاری رکھا:

”اے مومنوں، دل کھول کر مسجدوں کی آرائش کے لئے دو، آپ کی خیرات خدا کے یہاں مقبول ہو گی۔“

خواجہ نصر الدین نے مکان کے اندر جھانک کر دیکھا۔ دروازے کے قریب چپک رو موٹا نوکر ڈولی پر لیٹا ہوا تھا۔ دھند لکے میں اس کے پیچھے بہت سے لوگ بیساکھیوں کے سہارے کھڑے، بیٹوں میں لپٹے یا ڈولیوں پر پڑے تھے۔ اچانک مقبرے کی طرف سے بڑے ملا کی آواز گونجی جس نے ابھی وعظ ختم کیا

تھا۔

”اندھے کو! اندھے کو میرے پاس لاؤ۔“

خواجہ نصر الدین کو راستے سے ڈھکیلتے ہوئے ملا اس بھرے تاریک مکان میں گھس گئے اور ایک فقیروں کی طرح چھتڑے لگے اندھے کو اپنے ساتھ باہر لائے۔ وہ ہاتھ پھیلا کر ٹٹولتا اور پتھروں پر ٹھوکریں کھاتا چل رہا تھا۔

اندھا بڑے ملا کے پاس پہنچا، اس کے سامنے منہ کے بل گر پڑا اور مقبرے کی چوکھٹ کو بوسہ دیا۔ بڑے ملانے اس کے سر پر ہاتھ رکھا اور آنکھ چھپکاتے وہ بیٹا ہو گیا۔

”میں دیکھ سکتا ہوں! میں دیکھ سکتا ہوں!“ وہ زوروں سے کانپتی آواز میں چیخنے لگا ”اے مقدس بہا الدین! میں دیکھ سکتا ہوں، دیکھ سکتا ہوں، ارے زبردست اور حیرت انگیز معجزہ ہے!“ عبادت کرنے والوں کے ایک بڑے مجمع نے اس کو گھیر لیا اور چاؤں چاؤں کرنے لگے۔ بہت سے اس کے قریب آ کر پوچھنے لگے:

”اچھا بتاؤ میں نے کون سا ہاتھ اٹھایا ہے، دایاں یا بائیں؟“

اس نے صحیح جواب دئے جس سے سب مطمئن ہو گئے کہ اس کو شفا ہوئی ہے۔

اب ملاؤں کی پوری کی پوری فوج تانبے کے طبق لے کر مجمع میں یہ چلاتی ہوئی گھس گئی:

”اے سچے مومنو، تم نے اپنی آنکھوں سے معجزہ دیکھ لیا۔ کچھ مسجدوں کی آرائش کے لئے دو!“

سب سے پہلے امیر نے مٹھی بھرا شرفیاں طبق میں پھینکیں۔ پھر وزیروں اور عمائدین کی باری آئی جنہوں نے ایک ایک اشرفی دی۔ اب مجمع نے بڑی فیاضی کے ساتھ چاندی اور تانبے کے سکوں کی بارش شروع کر دی۔ طبق جلد ہی بھر گئے اور ملاؤں کو انہیں تین بار بدلنا پڑا۔

جیسے ہی چندے کا سیلاب دھیمہ پڑا ایک لنگڑا آدمی مکان سے لایا گیا۔ وہ بھی مقبرے کے چوکھٹ چومتے ہی فوراً تندرست ہو گیا اور اپنی بیساکھیاں پھینک پیرا اچھا اچھا کرنا پنے لگا۔ اور پھر ملا خالی تھالیاں لئے یہ پکارتے ہوئے آگے بڑھے ”خیرات کیجئے، سچے مومنو!“

ایک سفید داڑھی والا ملا خواجہ نصر الدین کے پاس پہنچا جو اپنے خیالات میں ڈوبے تھے اور ان کی آنکھیں مریضوں والے مکان پر لگی تھیں۔

”اے سچے مومن، تو نے یہ زبردست معجزہ دیکھا ہے۔ خیرات کر، اللہ اس کا اجر دے گا!“

اس طرح زور سے بولتے ہوئے کہ ان کے قریب کے لوگ سن سکیں خواجہ نصر الدین نے جواب دیا

”تم اس کو معجزہ کہہ کر مجھ سے پیسے اینٹھنا چاہتے ہو۔ پہلے بات تو یہ ہے کہ میرے پاس پیسے نہیں ہیں اور دوسری بات یہ ہے ملاجی کہ میں بھی بڑا بزرگ ہوں اور اس سے بڑا معجزہ دکھا سکتا ہوں!“

”تو مرتد ہے!“ ملا نے غصہ سے کہا ”مسلمانو، اس کی بات مت سنو، اس کے منہ میں شیطان بیٹھ گیا ہے!“

خواجہ نصر الدین نے مجمع کی طرف رخ کر کے کہا:

”ملا کو یہ یقین نہیں ہے کہ میں معجزہ دکھا سکتا ہوں۔ میں نے جو کچھ کہا ہے اس کا ثبوت دوں گا۔ اس مکان میں اندھے، لنگڑے، بیمار اور معذور جمع ہیں اور میں ان سب کو فوراً بلا چھوئے ہوئے اچھا کرنے کی ذمہ داری لیتا ہوں۔ میں صرف دو لفظ کہوں گا اور بس وہ چنگے ہو جائیں گے۔ وہ ادھر ادھر پھیل جائیں گے اور اتنے تیز بھاگیں گے کہ صبار فراعرب گھوڑا بھی ان کو نہ پکڑ سکے گا۔“

مکان کی دیواریں تیلی تھیں اور جس مٹی کی وہ بنی ہوئی تھیں وہ کئی جگہوں پر کافی چٹخ گئی تھی۔ خواجہ نصر الدین نے ایک ایسی جگہ منتخب کر لی تھی جہاں دیوار میں کئی دراڑیں تھیں اور انہوں نے یہاں اپنے بازو سے ایک دھکا دیا۔ مٹی ٹوٹ گئی۔ تھوڑی سی لیکن پراسرار سرسراہٹ ہوئی۔ انہوں نے اور زور سے ڈھکیا اور دیوار کا ایک بڑا حصہ دھڑام سے گر گیا۔ گرمی ہوئی تارک جگہ سے زبردست گرد کا بادل اٹھا۔

”زلزلہ! بھاگو!“ خواجہ نصر الدین زور سے چلائے۔ انہوں نے دیوار کا ایک اور حصہ گرا دیا۔

جھونپڑی کے اندر ایک لمحہ تو بالکل خاموشی رہی اور پھر ہنگامہ ہو گیا۔ چچک رو مفلوج سب سے پہلے دروازے کی طرف مع اپنی ڈولی کے بھاگا لیکن اس کی ڈولی دروازے میں پھنس گئی اور دوسروں کے لئے راستہ رک گیا۔ اندھے، لنگڑے اور معذور ایک دوسرے کو ڈھکیلنے، ہنگامہ کرنے اور چلانے لگے۔

جب خواجہ نصر الدین نے دیوار کا تیسرا حصہ گرایا تو مریضوں نے ایک زبردست ریلے میں چچک رو آدمی، دروازہ اور اس کے چوکھٹ وغیرہ کو اکھاڑ پھینکا اور اپنی معذوری کو بھول کر چاروں طرف نکل بھاگے۔

مجمع غل مچا رہا تھا، سیٹیاں بجا رہا تھا، ہنس رہا تھا اور مذاق اڑا رہا تھا۔ خواجہ نصر الدین نے اس مجمع کا

کاؤں کاؤں کے اوپر اپنی آواز بلند کی:

”مسلمانو! تم نے دیکھ لیا نہ۔ میں نے یہ بات بالکل بجا کہی تھی کہ وہ چند الفاظ سے شفا یاب ہو سکتے ہیں!“

اب وعظوں سے کسی کو دلچسپی نہیں رہی، ہر طرف سے لوگ ادھر دوڑنے لگے۔ جب ان کو واقعہ معلوم ہوتا تو وہ خوب تہقہ لگاتے اور قصہ دوسروں سے بیان کرتے۔ تھوڑی ہی دیر میں معتقدین کے پورے مجمع میں مکان کے ساتے واقعہ کی خبر گشت کر گئی اور جب بڑے ملانے اپنا ہاتھ اٹھا کر خاموشی کے لئے کہا تو مجمع نے اس کا جواب لعنت ملامت، شور شرابے اور سیٹیوں سے دیا۔

اور پھر جیسے اُس یادگار دن بازار میں ہوا تھا مجمع میں کھسر پھسر اور ہنگامہ اور چرچا ہونے لگا:

”خواجہ نصر الدین

اواپس آگئے ہیں وہ! وہ یہاں ہیں، ہمارے خواجہ نصر الدین!“

آوازیں اور فقروں سے گھبرا کر ملا لوگ اپنے طبق چھوڑ کر مجمع سے بھاگ کھڑے ہوئے۔

اس وقت تک خواجہ نصر الدین دور پہنچ چکے تھے۔ انہوں نے اپنا رنگین عمامہ اور مصنوعی داڑھی قبائلی چھپالی کیونکہ اب ان کو جاسوسوں سے مڈبھیڑ کا کوئی خطرہ نہ تھا جو مقبرے کے اطراف میں مصروف تھے۔ بہر حال، وہ یہ نہ دیکھ سکے کہ جعفر سودخور گھروں کے کنارے اور سڑک کے درختوں کی آڑ لے کر ان کا پیچھا کر رہا ہے۔

ایک سنسان گلی میں خواجہ نصر الدین باڑ کے پاس گئے اور ہاتھوں کے بل اوپر اٹھ کر ہلکے سے کھٹکھارے۔ فوراً ہی ہلکے قدموں کی چاپ سنائی دی اور نانی آواز آئی:

”تم ہو، پیارے؟“

درخت کے پیچھے سے جہاں سودور چھپا تھا اس کو حسین گل جان کی آواز پہچاننے میں کوئی دشواری نہیں ہوئی۔ پھر اس نے گھسر پھسر، ہلکی ہنسی اور بوسوں کی آواز سنی۔

”اچھا تو تم نے اس کو مجھ سے اپنے لئے چھینا تھا!“ سودخور نے بہت جل کر سوچا۔

گل جان سے رخصت ہو کر خواجہ نصر الدین اتنی تیزی سے نکل گئے کہ سودخور ان کا پیچھا نہ کر سکا اور تنگ گلیوں کی بھول بھلیوں میں ان کا نشان کھو بیٹھا۔

”اچھا اب تو اس کی گرفتاری کا انعام مجھے ملنے سے رہا“ سو دخور نے پریشان ہو کر سوچا ”لیکن کوئی بات نہیں! خواجہ نصر الدین ہوشیار رہنا، میں تم سے اس کے لئے عبرت ناک انتقام لوں گا۔“

18

امیر کے خزانے کو زبردست خسارہ ہوا۔ پچھلے برسوں کے مقابلے میں حضرت بہاء الدین کے مقبرے سے رقم کا دسواں حصہ بھی نہیں آیا۔ اور اس سے بری بات تو یہ تھی کہ لوگوں کے دماغوں میں دلیرانہ آزاد خیالی کی پھر سے آبیاری ہو گئی۔ جاسوسوں نے مخبری کی کہ مقبرے کے واقعہ کی خبر ریاست کے کونے کونے میں پھیل گئی اور اس کے نتائج بھی برآمد ہوئے۔ تین گاؤں میں باشندوں نے مسجدوں کی تعمیر کی تکمیل سے انکار کر دیا اور چوتھے میں انہوں نے اپنے ملا کو بہت ذلیل کر کے نکال دیا۔

امیر نے وزیر اعظم بختیار کو حکم دیا کہ وہ دیوان یعنی ریاستی کونسل کا جلسہ طلب کرے۔ کونسل کا جلسہ محل کے باغ میں ہوا۔ یہ بھی عجیب و غریب باغ تھا، دنیا کا سب سے حسین باغ۔ شاندار چھتتارے درختوں پر نایاب پھل لگے تھے۔ بہت سے اقسام کے شفتالو، بادام، آلوچے، انجیر اور نارنگیاں اور بہت سے دوسرے پھل جن کا بیان مشکل ہے۔ گلاب اور طرح طرح کے پھول پودوں کی چمن بندیاں تھیں جن سے ساری فضا معطر رہتی تھی۔ کوڑیا لے کے پھول مسکرا رہے تھے اور زرگس ان کی طرف محبت سے دیکھ رہی تھی۔ فوارے اچھل رہے تھے اور سنگ مرمر کے حوضوں میں طرح طرح کی سنہری مچھلیاں تیر رہی تھیں۔ ہر جگہ نفرتی بختروں میں نایاب چڑیاں چہچہا رہی تھیں۔

لیکن وزراء عمائدین اور حکماء بے پروائی سے گذر رہے تھے۔ وہ حسن کے جادو سے بے خبر اور نا آشنا تھے کیونکہ ان کے خیالات بالکل اپنے مفاد پر مرکوز تھے کہ کس طرح اپنے دشمنوں کی چوٹوں سے بچا جائے اور اپنی باری آنے پر کیسے ان پر چوٹ کی جائے۔ اس طرح ان کے سخت اور مرجھائے ہوئے دلوں میں اس کے سوا اور کسی بات کے لئے جگہ ہی نہ تھی۔ اگر اچانک دنیا کے تمام پھول مرجھا جاتے اور ساری چڑیاں چہچہانا بند کر دیتیں تب بھی وہ توجہ نہ کرتے کیونکہ وہ اپنی ذاری خواہشات اور حریصانہ چالوں میں مبتلا تھے۔

ان کی آنکھوں میں افسردگی تھی اور خون سے عاری ہونٹ بچھنے تھے درریتلے راستوں پر اپنی جوتیاں

گھسیٹتے چلے جا رہے تھے۔ وہ ایک کج میں داخل ہوئے جو سرسبز، گھنی اور مہک دار بیلوں سے گھرا ہوا تھا۔ یہاں وہ اپنی مرصع عصائیں دیوار کے سہارے کھڑی کر کے ریشمی گدوں پر بیٹھ گئے۔ بڑے عمائدین کے بوجھ سے سر جھکائے وہ خاموشی سے اپنے آقا کا انتظار کرنے لگے۔

وہ بھاری قدموں سے اندر داخل ہوا، نمگین خیالات سے اس کی تیوریوں پر بل تھا۔ سب اٹھ کھڑے ہوئے اور تقریباً زمین تک جھک گئے اور اس وقت تک جھکے رہے جب تک اس نے ہلکا سا اشارہ نہ کیا۔ اب آداب کے مطابق وہ گھٹنوں کے بل ہو گئے اور اپنے جسم کا سارا وزن ایڑیوں پر ڈال دیا۔ ان کی انگلیاں قالین پر تھیں۔ ہر ایک اندازہ لگانے کی کوشش کر رہا تھا کہ آج امیر کا قہر کس پر نازل ہوگا اور اس سے کیا فائدہ اٹھایا جاسکتا ہے۔

در باری شاعروں نے حسب معمول آداب کے مطابق امیر کے پیچھے نصف حلقہ بنا لیا اور ہلکے ہلکے کھٹکھار کر اپنے گلے صاف کرنے لگے۔

ان میں سب سے لائق شاعر جس کو ”ملک الشعراء“ کا خطاب مل چکا تھا دل ہی دل میں وہ تصدیق دہرا رہا تھا جو اس نے آج ہی صبح تیار کیا تھا اور امیر کو اس طرح سنانا چاہتا تھا جیسے اس نے مافوق الفطرت جوش کے ماتحت اس کو فی البدیہہ کہا ہے۔

شاہی مورچھل اور حقہ برداروں نے بھی اپنی اپنی مقررہ جگہیں سنبھال لیں۔

”بخارا میں کس کی حکومت ہے؟“ امیر نے دھیمی آواز میں ابتدا کی جس سے سامعین کو جھرجھری آئی۔ ”بخارا میں کس کی حکومت ہے، ہم پوچھتے ہیں۔ ہماری یا اس ملعون، ناپاک خواجہ نصر الدین کی؟“ یہاں تقریباً اس کی آواز گھٹ گئی۔ پھر اپنے غصے پر قابو حاصل کر کے دھمکی آمیز آواز میں اس نے کہا ”امیر تمہاری بات سن رہا ہے! بولو!“

مورچھل اس کے سر پر ہلتی رہی۔ در باری خاموش اور خوف زدہ تھے۔ وزراء گھبرا گھبرا کر ایک دوسرے کو کہنیاں مار رہے تھے۔

”اُس نے ساری ریاست میں ہنگامہ برپا کر رکھا ہے“ امیر نے اپنی بات جاری رکھی ”تین بار اس نے ہمارے دارالحکومت کے امن و امان میں رخنہ ڈالا ہے۔ اس نے ہمارا خواب و آرام لوٹ لیا اور ہمارے خزانے کو جائز آمدنی سے محروم کر دیا۔ وہ علانیہ عوام کو سرکشی اور بغاوت کے لئے اکساتا ہے۔ اس

پانی سے کس طرح پٹیں، ہم تم سے پوچھتے ہیں۔“

وزراء، عمائدین اور حکما سبھی نے یک آواز ہو کر جواب دیا:

”اے مرکز کائنات، محافظ امن، وہ بلاشبہ سخت سے سخت سزا کا مستحق ہے!“

”تو پھر وہ ابھی تک کیوں زندہ ہے؟“ امیر نے دریافت کیا۔ ”یابہ کام پھر ہمارے لئے، تمہارے حکمرانوں کے لئے ہے جس کا نام تمہیں خوف اور ادب سے اور وہ بھی بلا سبب دہوئے نہیں لینا چاہئے جس ہمیں کہنا پڑتا ہے کہ تم کا بلی، گستاخی اور لاپرواہی کی سبب سے نہیں کرتے ہو۔ ہاں تو دہراتا ہوں کہ کیا یہ ہمارے لئے ہے کہ ہم بذات خود اس کو گرفتار کرنے بازار جائیں جب کہ تم اپنے حرموں میں خوب عیاشی کرو گے اور صرف تنخواہ وصول کرنے کے دن اپنے فرائض کو یاد کرو؟ تیرا کیا جواب ہے، اے بختیار؟“

بختیار کا نام سن کر دوسروں نے چین کا سانس لیا اور ارسلان بیگ کے ہونٹوں پر کھنہ پرور مسکراہٹ کھیلنے لگی جس سے بختیار کا بہت زمانے سے جھگڑا چلا آ رہا تھا۔ بختیار نے اپنی توند پر ہاتھ باندھے اور امیر کے سامنے زمین تک جھک گیا۔

”خدا ہمارے امیر کو آزمائشوں اور مصیبتوں سے محفوظ رکھے!“ بختیار نے شروع کیا۔ ”اس غلام کی وفاداری اور خدمات کو، جو امیر کی نورانی کرنوں کا ایک حقیر ذرہ ہے، امیر اچھی طرح جانتے ہیں۔ میرے وزیر اعظم کا عہدہ سنبھالنے سے پہلے شاہی خزانہ بالکل خالی تھا لیکن میں نے کئی ٹیکس لگائے۔ میں نے ملازمت پانے پر بھی ٹیکس لگا دیا۔ میں نے ہر ممکن چیز پر ٹیکس لگا دیا اور اب کسی کی یہ مجال نہیں کہ وہ خزانے کو بلا کچھ ادا کئے پھینک بھی دے۔“

”مزید برآں میں نے نچلے درجے کے سرکاری ملازمین اور پہرے داروں کی تنخواہیں آدھی کر دیں، بخارا کے باشندوں کو پہرے داروں کی دیکھ بھال کا ذمہ دار بنایا اور اس طرح میرے آقا، میں نے خزانے میں کافی بڑی رقم جمع کی۔ لیکن ابھی میں نے اپنی تمام خدمات کا ذکر نہیں کیا ہے۔ میری کوششوں سے ہی حضور بہاؤ الدین کے مقبرے پر پھر معجزے ہونے لگے اور ہزاروں زائرین مقبرے کو آنے لگے۔ اس طرح ہمارے بادشاہ کا خزانہ، جن کے سامنے دنیا کے دوسرے حکمران ایک ذرے کے برابر ہیں، ہر سال عطیوں سے بھرنے لگا ہے اور آمدنی کئی گنی بڑھ گئی ہے...“

”یہ آمدنی کہاں ہے؟“ امیر نے بیچ میں لقمہ دیا۔ ”اس کو تو خواجہ نصر الدین نے ہم سے لے لیا۔ ہم تمہاری خدمات کے بارے میں نہیں پوچھ رہے ہیں۔ یہ تم ہم متعدد بار سن چکے ہیں۔ ہمیں یہ بتاؤ کہ خواجہ نصر الدین کس طرح ہاتھ آئے؟“

”آقا،“ بختیار نے جواب دیا ”وزیر اعظم کے فرائض میں مجرموں کی تلاش نہیں شامل ہے۔ ہمارے ریاست میں یہ کام شاہی گارد اور فوج کے سپہ سالار کا، معزز ارسلان بیگ کا ہے۔“
یہ کہہ کر بختیار پھر ایک بار زمین تک امیر کے سامنے جھکا اور فاتحانہ اور کینہ توڑنگا ہوں سے ارسلان بیگ کو دیکھا۔

”بولو!“ امیر نے حکم دیا۔

ارسلان بیگ بختیار کو کھانے والی نگاہوں سے دیکھتا ہوا اٹھا۔ لمبی سانس لی اور اس کی سیاہ داڑھی اوپر اٹھی اور پھر اس کی توند پر گر گئی۔

”خدا ہمارے مہرتاباں، بادشاہ کو ہر آفت و مصیبت، بیماری اور رنج سے محفوظ رکھے! امیر میرے خدمات سے بخوبی واقف ہیں۔ جب خیوا کے خان نے بخارا پر چڑھائی کی تو مرکز کائنات، ظل سبحانی نے عنایت فرما کر مجھے بخارا کی فوج کی کمان سپرد کی اور میں نے بلاخون خرانے کے دشمن کو پیچھے ڈھکیل دیا اور لڑائی کا فیصلہ ہمارے حق میں ہوا۔“

”میں نے یہ حکم دے دیا کہ خیوا کی سرحد سے لے کر ہمارے علاقے کے اندر، کئی دنوں کے کوچ کے فاصلے تک تمام شہر اور گاؤں تباہ کر دئے جائیں، تمام فصلیں، باغیں، سڑکیں اور پل برباد کر دئے جائیں۔ جب خیوا کے لوگ ہمارے علاقے میں داخل ہوئے اور انہوں نے ایک ریگستان دیکھا جہاں نہ تو باغیں تھیں اور نہ کوئی جاندار، تو انہوں نے اپنے آپ سے کہا، ہم بخارا نہ جائیں گے کیونکہ وہاں نہ تو کچھ کھانے پینے کو ہوگا اور نہ لوٹ مار کے لئے۔ وہ واپس لوٹ گئے، دھوکہ کھا کر اور ذلیل ہو کر۔ ہمارے بادشاہ، امیر نے مہربانی کر کے اپنی فوج کے ہاتھوں خود اپنے ملک کی تباہی کو اتنا دانش مندانہ اور کارآمد حربہ تسلیم کیا کہ انہوں نے حکم نافذ کر دیا کہ کسی چیز کو بحال نہ کیا جائے اور تمام شہر، گاؤں، گھیت اور سڑکیں تباہ شدہ حالت میں رکھی جائیں تاکہ آئندہ دشمن قبائل ہمارے علاقے میں قدم رکھنے کی جرأت نہ کریں۔ اس طرح میں نے خیوا کے لوگوں کو شکست دی۔ اس کے علاوہ بخارا میں ہزاروں جاسوسوں کو میں نے

ترہیت دی...“

بند کر اپنی زبان، شیخی خور!“ امیر نے چلا کر کہا۔ ”تو تیرے جاسوس خواجہ نصر الدین کو کیوں نہیں پکڑ سکے؟“

ارسلان بیگ بدحواس ہو کر کافی دیر تک خاموش رہا۔ آخر کار اسے ماننا ہی پڑا:
 ”آقا، میں نے ہر تدبیر کر ڈالی لیکن میرا دماغ اس بد معاش اور مرتد کے خلاف کام نہیں کرتا۔
 میرے خیال میں حکما و عقلا سے اس بارے میں رائے لینی چاہئے۔“
 ”قسم ہے اپنے آبا و اجداد کی! تم سے اس قابل ہو کہ شہر کی فسیل پر تمہیں سولی دے دی جائے!“
 امیر برس پڑا، اپنے غصے میں اس نے حقے بردار کو ایک زور کا ہاتھ رسید کیا جو اس غلط موقع پر شاہ کے دست دراز کے قریب آ گیا تھا۔

”بولو“ اس نے سب سے معمر دانا کو حکم دیا جو درازی ریش کے لئے مشہور تھا۔ اس کی داڑھی اتنی لمبی تھی کہ اس کو اپنی کمر کے گرد دھری لپیٹ سکتا تھا۔
 دانا اٹھا، ایک دعا پڑھی اور اپنی مشہور داڑھی کو تھپ تھپایا اور داہنے ہاتھ سے اس کو کھینچ کر بائیں ہاتھ کی انگلیوں سے اس میں شانہ کرنے لگا۔

”خدا بادشاہ کو بعایا کی خوش حالی اور مسرت کے لئے شاندار اور طویل زندگی عطا فرمائے“ اس نے کہا۔ ”چونکہ مذکورہ بالا بد معاش اور باغی خواجہ نصر الدین بھی تو آدمی ہی ہے، اس لئے یہ نتیجہ اخذ کی جاسکتا ہے کہ اس کا جسم بھی دوسرے آدمیوں جیسا ہے یعنی اس میں دوسو چالیس ہڈیاں اور تین سو ساٹھ رگیں ہیں جو پھیپھڑے، جگر، دل، تلی، اور پتے کو چلاتی ہیں۔ داناؤں نے ہمیں سکھایا ہے کہ شرگ دل کی رگ ہوتی ہے جو تمام دوسری رگوں کو چلاتی ہے اور یہ ایک ناقابل تردید اور مقدس حقیقت ہے جو بے ایمان ابواسحاق کی کافرانہ تعلیم کے خلاف ہے جو یہ جھوٹا دعویٰ کرنے کی ہمت کرتا ہے کہ انسان کی زندگی کی بنیاد پھیپھڑے کی رگ ہے۔“

”داناے روزگار بوعلی سینا، یونانی حکیم ہیپو کریٹس اور کارڈوبا کے اویروئس نے بھی لکھا ہے جس کے محنت کے پھل اب ہم اٹھا رہے ہیں اور اکنڈی، الفارابی اور ابولصرہ ابن طفیل کی تعلیمات کے مطابق بھی میں کہتا ہوں اور تصدیق کرنے کی جرأت کرتا ہوں کہ اللہ نے آدم کو چہار عناصر آب، خاک،

آتش، اور باد۔۔ کے نمیر سے اس طرح بنایا کہ زرد پتے میں آگ کی خصوصیت ہے جو ہم دیکھتے ہیں کہ گرم اور خشک ہے۔ سیاہ پتے میں خاک کی خصوصیت ہے کیونکہ وہ ٹھنڈا اور خشک ہوتا ہے۔ لعاب دھن پانی کی خصوصیات رکھتا ہے کیونکہ وہ گرم اور تر ہوتا ہے۔ اگر کوئی آدمی اپنے جسم کی ان رقیق اشیاء سے محروم کر دیا جائے تو وہ لازمی طور پر مر جاتا ہے اور اس سے میں نتیجہ اخذ کرتا ہوں، اے ممتاز آقا، کہ یہ مرد، دشمن امن و امان، خواجہ نصر الدین خون سے محروم کر دیا جائے جس کا بہترین طریقہ یہ ہوگا کہ اس کا سردھڑ سے جدا کر دیا جائے کیونکہ جو خون بہتا ہے اس کے ساتھ آدمی کے جسم سے زندگی بھی بخارات میں تبدیل ہو کر اڑ جاتی ہے اور کبھی واپس نہیں آتی۔ یہ ہے میرا مشورہ اے شاہِ زماں، جہاں پناہ!“

امیر نے اس کی باتیں توجہ سے سنیں اور کچھ کہے بغیر دوسرے دانا کی طرف ابرو سے بہت ہلکا سا اشارہ کیا۔ اس دانا کی داڑھی کا مقابلہ تو پہلے دانا سے نہیں کیا جاسکتا تھا مگر اس کا عمامہ اس سے کہیں بڑا اور شاندار تھا۔ سالہا سال میں عمامہ کے بوجھ نے اس کی گردن کو ایک طرف سے نیچے جھکا دیا جس سے ایسا معلوم ہونے لگا جیسے کوئی آدمی تنگ دراز سے اوپر جھانک رہا ہو۔ امیر کے سامنے جھکتے ہوئے یہ دانا بولا:

”اے شہنشاہِ اکبر، آفتابِ نیم روز، میں خواجہ نصر الدین کے اس طرح خاتمے سے متفق نہیں ہوں کیونکہ ہر آدمی یہ جانتا ہے کہ انسان کی زندگی کے لئے صرف خون ہی نہیں بلکہ ہوا بھی ضروری ہے اور اگر کسی آدمی کی گردن رسی سے بادی جائے اور اس طرح ہو اس کے پھپھڑوں تک پہنچنے سے روکی جاسکتے تو وہ آدمی لازمی طور پر مر جاتا ہے اور کبھی پھر بحال نہیں ہو سکتا۔۔۔“

”اچھا“ امیر نے بہت ہی دھیمی آواز میں کہا۔ ”تم بالکل ٹھیک کہتے ہو، اے داناؤں کے دانا، اور آپ کے مشورے ہمارے لئے بلاشبہ قیمتی ہیں، واقعی، اگر آپ ایسے مشورے نہ دیتے تو ہم خواجہ نصر الدین سے کیسے پیچھا چھڑا سکتے تھے؟“

وہ رک گیا کیونکہ وہ غصے سے بری طرح بھرا ہوا تھا اور اس پر قابو رکھنا اس کے لئے مشکل ہو رہا تھا۔ اس کے گال تھر تھرا رہے تھے، نتھنے جل رہے تھے اور آنکھوں سے شعلے نکل رہے تھے۔ لیکن درباری خوشامدی۔۔ فلسفی اور شاعر، جو امیر کی پشت پر نیم حلقہ بنائے کھڑے تھے اپنے مالک کا غضبناک چہرہ نہیں دیکھ سکتے تھے اس لئے انہوں نے اس کے غضب آلود طعن کو نہیں سمجھا جس سے اس نے داناؤں کو مخاطب کیا تھا۔ اس کی بات کے ظاہری مطلب کو لے کر انہوں نے سوچا کہ داناؤں نے واقعی امیر کی

نگاہوں میں عزت حاصل کر لی ہے اس لئے وہ امیر کی داد و دھش سے محفوظ ہوں گے اور اس سے فائدہ اٹھانے کے لئے داناؤں کی عنایات فوراً حاصل کرنی چاہئیں۔

”آپ دانائے روزگار ہیں! آپ ہمارے شہنشاہ عالی مرتبت کے تاج کے گہرہائے بے بہا ہیں، آپ کا عقل و دانش میں کوئی جواب نہیں، آپ مجسم عقل و دانش ہیں جن کو خدا نے سب سے زیادہ عقل عطا فرمائی ہے!“

اس طرح انہوں نے قصیدہ خوانی شروع کر دی اور حسن بیان و جوش و خروش میں ایک دوسرے سے سبقت لے جانے کی کوشش کرنے لگے۔ انہیں اس کا پتا نہیں چلا کہ امیر غصے میں بل کھایا ہوا ان کو دیکھ رہا ہے اور ڈراؤنی خاموشی چھا گئی ہے۔

”اے علم کے آفتاب و ماہتاب ارحاصحاب عقل و دانش!“ انہوں نے اپنی قصیدہ خوانی جاری رکھی اور غلامانہ جذبے کے جوش میں اپنی آنکھیں بند کر لیں۔

اچانک ملک الشعرا کی نظر امیر پر پڑی اور ایسا معلوم ہوا جیسے اس کی چکنی چڑی زبان تالو سے چپک گئی ہے۔ اس کے بعد اس سب بھی چپ ہو گئے اور یہ سمجھ کر کانپنے لگے کہ انہوں نے اپنے جوش میں کتنی زبردست غلطی کی ہے۔

”ناکارہ بدمعاش!“ غصے سے پھرے ہوئے امیر نے کہا۔ ”کیا تمہارے خیال میں ہم یہ نہیں جانتے ہیں کہ اگر کسی آدمی کا سر قلم کر دیا جائے یا اس کو پھانسی دے دی جائے تو وہ پھر زندہ نہیں ہو سکتا؟ لیکن اس کے لئے پہلے ضرورت اس بات کی ہے کہ آدمی کو گرفتار کیا جائے اور تم نے، بدمعاش، ناکارہ، پانی اور اتھتوں نے اس کے بارے میں کچھ نہیں کہا ہے۔ تمام وزراء۔ عمائدین، دانا اور شعرا اس وقت تک تنخواہ نہیں پائیں گے جب تک خواجہ نصر الدین گرفتار نہ کیا جائے گا۔ اور یہ اعلان کر دیا جائے کہ جو بھی اس کو گرفتار کرے گا اس کو تین ہزار تانگے انعام دیا جائے گا! ہم تم کو اس بات سے بھی آگاہ کرنا چاہتے ہیں کہ تمہاری کاہلی، بے وقوفی اور لاپرواہی کو دیکھ کر، ہم نے ایک نئے دانا کو اپنی خدمت میں بغداد سے طلب کیا ہے جن کا نام مولانا حسین ہے اور جو ابھی تک امیر المؤمنین خلیفہ بغداد کی ملازمت میں تھے۔ وہ راستے میں ہیں اور جلد ہی یہاں پہنچنے والے ہیں۔ لعنت ہو تم پر نرم گدوں پر اینڈ نے والے، پیٹ کے غلامو، اور حرص کے بندو! نکال دو ان کو یہاں سے!“ اس نے غصے کے بڑھتے ہوئے طوفان میں پھرے داروں کو حکم دیا۔

”ان سب کو یہاں سے نکال دو، نکال دو!“

گم صم درباریوں پر پہرے دار چھپے اور بلا پاس و لحاظ اس کو دروازے تک کھینچتے ہوئے لے گئے اور پھر سیڑھیوں سے نیچے ڈھکیل دیا۔ سیڑھیوں کے نیچے دوسرے پہرے داروں نے ان کی گردن ناپنی اور راستے میں ان کی لات گھونسوں اور تھپڑوں سے خاطر تواضع کی۔ درباری ایک دوسرے سے آگے نکل کر بھاگنے کی کوشش کر رہے تھے۔ سفید بالوں والا دانا تو خود اپنی داڑھی میں الجھ کر گرا، دوسرے دانانے اس سے ٹھوکر کھائی اور گر پڑا۔ اس کا سر ایک گلاب کی جھاڑی میں چلا گیا۔ یہاں وہ بڑی دیر تک بے ہوشی کی حالت میں پڑا رہا۔ اپنی ٹیڑھی گردن کی وجہ سے وہ اس وقت بھی کسی تنگ دراڑ سے جھانکتا معلوم ہوتا تھا۔

19

امیر سارے دن غصے میں بھرا بیٹھا رہا۔ دوسرے دن صبح کو بھی درباریوں نے اس کے چہرے پر غصے کے آثار دیکھے۔ اس کو بہلانے اور خوش کرنے کی تمام کوششیں بے سود رہیں۔ رقاصائیں اپنے طنبورے بجا بجا کر عود و عنب کے مہکتے ہوئے بادلوں کے درمیان تھرک رہی تھیں، اپنے گداز کو لھے مٹکا رہی تھیں، موتی جیسے دانت چمکا رہی تھیں اور اپنے مرمریں سینے اس طرح عریاں کر رہی تھیں جیسے اتفاقاً یہ بات ہوگئی ہو۔ لیکن یہ سب بیگار تھا۔ امیر نے آنکھ اٹھا کر بھی نہیں دیکھا اور اس کے چہرے پر غصے کے گہرے آثار درباریوں کے دلوں کو دہلاتے رہے۔ درباری مسخروں، کرتب دکھانے والوں، شعبدہ بازوں اور ان ہندستانی مداریوں کی سب حرکتیں اور کرتب بھی بے کار رہے جو بین بجا کر سانپوں کو لہاتے ہیں۔

درباری آپس میں کھسر پھسر کر رہے تھے:

”لعنت ہو اس خواجہ نصر الدین پر! ولد الزنا! کیا آفت اس نے ہم پر نازل کر دی ہے!“

وہ ارسلان بیگ پر امیدیں لگائے بیٹھے تھے۔

ارسلان بیگ نے داروغہ خانے میں اپنے انتہائی چالاک جاسوسوں کو طلب کیا جن میں وہ چچک رو بھی تھا جس کو خواجہ نصر الدین نے انتہائی معجزانہ طریقے سے شفا بخشی تھی۔

”تم سب سنو، ارسلان بیگ نے کہا“ اعلیٰ حضرت امیر کے حکم سے تمہاری تنخواہیں اس وقت تک

کے لئے روک دی گئی ہیں جب تک کہ خواجہ نصر الدین گرفتار نہ ہو جائے۔ میں یہ قول دیتا ہوں کہ اگر تم اس کا پتہ نہ لگا سکتے تو نہ صرف تم اپنی تنخواہوں سے ہاتھ دھوؤ گے بلکہ اپنے سروں سے بھی۔ اس کے برخلاف جو بھی سب سے زیادہ جوش کے ساتھ کام کر کے خواجہ نصر الدین کو گرفتار کرے گا اسے تین ہزار تانگے کا انعام ملے گا اور ترقی بھی۔ اس کو تمام جاسوسوں کا افسر مقرر کیا جائے گا۔“

جاسوس دم کے دم درویشوں، بھک متنگوں، سقوں اور سودا گروں کے بھیس بدل بدل کر روانہ ہو گئے۔ اس دوران میں چچک رو جاسوس نے جو دوسروں سے زیادہ چالاک تھا ایک غالیچہ، کچھ مٹر کے دانے، ایک تسبیح اور پرانی کتابیں لیں اور بازار کی طرف چل دیا۔ وہاں وہ جوہریوں اور گندھیوں کے بازاروں کی کٹڑ پر بیٹھ گیا۔ یہاں اس نے رمال کے بھیس میں عورتوں کے ذریعے سن گن لینے کا منصوبہ گانٹھا۔

ایک گھنٹے کے بعد سیٹروں نقیبوں نے بازار کے چوراہے پر تمام مسلمانوں سے مخاطب ہو کر اپنی بات توجہ سے سننے کے لئے کہا۔ انہوں نے امیر کا فرمان سنایا کہ خواجہ نصر الدین کو امیر کا دشمن اور مرتد قرار دیا جاتا ہے۔ اس سے کسی قسم کا تعلق ممنوع ہے خصوصاً اس کو پناہ دینا جس کی سزا موت ہے۔ اس کے برخلاف اگر کوئی اسے پکڑ کر امیر کے پہرے داروں کے حوالے کرے گا تو اس کو تین ہزار تانگوں کے انعام اور دوسری عنایات سے سرفراز کیا جائے گا۔

چائے خانے کے مالک، ٹھہیرے، آہن گر، بکڑ، سقے اور ساربان سبھی آپس میں کھسر پھسر کرنے لگے:

”اس کے لئے امیر کو بہت دن انتظار کرنا ہو گا۔“

”خواجہ نصر الدین کو ایسے دھر لینا آسان نہیں ہے!“

”کوئی رقم بھی بخارا کے لوگوں کو خواجہ نصر الدین کے ساتھ دغا کرنے پر آمادہ نہیں کر سکتی۔“

لیکن سود خور جعفر جو اپنے قرض داروں پر ظلم ستم ڈھانے کے لئے بازار میں روزمرہ کی پھیری لگا رہا تھا کچھ اور ہی سوچ رہا تھا۔ ”تین ہزار تانگے“ اس نے افسوس کے ساتھ سوچا۔ ”کل تو یہ رقم تقریباً میرے جیب میں بچنے پینچنے رہ گئی! خواجہ نصر الدین اس لڑکی کے پاس پھر آئے گا لیکن میں اس کو تنہا تو نہیں گرفتار کر سکتا اور اگر میں کسی اور کو یہ خبر بتاتا ہوں تو وہ مجھ سے انعام چھپٹ لے گا۔ نہیں، مجھے کچھ اور کرنا

چاہئے۔“

وہ محل کی طرف چل پڑا۔

وہ بڑی دیر تک کھٹ کھٹا تا رہا لیکن دورازے بند رہے۔ پہرے داروں نے نہیں سنا کیونکہ وہ خواجہ نصر الدین کو پکڑنے کے منصوبوں پر گرم ماگرم بحث کر رہے تھے۔

”اے بہادر سپاہیو! کیا تم سو رہے ہو؟“ سوذخور پریشان ہر کر چیخا۔ اس نے آہنی کنڈا بھی بجایا لیکن قدموں کی چاپ دیر میں سنائی دی اور زنجیروں کے کھلنے کی جھنکار ہوئی۔ پھانک کا دروازہ کھلا۔ سوذخور کی بات سننے کے لئے ارسلان بیگ نے سر ہلایا:

”معزز جعفر، میں آپ کو یہ مشورہ نہ دوں گا کہ آپ امیر سے آج ملیں۔ وہ آج بہت غصے میں ہیں اور اداس بھی۔“

”لیکن میرے پاس ان کی افسردگی دور کرنے کا ایک لاجواب علاج ہے“ سوذخور نے فوراً جواب دیا۔ ”معزز ارسلان بیگ، معاون تخت و تاج، فاتح دشمنان! میرے کام میں دیر نہ ہونا چاہئے۔ جا کر امیر سے کہئے کہ میں ان کا رنج و غم دور کرنے آیا ہوں۔“

امیر اس سے بڑے روکھے پن سے ملا۔ وہ بولا:

”بتا جعفر! لیکن اگر تیری بات نے ہمارا دل نہ خوش کیا تو تجھ کو دو سو درے لگائے جائیں گے۔“

”اے شہنشاہ اعظم جس کی شان و شوکت کو نہ تو کوئی بادشاہ ماضی میں پہنچا ہے اور نہ مستقبل میں پہنچے گا!“ سوذخور نے کہا ”آپ کے ناچیز خادم کو یہ پتا ہے کہ ہمارے شہر میں ایک ایسی دوشیزہ رہتی ہے جس کو میں حقیقت میں لاکھوں حسیناؤں کی ایک حسینہ کہہ سکتا ہوں۔“

امیر کو فوراً دلچسپی پیدا ہوگئی اور اس نے سر اٹھایا۔

”آقا!“ سوذخور کی ہمت بندھی اور اس نے اپنی بات جاری رکھی۔ ”میرے پاس اس کے حسن کی تعریف کے لئے الفاظ نہیں ہیں۔ وہ سرو قد، دلربا، نازک اندام ہے۔ اس کے جسم کا ہر عضو سانچے میں ڈھلا ہے۔ اس کی پیشانی روشن، چہرہ شہابی، آنکھیں غزالی اور بھونکیں ہلالی ہیں! اُس کے گال گلابی اور دھانہ مہر سلیمانی کی مانند ہے، اس کے ہونٹ مونگے جیسے اور دانت موتیوں کی لڑی ہیں۔ اس کے پستان مرمر ہیں جن پر چیری کے دوسرخ پھل رکھے ہیں اور اس کے شانے...“

امیر نے اس کے زور بیان کو روکا:

”اگر واقعی وہ ایسی ہی ہے جیسا کہ تم کہتے ہو تو وہ میرے حرم کے لائق ہے۔ وہ ہے کون؟“
 ”وہ حسب نسب سے تو غریب ہے، آقا۔ وہ ایک غریب کسگر کی لڑکی ہے جس کے نام سے میں
 اعلیٰ حضرت کے کانوں کی توہین کرنے کی جرأت نہیں کر سکتا۔ میں یہ بتا سکتا ہوں کہ وہ کہاں رہتی ہے لیکن
 کیا امیر کے غلام کو اس کے لئے انعام ملے گا؟“
 امیر نے، تختیاری طرف اشارہ کیا اور ایک تھیلی سود خور کے قدموں پر آن گری۔ جعفر نے اس کو
 حریصانہ عجلت کے ساتھ اٹھالیا۔

”اگر وہ تمہاری تعریف کے مطابق ثابت ہوئی تو تم کو اتنا ہی اور انعام ملے گا“ امیر نے کہا۔
 ”ہمارے لائق آقا کی فیاضی کا بول بالا رہے!“ سود خور نے ہانک لگائی۔ ”لیکن جلدی کرنی
 چاہئے کیونکہ اس غزال رعنا کے پیچھے صیاد لگا ہے۔“
 امیر کی تیوریوں پر بل آگئے اور ناک کے بانسے پر ایک موڑی جھری نمودار ہو گئی۔
 ”خواجه نصر الدین!“ سود خور نے جواب دیا۔

”پھر وہی خواجه نصر الدین! اس میں بھی خواجه نصر الدین! وہ ہر جگہ ہے... اور تم ہو کہ...“ یہ کہتے
 ہوئے امیر اپنے وزیروں کی طرف مخاطب ہو گیا اور تخت ہلنے لگا۔ ”سوائے اس کے اور کچھ نہیں کرتے کہ
 ہماری شاہانہ شخصیت کے لئے باعث شرم بنو۔ اے ارسلان بیگ! اس کا انتظام کر، یہ لڑکی ہمارے محل میں
 آنا ہے۔ اگر تو اس میں ناکام رہا تو واپسی پر جلا دتیرا منتظر ہوگا!“

20

خواجه نصر الدین نے ابھی اپنی نویں صراحی ختم کی تھی اور تسلی سے ڈھیر سی مٹی دسویں صراحی بنانے
 کے لئے نکالی ہی تھی کہ اچانک دروازے پر زور کی حکمانہ دستک ہوئی۔ پڑوسی جو اکثر نیاز کے یہاں پیاز
 یا چکنی بھر مریج مانگنے آتے تھے اس طرح نہیں کھٹکھٹاتے تھے۔ خواجه نصر الدین اور نیاز نے ایک دوسرے کی
 طرف گھبرا کر دیکھا جب بھاری ضربوں کی بارش سے دروازے پھر کھڑکھڑایا۔ اس مرتبہ خواجه نصر الدین
 کے تیز کانوں نے ہتھیاروں کی چھکار سن لی۔

”پہرے دار“ انہوں نے نیاز سے چپکے سے کہا۔

”بھاگو!“ نیاز بولا۔

خواجہ نصر الدین باغ کی دیوار بھلانگ گئے اور نیاز نے دورازہ کھولنے میں اتنا وقت لیا کہ وہ دور نکل جائیں۔ جیسے ہی بڑھے نے کنڈی کھولی انگور کی باغیچے سے مینائیں بھر بھرا کراڑیں لیکن بے چارے نیاز کے پرتوتھے نہیں وہ اڑ کر کہاں جاتا۔ وہ زرد پڑ گیا اور کانپ کر ارسلان بیگ کے سامنے جھک گیا۔

”کسگر، تیرے گھر کو بڑی عزت نصیب ہوئی ہے، ارسلان بیگ نے کہا ”مرکز جہاں، ظل سبحانی، ہمارے مالک و آقا، خدا اُن کو برس برس سلامت رکھے، امیر اعظم نے نہ نفس نفیس عنایت کر کے تیرا حقیر نام لیا۔ ان کو معلوم ہوا ہے کہ تیرے باغ میں ایک حسین گلاب کھلا ہے اور وہ اس پھول کو اپنے محل کی زیبائش بنانا چاہتے ہیں۔ تیری بیٹی کہاں ہے؟“

کسگر کا سفید سر بلنے لگا اور اس کی نگاہوں میں دنیا تاریک ہو گئی۔ جب پہرے دار اس کی بیٹی کو گھر کے باہر گھسیٹ کر صحن میں لائے تو اس نے اس کی ایک مختصر سی مدھم چیخ سنی۔ وہ منہ کے بل زمین پر گر گیا اور پھر نہ تو اس نے کچھ دیکھا اور نہ سنا۔

”وہ فرت مسرت سے غش کھا گیا ہے، ارسلان بیگ نے اپنے سپاہیوں سے کہا۔“ اس کو چھوڑو۔ جب وہ ہوش میں آئے گا تو محل میں آ کر امیر سے اپنے بے پناہ شکرے کا اظہار کر سکتا ہے۔ چل پڑو!“

اس دوران میں خواجہ نصر الدین پچھلی گلیوں میں منڈلا رہے تھے۔ وہ دوسرے سرے سے سڑک پر واپس آئے۔ جھاڑیوں کے پیچھے سے انہیں نیاز کا پھاٹک دکھائی دے رہا تھا جہاں انہیں دو سپاہی اور تیسرا آدمی دکھائی دیا جو جعفر سوڈ خور تھا۔

”اچھا، لنگڑے کتے! تو سپاہیوں کو میری گرفتاری کے لئے لایا تھا!“ خواجہ نصر الدین نے صحیح حالات سے لاعلم ہونے کی وجہ سے اس طرح سوچا۔ ”بہت اچھا، اچھی طرح ڈھونڈ لے! لیکن تو خالی ہاتھ لوٹے گا۔“

لیکن وہ خالی ہاتھ نہیں لوٹے۔ خواجہ نصر الدین دہشت سے بالکل پتھر ہو گئے جب انہوں نے دیکھا کہ سپاہی ان کی محبوبہ کو پھاٹک سے باہر لئے جا رہے ہیں۔ وہ ہاتھ پیر مار رہی تھی اور دل کش آواز میں چیخ رہی تھی لیکن سپاہیوں نے اس کو مضبوط پکڑ کر سپروں کے دھرے حلقے سے گھیر رکھا تھا۔

یہ جون کی گرم دوپہر تھی لیکن خواجہ نصر الدین کے جسم میں ایک سرد کپکپی دوڑ گئی۔ پہرے دارقرب آ رہے تھے کیونکہ ان کا راستہ اس جگہ سے ہو کر گذرتا تھا جہاں خواجہ نصر الدین چھپے ہوئے تھے۔ وہ پاگل ہو گئے۔ انہوں نے اپنا خنجر نیام سے کھینچ لیا اور زمین سے چٹ کر لیٹ گئے۔ ارسلان بیگ اپنا چکا ہو بلا لگائے دستے کے آگے آگے تھا۔ خنجر اس کی داڑھی کے نیچے چربی دار گردن میں گہرا اتر گیا ہوتا اگر اچانک ایک بھاری ہاتھ خواجہ نصر الدین کو تھام نہ لیتا اور ان کو زمین پر دبائے نہ رکھتا۔ انہوں نے پیچ و تاب کھاتے ہوئے اپنا ہاتھ چوٹ کرنے کے لئے بلند کیا لیکن یوسف لوہار کا لک سے لپا ہوا چہرہ پہچان کر ان کا ہاتھ نیچے گر گیا۔

”چپکے پڑے رہو“ لوہار نے آہستہ سے کہا ”چپکے پڑے رہو! کیا پاگل ہو گئے ہو وہ بیس سے پیر تک مسلح آدمی ہیں اور تم اکیلے ہو اور پھر تمہارے پاس کوئی ٹھکانے کا ہتھیار بھی تو نہیں ہے۔ تم ختم ہو جاؤ گے اور لڑکی مدد بھی نہ کر سکو گے۔ میں تم سے کہتا ہوں کہ چپکے پڑے رہو!“

لوہار نے انہیں اس وقت تک دبائے رکھا جب تک کہ دستہ سڑک کی موڑ پر غائب نہیں ہو گیا۔

”ارے، تم نے مجھے کیوں روک لیا؟“ خواجہ نصر الدین چلائے۔ ”اچھا ہی ہوتا اگر میں مرجاتا۔“

”کسی شیر پر ہاتھ ڈالنا یا تلوار پر مکا تانا دانش مندوں کا کام نہیں ہے“ لوہار نے درشتی سے کہا۔

”میں پہرے داروں کے پیچھے بازار سے لگا تھا اور میں تمہاری غیر دانشمندانہ حرکت روکنے کے لئے بروقت پہنچ گیا۔ تمہیں لڑکی کے لئے مرنا نہیں چاہئے بلکہ کوشش کر کے اس کو بچانا چاہئے۔ یہ مشکل تو ہے لیکن زیادہ اچھا ہوگا۔ غمگین خیالوں میں ڈوب کر وقت نہ گنواؤ، جاؤ اور کچھ کرو۔ ان کے پاس تلواریں، ڈھالیں اور نیزے ہیں، لیکن اللہ نے تم کو طاقت و راسلحہ عطا کئے ہیں۔ وہ ہیں تیز دماغ اور ہوشیاری جب میں تم اپنا ثانی نہیں رکھتے“ اس نے کہا۔ اس کے الفاظ مردانہ اور اُس لوہے کی طرح مضبوط تھے جس کو وہ اپنی تمام زندگی ڈھالتا رہا تھا۔ ان کو سن کر خواجہ نصر الدین کا ڈانواں ڈول دل بھی لوہے کی طرح سخت ہو گیا۔

”لوہار، تمہارا شکر یہ، زندگی میں اس سے زیادہ تلخ لمحے مجھے کبھی نہیں پیش آئے لیکن نا اہلین ہو کر ہمارے نہ ماننا چاہئے۔ تمہیں یقین دلاتا ہوں کہ میں اپنے ہتھیاروں کا کارآمد استعمال کروں گا۔“

وہ جھاڑیوں سے نکل کر سڑک پر آگئے۔ اس وقت سو دن خور بھی ایک زریب کے گھر سے نکلا۔ وہ کسی

کمہار سے قرض کے تقاضے کے لئے رک گیا تھا جو واجب الادا ہو چکا تھا۔ خواجہ نصر الدین اور اس کا دو بدو سامنا ہو گیا۔ سود خور سفید پڑ گیا اور لٹے پیروں بھاگ کر دروازہ بند کر لیا اور کنڈی چڑھالی۔

”جعفر، اوکینہ پرور، یاد رکھ، تیرے لئے مصیبت ہے!“ خواجہ نصر الدین نے چلا کر کہا۔ ”میں نے سب کچھ دیکھا اور سنا ہے میں سب جانتا ہوں۔“

ذرا خاموش رہ کر سود خور اندر سے بولا، ”گیدڑ کی بیوی نہیں ملی اور نہ عقاب کو۔ بیوی شیر نے ہڑپ کر لی۔“

”یہ تو دیکھنا ہے“ خواجہ نصر الدین نے جواب دیا۔ ”جعفر، میرے الفاظ یاد رکھ! میں نے تجھ کو پانی سے کھینچ کر نکالا تھا۔ لیکن تم کھاتا ہوں کہ میں تجھ کو اسی تالاب میں دوؤں گا۔ کائی تیرے جسم سے لپٹ جائے گی اور گھاس پھوس تیرا گلا گھونٹ دیں گے۔“

جواب کا انتظار کئے بغیر خواجہ نصر الدین وہاں سے چل دئے۔ وہ نیاز کے گھر کے پاس سے بلا رکے گزر گئے۔ ان کو ڈر تھا کہ کہیں سود خور دیکھ نہ لے اور بعد کو بوڑھے کو مور و الزام کرے۔ سڑک کے سرے پر اس کا بالکل یقین کرنے کے بعد کہ ان کا پچھا نہیں کیا جا رہا ہے وہ تیزی سے ایک ویران جگہ کی طرف دوڑے جہاں گھاس پھوس اگی تھی اور دیوار کے اوپر سے پھاند کر کمہار کے گھر پہنچ گئے۔

بڈھا اب بھی منہ کے بل زمین پر پڑا تھا۔ اس کے قریب چند چاندی کے سکے جو ارسلان بیگ ڈال گیا تھا ہلکے سے چمک رہے تھے۔ بڈھے نے اپنا آنسوؤں اور مٹی سے لتھڑا چہرہ اوپر اٹھایا۔ اس کے ہونٹوں کو حرکت ہوئی لیکن وہ کچھ کہہ نہ سکا۔ پھر اس کی نظر ایک رومال پر پڑی جو اس کی بیٹی وہاں ڈال گئی تھی۔ اس کو دیکھ کر اس نے سفید سرزمین سے ٹکرا دیا اور اپنی داڑھی نوچنے لگا۔

خواجہ نصر الدین کو اسے دلا سادینے میں کافی وقت لگا۔ آخر کار اس کو اٹھا کر ایک بیچ تک لے گئے اور بٹھا دیا۔

”سنو، بڑے میاں! تمہیں کو تنہا رنج نہیں پہنچا ہے، انہوں نے کہا ”شاید تم جانتے ہو کہ میں اس سے محبت کرتا ہوں اور وہ مجھ سے؟ تم جانتے ہو کہ ہم میں شادی کا عہد ہو چکا تھا؟ میں صرف اس بات کا منتظر تھا کہ تمہیں دینے کے لئے جہیز کی کافی رقم جمع کر لوں۔“

”مجھے جہیز کی کیا پرواہ؟“ بڈھے نے سسکیاں بھرتے ہوئے کہا ”کیا میں اپنی پیاری بیٹی کو اس کی

مرضی کے خلاف ناراض کرتا؟ بہر حال افسوس، ان باتوں کے لئے بہت دیر ہو چکی ہے۔ وہ ہاتھ سے جاتی رہی۔ اب تو وہ حرم میں پہنچ گئی ہوگی... ہائے تو یہ کیسی بے عزتی ہوئی! وہ رونے پٹینے لگا ”مجھے محل جانا چاہئے۔ میں امیر کے قدموں پر گر کر التجا کروں گا، روؤں گا اور گڑگڑاؤں گا اور اگر ان کے سینے میں پتھر کا دل نہیں ہے تو...“

وہ کھڑا ہو گیا اور لڑکھڑاتا ہوا دروازے کی طرف چلا۔

”ٹھہرو!“ خواجہ نصر الدین نے کہا ”تم یہ بھولتے ہو کہ امیروں کا خمیر دوسرے انسانوں جیسا نہیں ہوتا ہے۔ ان کے دل ہی نہیں ہوتا۔ ان سے التا کرنا بیگار ہوتا ہے۔ بس یہی ممکن ہے کہ ان سے چیز چھین لی جائے اور میں، خواجہ نصر الدین گل جان کو امیر سے چھین لوں گا!“

”وہ بہت طاقت ور ہیں۔ ان کے پاس ہزاروں سپاہی، ہزاروں پہرے دار اور ہزاروں جاسوس ہیں! تم ان کے خلاف کیا کر سکتے ہو؟“

”ابھی تو نہیں جانتا کہ میں کیا کروں گا۔ لیکن یہ میں جانتا ہوں کہ وہ گل جان کے پاس نہ تو آج اور نکل جائے گا! اور پرسوں بھی نہیں! اور نہ وہ اس کو کبھی رکھ سکے گا یا اس کا مالک بن سکے گا۔ یہ بات اسی طرح سچ ہے جیسے بخارا سے بغداد تک پھیلا ہوا میرا نام خواجہ نصر الدین! اس لئے اپنے آنسو پونچھ ڈالو، بڑے میاں۔ روپیٹ کر میرے کان نہ کھاؤ۔ میرے خیال کو منتشر نہ کرو۔“

خواجہ نصر الدین تھوڑی دیر تک سوچتے رہے:

”بڑے میاں، یہ بتاؤ کہ تمہاری مرحومہ بیوی کے کپڑے کہاں رکھے ہیں؟“

”وہاں صندوق میں۔“

خواجہ نصر الدین کنجی لے کر گھر کے اندر غائب ہو گئے اور چند منٹ بعد عورت کے بھیس میں نکلے۔ ان کا چہرہ گھوڑے کے بالوں کی نقاب میں اچھی طرح چھپا ہوا تھا۔

”بڑے میاں، میرا انتظار کرو اور خود کچھ نہ کرنا۔“

انہوں نے اپنا گدھا باڑے سے نکالا، اس پر کاٹھی کسی اور نیاز کے گھر سے روانہ ہو گئے۔

21

گل جان کو محل کے باغ میں لے جا کر امیر کے سامنے پیش کرنے سے پہلے ارسلان بیگ نے حرم کے مشاطاؤں کو بلایا اور ان کو حکم دیا کہ وہ گل جان کو خوب اچھی طرح آراستہ و پیراستہ کریں تاکہ اس کے حسنِ کامل کو دیکھ کر امیر باغ باغ ہو جائے۔ مشاطائیں جو اس کام میں طاق تھیں فوراً حکم بجالائیں۔ انہوں نے گل جان کا اشک آلود چہرہ گرم پانی سے دھویا، نفیس ریشمی کپڑے پہنائے، آنکھوں میں سرمے کا دنبالہ دیا، گالوں پر غازہ ملا، بالوں کو گلاب کے تیل سے معطر کیا اور ناخون سرخ رنگے۔ پھر انہوں نے حرم سے خواجہ سراؤں کے عصمت مآب داروغہ کو بلایا۔ کسی زمانے میں یہ آدمی اپنی عیاشی کے لئے بخارا بھر میں مشہور تھا۔ ان معاملات میں اپنی معلومات اور تجربے ہی کی وجہ سے وہ اس اعلیٰ عہدے پر فائز کیا گیا جس کے لئے دربار کے جراح نے اس کو خاص طور پر تیار کیا تھا۔ یہ اس کا فرض تھا کہ وہ امیر کی ایک سوسائٹھ داشتاؤں پر برابر نگاہ رکھے اور ہمیشہ اس کا خیال رکھے کہ وہ امیر کے جذبات کو برا بھانتہ کرنے کے لئے کافی دلکش ہوں۔

سال بسال اس کا فرض اور بھی بھاری ہوتا جا رہا تھا کیونکہ امیر دن بدن سرد پڑتا جا رہا تھا اور اس کی قوت کم ہوتی جاتی تھی۔ متعدد بار یہ ہو چکا تھا کہ خواجہ سراؤں کے داروغہ کو صبح صبح درجن بھر کوڑوں کا انعام ملا تھا۔ یہ تو اس کے لئے معمولی سزا تھی کہ جب وہ ماہ رو داشتاؤں کو امیر کے پاس جانے کے لئے تیار کرتا تو شدید کرب میں مبتلا ہو جاتا، بالکل اسی طرح کے قرب میں جس کا سامنا جہنم میں رند مشربوں کو کرنا پڑے گا۔ یہ تو سبھی جانتے ہیں کہ رند مشربوں کو جہنم میں ستونوں سے زنجیروں میں کس دیا جائے گا اور ان کو لباس سے بے نیاز حوروں کے جھرمٹ میں کھڑا رہنا پڑے گا۔

خواجہ سراؤں کا داروغہ گل جان کا حسن دیکھ کر متحیر رہ گیا۔

”واقعی حسین ہے!“ اس نے اپنی باریک اور متحیر آواز میں کہا ”اس کو امیر کے پاس لے جاؤ۔ لے جاؤ! میری نگاہ سے ہٹاؤ!“

اور وہ وہاں سے بھاگ نکلا۔ اس نے اپنا سرد پواروں سے لکراہا۔ دانت پیسے اور روئے پینے لگا ”ہائے قسمت، اب تو برداشت نہیں ہوتا!“

”یہ اچھی علامت ہے۔ اس کا مطلب ہے ہوا کہ ہمارا آقا نہال ہو جائے گا۔“

بے چاری خاموش گل جان کو نکل کے باغ پہنچایا گیا۔
 امیر اٹھا، اُس کے قریب آیا اور اس کی نقاب الٹ دی۔
 تمام وزرا، عمائدین اور حکمانے اپنی آنکھیں قباؤں کی آستینوں سے ڈھک لیں۔
 بڑی دیر تک امیر اس حسین چہرے سے اپنی نگاہیں نہ ہٹا سکا۔
 ”سودخور نے ہم سے جھوٹ نہیں کہا تھا“ اس نے زور سے کہا ”جس رقم کا ہم نے وعدہ کیا تھا اس
 سے تنگنی رقم اس کو دی جائے۔“

گل جان کو وہاں سے لے جایا گیا۔ امیر کافی خوش نظر آ رہا تھا۔
 ”اُس کو مشغول کیا۔ وہ اب خوش ہے۔ اس کے دل کا بلبل لڑکی کے گالوں کے گلاب پر فریفتہ ہو
 گیا ہے“ درباری آپس میں کھسر پھسر کرنے لگے ”صبح کو وہ اور بھی خوش مزاج ہو جائے گا۔ خدا کی مہربانی
 سے طوفان بخیر و خوبی گذر گیا۔ ہم میں سے کسی پر پکلی نہ گری۔“
 درباری شاعروں کی بھی ہمت بندھی، وہ آگے بڑھے اور باری باری امیر کی شان میں قصیدے
 پڑھنے لگے۔ اس کے چہرے کا ماہِ کامل سے، قد کا نازک سرو سے اور اس کی حکومت کا دونوں جہان کے
 قران السعدین سے مقابلہ کرنے لگے۔

آخر میں، ملک الشعراء اس طرح اپنا قصیدہ پڑھنے آیا جیسے اچانک جوش میں آکر اس نے اس کو کہہ
 ڈالا ہو حالانکہ اگلے دن کی صبح سے یہ قصیدہ اس کو نوک زبان تھا۔
 امیر نے اس کو ٹٹھی بھر چھوٹے سسکے پھینک دئے اور وہ فرش پر ریگ ریگ کران کو جمع کرنے لگا،
 ساتھ ہی وہ امیر کی جوتیوں کو بوسہ دینا نہیں بھولا۔

پھر امیر نے مرہبانہ انداز میں ہنستے ہوئے کہا ”ہم نے بھی ایک نظم کہی ہے:

شام کو ہوا جو باغ میں گزر رہا
 چاند چھپ گیا بادلوں میں شرم کا مارا
 پرند ہوئے خاموش، ہوا بھی چال اپنی بھولی
 اور ہم تھے وہاں استادہ عظیم
 عالی مرتبت، اہل، مانند آفتاب، عظیم الشان

سب شاعر گھٹنوں کے بل گر کر داد و تحسین دینے لگے:

”کیا عظمت ہے! رود کی کو بھی مات کر دیا!“

کچھ تو فرش پر منہ کے بل گر گئے جیسے تعریف کے جوش میں ان پر غشی طاری ہو گئی ہو۔

رقاصائیں آگئیں، ان کے پیچھے بھانڈ، مداری اور شعبہ گرا آئے اور امیر نے ان سب کو بڑی

فیاضی سے انعامات دئے۔

”مجھے افسوس ہے کہ میں سورج پر حکم نہیں چلا سکتا“ اس نے کہا ”نہیں تو میں اس کو جلد غروب

ہونے کا حکم دیتا۔“

اور دربارہ اس پر خوشامدانہ تہقہ لگا رہے تھے۔

22

بازار میں بڑی چہل پہل تھی۔ یہ زوروں کے کاروبار کا وقت تھا، خرید و فروخت اولین دین میں اضافہ ہو رہا تھا۔ سورج بلند ہوتا جا رہا تھا اور لوگ دھکی ہوئی اور طرح طرح کی مہک سے بھری دکانوں کے گھنے سائے میں پناہ لینے کے لئے بھاگ رہے تھے۔ دوپہر کی تیز دھوپ کی کرنیں نرکل کی چھتوں کے روشن دانوں میں عمودی گر رہی تھیں اور دوئیں کے ستونوں کی طرح استادہ معلوم ہوتی تھیں۔ ان کی روشنی میں زربفت کے کپڑے جگمگا رہے تھے، نرم ریشم چمک رہا تھا اور نمل ایک ہلکے دبے دبے شعلے کی طرح دھکتا معلوم ہوتا تھا۔ چاروں طرف عمامے، قبائیں اور رنگی ہوئی داڑھیاں روشنی میں چمک رہی تھیں۔ صاف شفاف تانبا آنکھوں میں چکا چوندھ پیدا کر رہا تھا لیکن صرافوں کے نمودوں پر پھیلا ہوا کھرا سونا اس کو منہ چڑھا کر اپنی خالص چمک سے نیچا دکھا رہا تھا۔

خواجہ نصر الدین نے اپنے گدھے کی لگام اس چائے خانے کے سامنے کھینچی جس کے برآمدے سے ایک مہینہ پہلے انہوں نے بخارا کے شہریوں سے یہ اپیل کی تھی کہ وہ کہہ کر نیاز کی مدد کریں اور اس کو امیر کی مہربانی سے بچائیں۔ اس تھوڑی سے مدت میں زندہ دل اور توندیل چائے خانے کے مالک علی سے جو سیدھا سادا ایماندار اور معتبر آدمی تھا خواجہ نصر الدین کی گہری دوستی ہو گئی تھی۔

موقع دیکھ کر خواجہ نصر الدین نے اسے پکارا:

”علیٰ!“

چائے خانے کے مالک نے چاروں طرف دیکھا اور بھونچکا سا ہو گیا کیونکہ اس نے مردانی آواز سنی تھی اودیکھ رہا تھا عورت۔

”یہ میں ہوں۔ علیٰ!“ خواجہ نصر الدین نے اپنی نقاب اٹھاتے بغیر کہا ”مجھے پہچانتے ہو نہ؟ خدا کے لئے اس طرح تو مت گھورو۔ کیا تم جاسوسوں کو بھول گئے ہو؟“

احتیاط سے چاروں طرف دیکھ کر علیٰ ان کو چھپلی کوٹھری میں لے گیا جہاں وہ ایندھن اور فاضل کیتلیاں رکھتا تھا۔ یہاں نی اور ٹھنڈی اور بازار کا شور بھی بہت مدہم سنائی دے رہا تھا۔

”علیٰ، میرا گدھا لو“ خواجہ نصر الدین نے کہا ”اس کو اچھی طرح کھلانا پلانا کیونکہ مجھے اس کی کسی وقت بھی ضرورت پڑسکتی ہے۔ اور میرے بارے میں کسی سے ایک لفظ بھی نہ کہنا۔“

”لیکن خواجہ نصر الدین تم نے عورتوں کے کپڑے کیوں پہن رکھے ہیں؟“ علیٰ نے احتیاط سے دورازہ بند کرتے ہوئے پوچھا۔

”میں محل جا رہا ہوں۔“

”تمہارا دماغ تو نہیں چل گیا!“ چائے خانے کے مالک نے زور سے کہا ”تم اپنا سر شیر کے منہ میں دینے جا رہے ہو۔“

”یہ کرنا ہی پڑے گا، علیٰ۔ تمہیں جلد ہی معلوم ہو جائے گا کیوں۔ آؤ ایک دوسرے سے رخصت ہو لیں کیونکہ اگر.... میں خطرناک مہم پر جا رہا ہوں۔“

وہ ایک دوسرے سے بڑے خلوص سے گلے ملے۔ چائے خانے کے نیک دل مالک کی آنکھوں میں آنسو آئے اور اس کے گول، سرخ رخساروں پر بہہ چلے۔ اس نے خواجہ نصر الدین کو رخصت کیا اور پھر اپنی گہری آہوں کو روک کر جو اس کے توند کو دھونک رہی تھیں اپنے گا کبوں میں لگ گیا۔

اس کا دل بھاری تھا اور اس میں طرح طرح کے وسوسے آرہے تھے۔ وہ غمگین اور کھویا کھویا سا تھا۔ اس کے گاہکوں کو چاء دانیوں کے ڈھکن دو تین بار یہ یاد دلانے کے لئے بجانا پڑ رہے تھے کہ ان کو مزید چاء کی ضرورت ہے۔ اپنے خیالوں میں وہ اپنے دنگ دوست کے ساتھ محل میں تھا۔

پہرے داروں نے خواجہ نصر الدین کو روک دیا۔

”میں لاجواب مشک، عنبر اور عطر گلاب لائی ہوں“ خواجہ نصر الدین بڑی چالاکی کے ساتھ زنانی آواز بنا کر برابر کہہ رہے تھے ”اے سوراؤ مجھے حرم میں جانے دو۔ میں اپنا سامان بیچ کر تمہیں اس میں حصہ دوں گی۔“

اپنے مقصد میں ناکام ہو کر خواجہ نصر الدین افسردہ ہو گئے اور سوچنے لگے۔ ان کے پاس وقت کم تھا کیونکہ آفتاب مائل بزوال ہو چلا تھا۔ انہوں نے تفصیل کا چکر لگا یا لیکن چینی مسالے نے پتھروں کو اس طرح آپس میں بیوست کر دیا تھا کہ ان کو ایک دراڑ، ایک سوارخ نہیں ملا۔ جہاں تک نہروں کے دھانوں کا سوال تھا ان میں ڈھلے ہوئے مضبوط لوہے کے سلاخ لگے تھے۔

”مجھے محل تو پہنچنا ہی ہے“ خواجہ نصر الدین نے اپنے آپ سے کہا ”میں چاہتا ہوں اور پہنچوں گا۔ اگر نوشتہ تقدیر کے مطابق امیر نے میری مگتیر پر قبضہ کر لیا ہے تو تقدیر کے مطابق مجھے وہ واپس کیوں نہ ملنا چاہئے؟ میرا دل کہتا ہے کہ یہی ہوگا۔“

وہ بازار واپس آ گئے۔ ان کو یقین تھا کہ اگر کوئی آدمی اٹل ہمت کے ساتھ کوئی ارادہ کر لے تو قسمت بھی اس کا ساتھ دیتی ہے۔ ہزاروں ملاقاتوں، بات چیت اور جھگڑوں میں کوئی ایسی بات ضرور نکال آئے گی جو مناسب موقع فراہم کر دیگی اور آدمی اس کو ہوشیاری سے استعمال کر کے ان تمام رکاوٹوں کو دور کر سکتا ہے جو اس کی منزل اور اس کے درمیان حائل ہیں اور اس طرح اپنی قسمت کا لکھا پورا کر سکتا ہے۔ بازار میں ایسا ہی موقع کہیں ان کا منتظر تھا۔ ان کو اس میں قطعی یقین تھا اور وہ اس کی تلاش میں روانہ ہوئے۔

خواجہ نصر الدین سے کوئی چیز بچتی نہ تھی۔ ہزاروں آدمیوں کے شور و غل میں ایک لفظ، ایک چہرہ بھی نہیں۔ ان کا دماغ، کان اور نظریں اس غیر معمولی معیار کو پہنچ چکی تھیں جب انسان ان حدود کو آسانی سے پار کر جاتا ہے جو قدرت نے اس پر عائد کی ہیں۔ اس صورت میں جیت ان ہی کی ہوتی تھی کیونکہ اس دوران میں ان کے مخالفین تو عام انسانی حدود ہی میں رہتے تھے۔

اس جگہ جہاں جو ہریوں اور گندھیوں کے بازار ایک دوسرے سے ملتے تھے خواجہ نصر الدین نے مجمع کے شور و ہنگامے کے درمیان ایک پھسلانے والی آواز سنی:

”تم کہتی ہو کہ تمہارا شوہر تم سے محبت نہیں کرتا اور ہم بستر نہیں ہوتا۔ اس کا ایک علاج ہے لیکن مجھے اس کے بارے میں خواجہ نصر الدین سے مشورہ کی ضرورت ہے۔ تم نے تو سنا ہی ہوگا کہ وہ یہاں ہیں؟“

معلوم کر کے مجھے بتاؤ کہ وہ کہاں ہیں۔ ہم دونوں تمہیں تمہارے شوہر سے ملا دیں گے۔“
 خواجہ نصر الدین نے قریب جا کر دیکھا تو یہ چیچک رورمال جاسوس تھا۔ ایک عورت چاندی کا سکہ
 لئے اس کے سامنے کھڑی تھی۔ رمال نے مٹر کے دانے قالین پر پھیلا رکھے تھے اور کسی پرانی کتاب کی
 ورق گردانی کر رہا تھا۔

”لیکن اگر تم خواجہ نصر الدین کو نہ ڈھونڈ سکیں“ وہ بولا ”تو تمہارے اوپر مصیبت آجائے گی۔ تمہارا
 شوہر تمہیں سدا کے لئے چھوڑ دے گا!“

خواجہ نصر الدین نے طے کیا کہ اس رمال کو ذرا سبق سکھایا جائے۔ وہ قالین کے پاس بیٹھ گئے:
 ”ذرا میری قسمت کا حال تو بتانا، دوسروں کی قسمتوں کے دانش مند پارکھ۔“

آدمی نے اپن دانے پھیلا دیئے۔

”اے عورت!“ وہ اچانک چلایا جیسے اس پر بجلی گر پڑی ہو ”عورت، تیرے اوپر مصیبت آگئی،
 موت کا سیاہ ہاتھ تیرے سر پر سایہ کر چکا ہے!“

کئی لوگ جو ادھر ادھر کھڑے تھے اشتیاق سے قریب آگئے۔

”میں موت کی چوٹ سے تجھے بچانے میں مدد تو کر سکتا ہوں لیکن اکیلا نہیں“ رمال نے اپنی بات
 جاری رکھی۔ ”مجھے خواجہ نصر الدین سے مشورہ کرنا چاہئے۔ اگر تو اس کو ڈھونڈ نکالے اور مجھے بتائے کہ وہ
 کہاں ہیں تو تیری جان بچ سکتی ہے۔“

”بہت اچھا، میں خواجہ نصر الدین کو تیرے پاس لاؤنگی۔“

”تو ان کو لائے گی؟“ رمال نے خوشی سے چونک کر کہا۔ ”کب؟“

”میں ان کو ابھی ابھی لا سکتی ہوں۔ وہ بہت قریب ہی ہیں۔“

”کہاں ہیں وہ؟“

”یہیں، بہت قریب۔“

رمال کی آنکھوں میں حریصانہ چمک پیدا ہوگئی۔

”لیکن کہاں ہیں وہ؟ میں ان کو نہیں دیکھتا۔“

”اور تم رمال بنے ہو! اتنا بھی نہیں جان سکتے؟ یہ رہے وہ!“

تیزی کے ساتھ عورت نے اپنا نقاب اٹھا دیا۔ خواجہ نصر الدین کا چہرہ دیکھ کر رمال پیچھے ہٹ گیا۔
 ”یہ رہے وہ!“ خواجہ نصر الدین نے دھرایا۔ ”تم مجھے سے کیا مشورہ کرنا چاہتے تھے؟ تم جھوٹے ہو،
 تم رمال نہیں بلکہ امیر کے جاسوس ہو! مسلمانو، اس پر مت اعتبار کرو! یہ تم کو دھوکہ دے رہا ہے! وہ یہاں
 بیٹھا خواجہ نصر الدین کا پتہ لگانے کی کوشش کر رہا ہے!“
 جاسوس نے ادھر ادھر نگاہ دوڑائی لیکن کوئی سپاہی نہ تھا۔ ناامیدی سے تقریباً روتے ہوئے اس نے
 خواجہ نصر الدین کو جاتے دیکھا۔ غصے سے بھرے مجمع نے اس کو چاروں طرف سے گھیر لیا۔
 ”امیر کا جاسوس، پاجی کتا!“ چاروں طرف سے آوازیں آنے لگیں۔
 قائلین لپٹتے ہوئے رمال کے ہاتھ کانپ رہے تھے۔ پھر وہ محل کی طرف بکھٹ بھاگا۔

23

گندے، میلے، بدبودار اور دھوئیں سے بھرے ہوئے پہرے داروں کے کمرے میں سپاہی ایک
 پرانے مندے پر جو چیلڑوں سے بھرا تھا بیٹھے اپنا بدن کھجار رہے تھے اور خواجہ نصر الدین کو پکڑنے کے
 منصوبے بنا رہے تھے۔
 ”تین ہزار تانگے“ وہ بولے ”سو چوتو، تین ہزار تانگے اور جاسوسوں کے داروغہ منصب!“
 ”کوئی نہ کوئی تو خوش قسمت ہوگا ہی!“
 ”کاشکہ میں وہ خوش قسمت ہوتا!“ ایک موٹے کاہل سپاہی نے جو سب سے احمق تھا آہ بھر کر
 کہا۔ وہ ابھی تک اس لئے برخواست نہیں کیا گیا تھا کہ وہ کچا انڈا ابل چھلکا توڑے مسلم نگل جانے کا آرٹ
 جانتا تھا۔ وہ کبھی کبھی امیر کا دل امیر کا دل اس کرتب سے بہلاتا تھا اور اس سے کچھ انعام حاصل کر لیتا تھا
 حالانکہ بعد کو اسے سخت درد کی اذیت برداشت کرنی پڑتی تھی۔
 چیچک رو جاسوس پہرے داروں کے کمرے میں بالکل بگولے کی طرح داخل ہوا:
 ”وہ یہاں ہے! خواجہ نصر الدین بازار میں ہے! وہ عورت کے بھیس میں ہے!“
 سپاہی اپنے اسلحہ اٹھا کر پھاٹک کی طرف بھاگے۔
 چیچک رو جاسوس بھی ان کے پیچھے پیچھے چیختا ہوا بھاگا:

”انعام میرا ہے! سنتے ہونا! میں نے اس کو پہلے دیکھا! انعام میرا ہے!“
 پہرے داروں کو دیکھ کر لوگ جلدی ادھر ادھر بھاگنے لگے اور بھگدڑ کی وجہ سے بازار میں ہلچل مچ گئی۔ سپاہی مجمع کے اندر گھس گئے۔ ان میں سے ایک بید ہڑک سپاہی نے ایک عورت کو پکڑ کر اس کا نقاب چاک کر دیا۔ وہ سارے مجمع کے سامنے بے نقاب ہو گئی۔

عورت نے زور کی چیخ ماری۔ دوسری سمت سے ایک اور چیخ گونجی۔ پھر تیسری عورت سپاہیوں کے پنچے سے نکلنے کی کوشش کرتی ہوئی چیخی۔ اب چوتھی اور پانچویں... سارا بازار عورتوں کی چیخوں، آہ بکا اور سسکیوں سے گونج اٹھا۔

متحیر مجمع پر جمود طاری تھا۔ بخارا میں تو ایسا نراج کبھی نہیں دیکھا گیا تھا۔ بعض کے چہرے زرد اور بعض کے سرخ پڑ گئے۔ ہر دل بے چین ہو گیا۔ سپاہی اپنا کام کرتے رہے۔ وہ عورتوں کو پکڑتے تھے، ان کو ادھر ادھر کھینچتے تھے، ان کو مارتے پٹیتے تھے اور ان کے کپڑے پھاڑ رہے تھے۔
 ”مدد! مدد!“ عورتیں چلا رہی تھیں۔

یوسف لوہار کی آواز مجمع کے اوپر زور سے گونجی اور چھا گئی:
 ”مسلمانو! تم کیوں بچکتے ہو؟ کیا یہ کم ہے کہ سپاہی ہم کو لوٹتے ہیں؟ اس پر وہ دن دو پہر ہماری عورتوں کی بے عزتی کرتے ہیں!“
 ”مدد! مدد!“ عورتیں چلا رہی تھیں۔

مجمع غصے سے گر جگر آگے بڑھا۔ ایک سٹے نے اپنی بیوی کی آواز پہچان لی اور اس کو چھڑانے کے لئے لپکا۔ سپاہیوں نے اسے الگ ڈھکیل دیا لیکن دو جولا ہوں اور تین ٹھٹھروں نے اس کی مدد کی اور سپاہیوں کو پیچھے ڈھکیلا۔ اب لڑائی شروع ہو گئی۔

رفتہ رفتہ ہر ایک اس لڑائی میں شامل ہوا گیا۔ سپاہیوں نے اپنی تلواریں کھینچ لیں۔ ہر طرف سے ان پر برتن، کشتیاں، صراحیاں، کیتلیاں، نعلیں اور لکڑی کے تختے برسنے لگے۔ ان کو نچنے کا موقع ہی نہیں مل رہا تھا۔ سارے بازار میں لڑائی پھیل گئی۔

اس دوران میں امیر اپنے محل میں آرام سے اُدگھ رہا تھا۔ اچانک وہ اچھلا اور بھاگ کر کھڑکی کے پاس گیا۔ اس کو کھولا اور پھر دہشت کی حالت میں یک دم بند کر دیا۔

بختیار دوڑتا ہوا آیا۔ وہ زرد تھا اور کانپ رہا تھا۔

”کیا ہوا؟“ امیر نے پوچھا۔ ”کیا ہو رہا ہے؟ تو پتہ کہاں ہیں؟ ارسلان بیگ کہاں ہے؟“

ارسلان بیگ دوڑتا ہوا آیا اور منہ کے بل گر پڑا:

”آقا میرا سر قلم کرنے کا حکم دیجئے!“

”یہ کیا ہے؟ کیا معاملہ ہے؟“

ارسلان بیگ نے پڑے پڑے جواب دیا:

”آقا آفتاب جہاں اور...“

”بند کر!“ امیر نے بے تاب ہو کر غصے میں پیر پٹکے۔ ”یہ سب بعد کو کہہ لینا! کیا ہو رہا ہے؟“

”خواجه نصر الدین... اس نے عورت کا بھیس بدلا۔ یہ سب اسی کا قصور ہے، یہ سب خواجه نصر الدین کا کیا دھرا ہے! میرا سر قلم کرنے کا حکم دیجئے!“

لیکن امیر کو دوسری فکر پڑی تھی۔

24

آج کی ہر گھڑی خواجه نصر الدین کے لئے بیش قیمت تھی۔ اس لئے انہوں نے بازار میں آوارہ گردی نہیں کی۔ لیکن ایک سپاہی کا جڑ اور دوسرے کے دانت توڑ کر اور تیسرے کی ناک چپٹی کر کے وہ صحیح سلامت اپنے دوست علی کے چاء خانے لوٹ آئے۔ یہاں انہوں نے زنانی پوشاک اتار دی اور رنگین عمامہ اور مصنوعی داڑھی لگالی۔ اس طرح بھیس بدل کر وہ ایسی جگہ بیٹھ گئے جہاں سے وہ ساری لڑائی کا مشاہدہ کر سکیں۔

مجمع میں گھرے ہوئے سپاہی اپنے کو پوری طاقت کے ساتھ بچارہے تھے۔ خواجه نصر الدین کے بالکل پاس چائے خانے کے برابر ایک کشمکش شروع ہو گئی۔ ان سے کسی طرح ضبط نہیں ہوا اور انہوں نے اپنی چاء دانی سپاہیوں پر خالی کر دی اور یہ اس مہارت سے کیا کہ انڈے گٹ کر جانے والے موٹے اور کاہل سپاہی کی گردن پر گرم پانی دوڑ گیا۔ وہ چلا کر زمین پر چت گر پڑا اور اپنے ہاتھ پیر ہوا میں پھینکنے لگا۔ اس پر نگاہ ڈالے بغیر خواجه نصر الدین پھر اپنے خیالات میں ڈوب گئے۔ اچانک انہوں نے کسی بڑھے

کی کا پتی ہوئی چیخ کی آواز سنی:

”مجھے راستہ دو، راستہ دو، خدا کے واسطے! یہاں کیا ہو رہا ہے؟“

چائے خانے سے ذرا دور پر جہاں زوروں کی گتھم گتھا ہو رہی تھی بیچوں بیچ میں ایک سفید ریش، عقاب جیسی ناک والا بڈھا اونٹ پر بیٹھا تھا۔ دیکھنے میں وہ عرب معلوم ہوتا تھا۔ اپنے عمامے کے سرے کے بیچ کی وجہ سے وہ صاحب علم و فضل معلوم ہوتا تھا۔ وہ انتہائی خوف کی حالت میں اونٹ کے کوبان سے لپٹا ہوا تھا اور اس کے چاروں طرف لڑائی ہو رہی تھی۔ کوئی اس کا پیر پکڑ کر اونٹ سے کھینچنے کی کوشش کر رہا تھا اور بڈھا بچنے کے لئے بے تحاشا جدوجہد کر رہا تھا۔ غل غپاڑے اور چیخوں کی گونج کانوں کو بہرہ کئے دے رہی تھی۔

پناہ پانے کی انتہائی کوشش میں بڈھا کسی نہ کسی طرح چائے خانے تک پہنچ گیا۔ بار بار چونک کر اور گھوم گھوم کر دیکھتے ہوئے اس نے خواجہ نصر الدین کے گدھے کے برابر اپنا اونٹ باندھا اور برآمدے پر چڑھ آیا۔

”خدا کی قسم! تمہارے شہر میں کیا ہو رہا ہے؟“

”بازار ہے،“ خواجہ نصر الدین نے مختصر سا جواب دے دیا۔

”کیا بخارا میں ہمیشہ ایسے ہی بازار ہوتے ہیں؟ بھلا میں ایسے مجمع میں کبھی محل تک پہنچ سکوں گا؟“

”محل“ کا لفظ سنتے ہی خواجہ نصر الدین تاڑ گئے کہ بڈھے سے یہ ملاقات وہ موقع فراہم کرتی ہے

جس کے وہ منتظر تھے اور وہ اب امیر کے حرم تک پہنچ کر گل جان کورہا کر سکیں گے۔

لیکن سبھی جانتے ہیں کہ جلدی کا کام شیطان کا ہوتا ہے۔ دانائے روزگار شیخ سعدی شیرازی کہہ گئے

ہیں ”دیر آید درست آید“ اس لئے خواجہ نصر الدین نے بے صبری سے کام نہیں لیا۔

بڈھا کراہ کراہ کر آ رہا ہے بھر رہا تھا:

”اللہ اکبر! اے مومنوں کے محافظ! میں محل تک کیسے پہنچوں؟“

”یہاں کل تک انتظار کیجئے،“ خواجہ نصر الدین نے جواب دیا۔

”میں انتظار نہیں کر سکتا،“ بڈھے نے زور سے کہا۔ ”محل میں میرا انتظار ہو رہا ہے۔“

خواجہ نصر الدین نے تہقہ لگایا:

”محترم، سفید ریش بزرگ! میں آپ کا پیشہ اور کام تو نہیں جانتا ہوں لیکن کیا آپ کو قطعی یقین ہے کہ محل میں لوگ آپ کے بغیر کل تک کام نہیں چلا سکتے؟ بخارا میں بڑے بڑے حکما و عقلا ہفتوں تک محل میں باریابی کا انتظار کرتے ہیں۔ آپ کو آخرا سے مستثنیٰ کیوں کیا جائے گا؟“

”اچھا تو سن لو، بڑھے نے خواجہ نصر الدین کی بات کا نابرا مان کر غرور سے کہا ”میں مشہور عاقل نجومی اور حکیم ہوں۔ میں امیر کی دعوت پر بغداد سے آیا ہوں تاکہ ان کی ملازمت میں رہ کر امور ریاست میں ان کی مدد کروں۔“

”اوہ!“ خواجہ نصر الدین نے ادب سے جھک کر کہا۔ ”خوش آمدید، شیخ دانا! میں بغداد چاچکا ہواں اور میں اس شہر کے عقلا سے واقف ہوں۔ اپنا نام بتائیے!“

”اگر تم بغداد چاچکے ہو تو تم نے ان خدمات کا ذکر ضرور سنا ہوگا جو میں نے خلیفہ کے لئے کی ہیں۔ میں نے ان کے پیارے بیٹے کی جان بچائی جس کا اعلان سارے ملک میں کیا گیا۔ میرا نام مولانا حسین ہے۔“

”مولانا حسین!“ خواجہ نصر الدین نے حیرت سے کہا ”کیا یہ ممکن ہے کہ آپ بذات خود مولانا حسین ہوں؟“

بوڑھا یہ دیکھ کر اطمینان سے مسکرایا کہ اس کی شہرت اپنے شہر بغداد سے باہر نکل کر اتنی پھیل چکی ہے۔

”تمہیں حیرت کیوں ہوئی؟“ اس نے کہا۔ ”ہاں، میں بذات خود مولانا حسین ہوں، وہ دانا جس کا عقل و دانش میں، ستارہ شناسی میں اور مسیحا میں کوئی جواب نہیں۔ لیکن مجھ میں غرور و فخر نہیں ہے۔ دیکھو نا میں تم جیسے معمولی آدمی سے کس سادگی کے ساتھ باتیں کر رہا ہوں۔“

بڑھے نے ایک تکیہ کی طرف اپنا ہاتھ بڑھایا اور اس کی ٹیک لے لی۔ وہ اپنی عقل و دانش کا تفصیلی حال بتا کر اپنے ہم نشین کو نوازا ناچا ہتا تھا۔ اس کو امید تھی کہ وہ بڑے فخر کے ساتھ دوسرے لوگوں سے مشہور دانا مولانا حسین سے ملاقات کے بارے میں تفصیل سے بتائے گا، اس کی دانائی کے گن گائے گا اور سننے والوں کے دل میں دانا کا احترام بڑھانے کے لئے اس میں مبالغہ بھی کرے گا اور اس طرح اپنے لئے بھی عزت کمائے گا۔ کیونکہ وہ لوگ یہی رویہ اختیار کرتے ہیں جن پر بڑے لوگ عنایات کرتے ہیں۔

”اس طرح یہ عام لوگوں میں میری شہرت کو بڑھانے کا جن کو حقیر نہ سمجھنا چائے“ مولانا حسین نے سوچا ”عوام کی باتیں جاسوسوں اور خبر رسالوں کے ذریعہ امیر کے کانوں تک پہنچیں گی اور میری دانائی کی تصدیق کریں گی۔ کسی بات کی باہر سے تصدیق بلاشبہ بہترین تصدیق ہے۔ اس طرح آخر میں مجھے ہی فائدہ ہوگا۔“

اپنے ہم نشین پر رعب جمانے کے لئے دانانے اس کوتاروں کے جھرمٹوں اور ان کے درمیان روابط کے بارے میں بتانا شروع کر دیا اور بہت سے پرانے دانائوں کے حوالے بھی دئے۔ خواجہ نصر الدین اس کی باتیں بڑے غور سے سنتے رہے اور یہ کوشش کی کہ ان کے ذہن میں سب محفوظ ہو جائیں۔

”نہیں!“ آخر میں انہوں نے کہا۔ ”ابھی تک مجھے یقین نہیں آتا! کیا آپ واقعی مولانا حسین ہیں؟“

”واقعی!“ بڑھے نے چلا کر کہا۔ ”اس میں کیا عجیب بات ہے؟“ خواجہ نصر الدین پیچھے ہٹ گئے جیسے وہ ڈر رہے ہوں۔ پھر انہوں نے خوف و ہراس کی آواز میں کہا ”بدقسمت انسان! آپ تباہ ہو گئے!“

بوڑھے کا گلارندھ گیا اور اس کے ہاتھ سے چاء کا گلاس چھٹ پڑا اس کا سارا گھمنڈ اور اہمیت غائب ہو گئی۔

”کیسے؟ کیوں؟ کیا بات ہے؟“ اس نے پریشان ہو کر پوچھا۔ ”آپ نہیں جانتے کہ سب ہنگامہ آپ کی وجہ سے ہے؟“ خواجہ نصر الدین نے بازار کی طرف اشارہ کر کے کہا جہاں ابھی لڑائی بالکل ختم نہیں ہوئی تھی۔ ”امیر کے کانوں تک یہ بات پہنچی ہے کہ بغداد چھوڑتے وقت آپ نے علانیہ فرمایا کہ آپ امیر کے حرم میں دخل حاصل کریں گے اور ان کے بیویوں کو ورغلائیں گے۔ ہائے افسوس، مولانا حسین۔“

بڑھے کا منہ کھلا رہ گیا، اس کی آنکھیں پتھر اگئیں اور خوف سے ہچکیاں لینے لگا۔ ”میں؟“ وہ ہکلا رہا تھا ”میں... حرم میں؟..“

”آپ نے تخت خداوندی کی قسم کھا کر کہا کہ آپ یہی کریں گے۔ نقیبوں نے آج اسی طرح اعلان

کیا اور امیر نے حکم دیا ہے کہ شہر میں قدم رکھتے ہی آپ کو پکڑ لیا جائے اور اسی جگہ گردن مار دی جائے۔“
 دانانے ہراساں ہو کر ایک آہ سرد بھری۔ اس کی سمجھ میں نہیں آ رہا تھا کہ اس کے کس دشمن نے اس پر
 یہ بلانا زل کی ہے اس کو اس بات کی سچائی پر ذرا بھی شبہ نہیں ہوا۔ درباری سازشوں کے دوران اس نے خود
 متعدد بار اپنے دشمنوں کو اسی طرح تباہ کیا تھا اور ان کے سر بانسوں پر چڑھے دیکھ کر اس کا دل ٹھنڈا ہوا تھا۔
 ”تو آج“ خواجہ نصر الدین نے اپنے بات جاری رکھی ”جاسوسوں نے امیر کو خبر پہنچائی کہ آپ
 آگئے ہیں۔ انہوں نے آپ کی گرفتاری کا حکم دے دیا اور سپاہی آپ کو جلدی جلدی تلاش کرنے لگے۔
 انہوں نے سب دوکانوں کو چھان مارا۔ کاروبار رک گیا اور امن وامان نہیں رہا۔ غلطی سے سپاہیوں نے
 ایک آدمی کو پکڑ لیا جو آپ کا ہم شبیہ تھا اور عجلت میں انہوں نے اس کا سر قلم کر دیا۔ اتفاق سے وہ ایک ملا تھا
 جو اپنے زہد و اتقا کے لئے مشہور تھا۔ اس کی مسجد کے لوگ بگڑ کھڑے ہوئے۔ دیکھتے یہ سب کیا ہو رہا ہے
 اور محض آپ کی وجہ سے۔“

”ہائے کیسا بد قسمت ہوں میں“ دانانے خوف و ہراس سے کہا۔ وہ پریشان ہو کر بر بڑاتا، کراہتا اور
 فریاد کرتا رہا۔ اس طرح خواجہ نصر الدین یقین ہو گیا کہ ان کی چال کامیاب ہوگئی۔
 اس دوران میں لڑائی محل کے پھانکوں کی طرف منتقل ہوگئی تھی جدھر بری طرح پٹے ہوئے سپاہی
 بھاگ رہے تھے۔ اس دوران میں وہ اپنے ہتھیار بھی کھو بیٹھے تھے۔ بازار میں اب بھی ہل چل اور ہنگامہ تھا
 لیکن سکون ہوتا جا رہا تھا۔

”مجھے بغداد واپس چاہئے!“ بڈھے نے گریہ وزاری کرتے ہوئے کہا۔ ”مجھے بغداد واپس جانا
 چاہئے!“

”آپ کو شہر کے پھانک پر پکڑ لیا جائے گا“ خواجہ نصر الدین نے جھٹ سے جواب دیا۔
 ”ہائے میری قسمت! ہائے مصیبت! خدا یا میں معصوم ہوں! میں ایسا تو ہین آمیز اور ناپاک اعلان
 کبھی نہیں کیا۔ میرے دشمنوں نے امیر سے یہ تہمت تراشی کی ہے۔ ارے مہربان مومن، میری مدد کرو!“
 خواجہ نصر الدین تو اسی بات کے منتظر ہی تھے کیونکہ وہ خود مدد کی پیش کش کر کے دانانے کو شبہ کرنے کی
 گنجائش نہیں دینا چاہتے تھے۔

”آپ کی مدد کروں؟“ انہوں نے کہا۔ ”میں آپ کی مدد کیسے کر سکتا ہوں؟ اپنے آقا کے وفادار اور

مخلص خادم کی حیثیت سے تو مجھے آپ کو بلاتا خیر سپاہیوں کے حوالے کو دینا چاہئے تاکہ مجھے پر سازش کا الزام نہ عائد کیا جاسکے۔“

ہچکیاں لیتے اور کانپتے ہوئے دانانے التجا آمیز نظروں سے خواجہ نصر الدین کو دیکھا۔
 ”پھر بھی آپ کہتے ہیں کہ آپ بے گناہ ہیں اور لوگوں نے آپ کے خلاف تہمت تراشی کی ہے۔
 میں تو آپ کی بات کا یقین کرنے کے لئے تیار ہوں،“ خواجہ نے اس کو یقین دلایا ”کیونکہ اس بزرگی کی عمر
 میں بھلا آپ کا حرم میں کیا کام۔“

”بالکل ٹھیک کہتے ہو!“ بڈھے نے کہا۔ ”لیکن میرے لئے نجات کا راستہ کیا ہے؟“
 ”ایک راستہ ہے“ خواجہ نصر الدین نے جواب دیا۔ وہ بڈھے کو کچھلی والی اندھیری کوٹھری میں لے
 گئے اور وہاں انہوں نے اس کو عورت کے کپڑوں کی پوٹلی دی۔ ”میں نے آج یہ اپنی بیوی کے لئے خریدے
 تھے۔ اگر آپ چاہیں تو آپ اس کا تبادلہ اپنے عمامے اور عبا سے کر لیں۔ عورت کی نقاب میں آپ
 جاسوسوں اور سپاہیوں سے محفوظ رہیں گے۔“

بڑی خوشی اور شکرے کے ساتھ بڈھے نے کپڑے لے کر پہن لئے خواجہ نصر الدین نے اس کی
 سفید عبا پہنی، اس کا طرح دار عمامہ سر پر رکھا اور چوڑا ستاروں والا پیکا باندھا۔ پھر انہوں نے بڈھے کو
 اپنے اونٹ پر چرھنے میں مدد دی۔

”خدا آپ کی حفاظت کرے، اے دانانے روزگار! دیکھئے عورتوں کی طرح ذرا باریک آواز میں
 بولنا نہ بھولنے گا۔“

بڈھا اپنی سواری پر بگٹٹ بھاگا۔

خواجہ نصر الدین کی آنکھیں چمک اٹھیں۔ محل کا راستہ کھلا ہوا تھا۔

یہ اطمینان کرنے کے بعد کہ بازار میں جھگڑا ختم ہو رہا ہے تقدس مآب امیر نے فیصلہ کیا کہ وہ دربار
 خاص میں درباریوں کے پاس جائے گا۔ اس نے یہ دکھانے کی کوشش کی کہ وہ پرسکون ہے لیکن اس کو کچھ
 تکلیف ضرور ہے۔ وہ نہیں چاہتا تھا کہ کوئی درباری یہ سوچنے تک کی جرأت کر سکے کہ اس کے شاہانہ دل
 میں خوف نے جگہ پائی ہے۔

امیر جب وہاں پہنچا تو درباری خاموش رہے کیونکہ ان کو یہ ڈر تھا کہ کہیں ان کی آنکھیں اور چہرے

اس بات کی غمازی نہ کر دیں کہ وہ امیر کے صحیح جذبات سے بخوبی واقف ہیں۔
 امیر اور درباری دونوں خاموش تھے۔ آخر کار یہ خوفناک سکوت امیر نے یہ کہہ کر توڑا:
 ”تم ہم سے کیا کہنا چاہتے ہو؟ تمہارا کیا مشورہ ہے؟ یہ سوال ہم تو سے پہلی بار نہیں پوچھ رہے
 ہیں!“

سب چپکے سے جھکائے سناٹے میں کھڑے رہے۔ اچانک امیر کا چہرہ غصے سے بگڑ گیا۔ نہ جانے
 کتنی خوشامدی زبانیں ہمیشہ کے لئے بند کر دی جاتیں جو موت کی اذیت سے اس طرح خون سے عاری
 ہونٹوں سے باہر لٹک پڑتیں جیسے وہ زندہ لوگوں کو ان کی دولت ناپائندار، اپنی پرغرور اور بیگار تمناؤں،
 کوششوں اور امیدوں کی یاد دلا رہی ہوں۔

لیکن سرشانون پر برقرار رہے، زبانیں فرالبد یہ خوشامدہ کے لئے تیز رہیں کیونکہ اسی وقت داروغہ
 محل نے آکر اعلان کیا:

”خدا مرکز جہاں کو سلامت رکھے! محل کے پھانک پر ایک اجنبی کھڑا ہے اور اپنا نام بغداد کا دانا
 مولانا حسین بتا رہا ہے۔ وہ کہتا ہے کہ وہ بہت ضروری کام سے آیا ہے اور اسے فوراً جہاں پناہ کے حضور میں
 حاضر ہونا چاہئے۔“

”مولانا حسین!“ امیر نے اشتیاق سے کہا۔ ”اس کو آنے دو! اس کو یہاں لے آؤ!“
 دانا اندر آیا نہیں بلکہ بھاگ کر اندر گھسا حتیٰ کہ جلدی میں اپنے گرد آلود سلیمپر بھی اتارنا بھول گیا۔
 تخت کے سامنے منہ کے بل گر گیا:

”مشہور اور پر عظمت امیر کو، سارے جہاں کے آفتاب و ماہتاب کو، دنیا کے لئے رحیم و قہار کو میرا
 سلام! میں دن رات منزلیں طے کرتا ہوا آیا ہوں تاکہ امیر کو ایک ہولناک خطرے سے آگاہ کر سکوں۔
 امیر بتائیں کہ کیا آج وہ کسی عورت کے پاس گئے؟ امیر، میرے آقا، اس خادم کی بات کا جواب دیجئے....
 میں آپ سے التجا کرتا ہوں!..“

”عورت؟“ امیر نے متحیر ہو کر دہرایا ”آج؟.. نہیں۔ ہمارا ارادہ تھا لیکن ابھی تک ہم نے ایسا کیا
 نہیں ہے۔“

دانا اٹھ کر کھڑا ہو گیا۔ اس کا چہرہ زرد تھا اس نے انتہائی ہیجان کی حالت میں امیر کے جواب کا

انتظار کیا تھا۔ اس کے ہونٹوں سے ایک طویل اور گہری آہ نکلی۔ رفتہ رفتہ اس کے گالوں کا رنگ واپس آیا۔
 ”الحمد للہ“ اس نے زور سے کہا ”اللہ نے عقل اور رحمت کی روشنی کو گل ہونے سے بچالیا۔ اے
 امیر! رات کو ستارے اور سیارے ایسے برجوں میں تھے جو حضور کے بے حد خلاف پڑتے ہیں۔ اور میں
 نے، اس ناچیز نے جو امیر کے پیروں کی گرد کو بھی بوسہ دینے کے قابل نہیں ہے مشاہدہ کر کے سیاروں کے
 مقام کا حساب لگایا۔ میں جانتا ہوں کہ جب تک وہ پھر سازگار اور نیک فال کے مقامات تک نہ پہنچ جائیں
 امیر کو کوئی عورت چھونا نہ چاہئے، نہیں تو ان کی تباہی لازمی ہے۔“

”رکو، مولانا حسین“ امیر نے بیچ میں کہا ”تم ایسی باتیں کر رہے ہو جس سمجھ میں نہیں آتیں۔۔۔“
 ”الحمد للہ، کہ میں وقت پر پہنچا، دانا کہتا رہا (جو حقیقت میں خواجہ نصر الدین تھے) ”میں اپنی
 آخری سانس تک اس بات پر فخر کروں گا کہ میں نے امیر کو آج عورت چھونے سے روک دیا۔ اس طرح
 میں نے دنیا کو ایک زبردست غم سے بچالیا۔“

اس نے یہ بات اس قدر مسرت اور خلوص سے کہی کہ امیر کو اس پر یقین ہی کرنا پڑا۔
 ”جب مجھ کو جو ایک حقیر چیونٹی کے مانند ہے اعلیٰ حضرت نے سرفراز کیا، مجھ ناچیز کو یاد کیا اور مجھے
 بخارا آ کر امیر کی خدمت میں رہنے کا فرمان ملا تو ایسا معلوم ہوا جیسے میں بے مثال مسرت کے سمندر میں
 غوطہ زن ہوں۔ یہ کہنے کی ضرورت نہیں کہ میں فوراً حکم بجالایا اور سفر کے لئے چل پڑا۔
 ”لیکن پہلے میں نے چند دن امیر کا زائچہ کھینچنے میں گزارے۔ پھر میں نے فوراً ان کی خدمت اس
 طرح شروع کی کہ ان کی قسمت کے سیاروں اور ستاروں کا مطالعہ شروع کر دیا۔ کل رات آسمان دیکھنے پر
 معلوم ہوا کہ ستارے اور سیارے دونوں امیر کے لئے بری طرح خطرناک ہو رہے ہیں۔ ستارہ الشعلة جو
 ضرب کی علامت ہے ستارہ القلب کی طرف جو دل کی علامت ہے خراب رخ رکھتا تھا۔ اس کے علاوہ میں
 تین اور ستارے الغفر جو عورت کی نقاب کی علامت ہے، دو ستارے الاکلیل جو تاج کی علامت ہیں اور دو
 ستارے السرطان دیکھے جو سینگوں کی علامت ہیں۔

”یہ سب منگل کو تھا جو سیارہ مریخ کا دن ہے اور یہ دن جمعرات کے برخلاف، بڑے آدمیوں کی
 موت کی طرف اشارہ کرتا ہے اور امیروں کے لئے انتہائی مضرت رساں ہے۔ ان تمام علامتوں کو دیکھ کر
 اس ناچیز نے جانا کہ موت کی ضرب کسی صاحب تاج کے دل پر پڑنے والی ہے اگر اس نے عورت کی

نقاب کو چھوا۔ اسی لئے میں انتہائی تعجب کے ساتھ صاحب تاج کو آگاہ کرنے کے لئے آیا۔ میں نے دن رات سفر کیا۔ دو اونٹ مر گئے اور میں بخارا میں پیدل داخل ہوا۔“

”اے خدائے برتر!“ امیر نے بے حد متاثر ہو کر کہا۔ ”کیا یہ ممکن ہے کہ ہم کو ایسا خطرہ درپیش ہو؟ کیا تم کو قطعی یقین ہے کہ تم غلطی نہیں کر رہے ہو، مولانا حسین؟“

”غلطی؟ میں؟“ دانانے زور سے کہا۔ ”اے امیر، بغداد سے بخارا تک دانائی، علم نجوم اور دست شفا میں میرا کوئی جواب نہیں ہے۔ میں غلطی نہیں کر سکتا۔ آقا، آفتاب جہاں، امیر اعظم آپ اپنے حکما سے پوچھئے کہ میں نے ستاروں کے صحیح نام بتائے ہیں یا نہیں۔ اور زائچے میں ان کو ٹھیک مقام دئے ہیں یا نہیں؟“

امیر کا اشارہ پر کڑی گھی گردن والا دانانے آگے بڑھا۔

”مولانا حسین، دانائی میں میرے بے نظیر ہم عصر نے ستاروں کے صحیح نام بتائے ہیں جن سے ان کے علم و فضل کا پتہ چلتا ہے جس پر کسی کو شک نہیں ہو سکتا، لیکن، دانانے اپنی بات ایسے لہجے میں جاری رکھی جو خواجہ نصر الدین کو کینہ آمیز معلوم ہوتا تھا ”مولانا حسین نے امیر کو چاند کا سولھواں برج اور وہ جھرمٹ نہیں بتایا جس میں یہ برج پیدا ہوتا ہے کیونکہ اس اس نشان دہی کے بغیر یہ دعویٰ بے بنیاد ہوگا کہ منگل جو سیارہ مریخ کا دن ہے قطعی طور پر بڑے آدمیوں کی موت کی نشانی کا دن ہے جن میں تاجدار بھی شامل ہیں کیونکہ مریخ قیام ایک جھرمٹ میں کرتا ہے، اس کا عروج دوسرے میں اور زوال تیسرے میں ہوتا ہے اور چوتھے جھرمٹ میں وہ غروب ہو جاتا ہے۔ ان کے مطابق سیارہ مریخ کی چار مختلف علامتیں ہیں نہ کہ صرف ایک جیسا کہ انتہائی لائق اور دانانے مولانا حسین نے کہا ہے۔“

دانانے چالاکی سے مسکراتا ہوا خاموش ہو گیا۔ درباری ایک دوسرے سے اس بات پر خوش ہو کر کھسر پھسر کرنے لگے۔ ان کا خیال تھا کہ نو وارد گھبرا گیا ہے۔ اپنی آمدنیوں اور اعلیٰ عہدوں کی حفاظت کے لئے وہ باہر کے تمام آدمیوں کو دور ہی رکھنے کی کوشش کرتے تھے اور ہر نو وارد کو خطرناک حریف سمجھتے تھے۔

لیکن جب خواجہ نصر الدین کوئی بات اٹھاتے تھے تو پھر ہار نہیں مانتے تھے۔ اس کے علاوہ انہوں نے دانانے، درباریوں اور خود امیر کو بھانپ لیا تھا۔ انہوں نے ذرا بھی گھبرائے بغیر بڑے سر پرستانہ انداز میں جواب دیا:

”شاید میرے دانش مند اور لائق ہم عصر مجھ سے علم کی اور کسی شاخ میں بالاتا ہوں لیکن جہاں تک ستاروں کا تعلق ہے ان کے الفاظ ابن بجاع کی تعلیم سے قطعی لاطعی کا اظہار کرتے ہیں جو دانائے روزگار تھا اور جس نے اس بات کی تصدیق کی ہے کہ سیارہ مرتخ کا قیام جھرمٹ حمل و عقرب میں، اس کا عروج جھرمٹ جدی میں، زوال جھرمٹ سرطان میں اور غروب جھرمٹ میزان میں ہوتا، بہر حال یہ صرف منگل کی خصوصیت ہے جس پر سیارہ مرتخ اثر انداز ہوتا ہے جو تاجداروں کے لئے مہلک ہے۔“

یہ جواب دیتے ہوئے خواجہ نصر الدین ذرا بھی نہیں ڈرے کہ ان پر جاہل ہونے کا الزام لگایا جائے گا کیونکہ وہ اچھی طرح جانتے تھے کہ ایسے مباحثوں میں اسی کی جیت ہوتی ہے جو سب سے زیادہ چرب زبان ہوتا ہے اور اس میں ان کا مقابلہ شاید ہی کوئی کر سکتا ہو۔

وہ اب دانا کے اعتراضات کا اعتراض کرنے اور مناسب جواب دینے کے لئے تیار کھڑے تھے لیکن دانائے معطلے کو نہیں اٹھایا اور خاموش رہا۔ اس کی یہ جرأت نہیں ہوئی کہ وہ بحث کو زیادہ طول دے حالانکہ اس کو کافی شک تھا کہ خواجہ نصر الدین جاہل اور دھوکے باز ہیں لیکن اس کو اپنی جہالت کا خود کافی علم تھا۔ اس لئے اس نے نو وارد کو گھبرانے کی جو کوشش کی تھی اس کا اثر الٹا ہوا اور درباریوں نے اسے خاموش کر دیا۔ اس نے آنکھوں سے اشارہ کیا کہ حریف سے کھلم کھلا مقابلہ کرنا خطرناک ہے۔

یہ اشارے کنائے خواجہ نصر الدین نے بھی دیکھ لئے اور دل ہی دل میں کہا:

”ذرا ٹھہرو، بتاؤں گا تمہیں!“

”امیر گہری سوچ میں پڑ گیا۔ ہر ایک ساکت تھا مبادا امیر کے غور و فکر میں خلل انداز نہ ہو۔“

”اگر تم نے تمام ستاروں کا نام و قیام صحیح بتایا ہے، مولانا حسین،“ امیر نے آخر کار کہا ”تو واقعی تمہاری پیش گوئی ٹھیک ہے۔ لیکن ہماری سمجھ میں نہیں آتا کہ دو ستارے السرطان جن کی علامت سیٹگیں ہیں ہمارے زائچے میں کیسے آئے؟ واقعی مولانا حسین، تم عین وقت پر پہنچے کیونکہ آج صبح ہی کو ایک دو شیرہ ہمارے حرم میں لائی گئی ہے اور ہم تیاری کر رہے تھے کہ...“

خواجہ نصر الدین نے بناوٹی دہشت سے اپنے ہاتھ ہلائے۔

”اس کو اپنے دماغ سے نکال دیجئے، امیر محترم، اس کو نکال دیجئے!“ وہ چلائے جیسے یہ بھول گئے ہوں کہ امیر کو براہ راست حاضر کے صیغے سے نہیں مخاطب کرنا چاہئے۔ وہ جانتے تھے کہ اس بے ادبی کو

امیر سے وفاداری اور ان کی جان کی سلامتی کے لئے خوف کا زبردست جذبہ سمجھا جائے گا اور ان کے خلاف نہیں پڑے گا بلکہ اس کے برعکس امیر کے دل میں ان کے خلوص کے لئے زیادہ وقعت پیدا ہوگی۔ انہوں نے ایسے زوردار لہجے میں امیر سے درخواست والتجا کی کہ وہ لڑکی سے اپنے کومس نہ کرے تاکہ اس کو یعنی مولانا حسین کو آنسوؤں کا سیلاب نہ بہانا پڑے اور سیاہ ماتمی لباس نہ پہننا پڑے کہ امیر اس سے بہت متاثر ہوا۔

”مطمئن رہو، مطمئن رہو، مولانا حسین۔ ہم اپنی رعایا کے دشمن تھوڑے ہی ہیں کہ ان کو رنج و غم میں مبتلا ہونے دیں۔ ہم تم سے وعدہ کرتے ہیں کہ ہم اپنی قیمتی جان کی حفاظت کریں گے اور نہ صرف یہ کہ اس لڑکی کے پاس نہیں جائیں گے بلکہ عام طور پر اس وقت تک حرم میں داخل نہ ہوں گے جب تک تم ہمیں یہ نہ بتاؤ گے کہ اب ہمارے ستارے سازگار ہیں۔ یہاں آؤ۔“

یہ کہہ کر امیر نے اپنے حقہ بردار کو اشارہ کیا اور ایک لمبائش کھینچ کر خود اپنے ہاتھ سے حقہ کی طلائی مہنال نو واردانا کی طرف بڑھادی جو اس کے لئے بڑی عزت و عنایت کا باعث تھا۔ گھٹنوں کے بل جھک کر اور نگاہیں زمین کی طرف کر کے دانانے امیر کی عزت افزائی کو قبول کیا اور اس کے بدن میں جھرجھری آگئی۔ حاسد درباریوں کے خیال میں یہ جھرجھری خوشی کی تھی۔

”ہم مولانا حسین ایسے دانانے کے لئے اپنی عنایتوں اور مہربانیوں کا اعلان کرتے ہیں۔“ امیر نے کہا ”اور ان کو اپنی سلطنت کا دانانے اعظم مقرر کرتے ہیں۔ ان کا علم و فضل اور عقل و دانش اور ہمارے ساتھ ان کی زبردست وفاداری ہر ایک کے لئے مثال بنی چاہیں۔“

درباری واقعہ نویس نے، جس کا یہ فرض تھا کہ وہ امیر کے ایک ایک لفظ اور کارروائی کو مدحیہ انداز میں لکھے تاکہ ان کی عظمت آنے والی نسلوں کے لئے قائم رہے (جس کے لئے امیر سب سے زیادہ مشتاق تھا) اپنا قلم چلانا شروع کیا۔

”جہاں تک تمہارا تعلق ہے، امیر نے درباریوں کو مخاطب کرتے ہوئے کہا ”اس کے برعکس، ہم تم پر اپنے عتاب کا اعلان کرتے ہیں کیونکہ خواجہ نصر الدین نے جو کچھ بد مزگی پیدا کر دی ہے اس کے علاوہ تمہارے آقا کی جان تک کا خطرہ تھا پھر تم نے مدد کے لئے ایک انگلی بھی نہ اٹھائی! ان کو دیکھو! مولانا حسین، ان حماقت بھرے چہرے والے گاؤ دیوں کو دیکھو۔ ہیں نایہ بالکل گدھوں کی طرح؟ واقعی کسی

بادشاہ کے بھی ایسے بیوقوف اور لاپرواہ وزیر نہ رہے ہوں گے!“
 ”محترم امیر کا فرمانا بالکل بجا ہے،“ خواجہ نصر الدین ساکت درباریوں کی طرف دیکھ کر اس طرح
 کہا جیسے وہ پہلی چوٹ کے لئے نشانہ لے رہے ہوں۔ ”جہاں تک میں دیکھتا ہوں ان کے چہروں پر
 دانشمندی کی کوئی نشانی نہیں ہے۔“

”بالکل ٹھیک، بالکل ٹھیک“ امیر نے بہت خوش ہو کر تصدیق کی۔ ”بالکل ٹھیک، ان کے چہروں
 پر دانشمندی نہیں ہے، سنتے ہو تم احمق؟“
 ”میں یہ اضافہ کرنا چاہتا ہوں“ خواجہ نصر الدین نے اپنی بات جاری رکھی ”کہ نہ تو ان کے چہروں
 پر نیک صفات اور ایمانداری ہی کی نشانی ہے۔“

”یہ چور ہیں“ امیر نے دلی یقین کے ساتھ کہا ”سب کے سب چور ہیں۔ یہ ہم کو دن رات لوٹتے
 رہتے ہیں۔ ہم کو محل میں ایک ایک چیز کی نگرانی کرنا پڑتی ہے۔ ہر بار جب ہم اپنی املاک کا جائزہ لیتے ہیں
 کوئی نہ کوئی چیز غائب ہوتی ہے۔ ابھی آج صبح ہی ہم اپنا ریشمی پٹکا باغ میں بھول گئے اور آدھ گھنٹے میں وہ
 غائب ہو گیا!.. ان میں سے کوئی اس کو... سمجھے نا، مولانا حسین!..“

جب امیر یہ کہہ رہا تھا تو ٹیڑھی گردن والے دانانے اپنی نگاہ بڑی ریاکاری سے نیچے جھکالی۔ کوئی
 اور وقت ہوتا تو شاید اس طرف توجہ نہ جاتی لیکن اس وقت تو خواجہ نصر الدین بہت چوکے ہو رہے تھے۔
 انہوں نے فوراً بات تاڑ لی۔

بڑے اعتماد کے ساتھ وہ دانانے کے پاس گئے، اپنا ہاتھ اس کی خلعت کے اندر ڈال کر ایک مرصع کار
 ریشمی پٹکا باہر کھینچ لیا۔

”کیا امیر اعظم اس پٹکے کے ضالچ ہونے پر افسوس کر رہے تھے؟“
 حیرت و خوف سے تمام درباری پتھر ہو گئے۔ واقعی نیا دانانہ بہت خطرناک ثابت ہو رہا تھا کیونکہ پہلے
 ہی آدمی کو جس نے اس کی مخالفت کی جرأت کی تھی اس نے بے نقاب کر کے کچل دیا تھا۔ بہت سے
 دانائوں، شاعروں، عمائدین اور وزرا کے دل خوف سے کانپ گئے۔

”خدا کی قسم“ امیر نے زور سے کہا ”یہی میرا پٹکا ہے، واقعی مولانا حسین عقل و دانش میں تمہارا کوئی
 جواب نہیں! آہا!“ اور وہ درباریوں کی طرف مڑا۔ اس کے چہرے پر بڑا اطمینان تھا۔ اس نے کہا ”آہا،

آخر کار رنگے ہاتھوں پکڑے گئے! اب تم ہمارا ایک دھاگا بھی چرانے کی جرأت نہ کرو گے! تمہاری لوٹ مار سے ہم کو کافی نقصان پہنچ چکا ہے! جہاں تک اس کمبخت چور کا تعلق ہے اس کے سر، ٹھڈی اور جسم سے تمام سے تمام بال اکھاڑ لئے جائیں۔ اس کے تلوؤں پر سوزنیں لگائی جائیں اور منہ کی طرف پیٹھ کر کے گدھے پر بنگا بٹھا کر شہر میں گشت کرایا جائے اور اس کو عام طور پر چور مشہر کیا جائے!“

ارسلان بیگ کا اشارہ پاتے ہی جلادوں نے فوراً دانا کو پکڑ لیا، اس کو گھسیٹتے ہوئے باہر لے گئے اور اس پر ٹوٹ پڑے۔ چند لمحوں بعد اس کو پھر کھینچ کر ہال میں بالکل بنگا، بے بال اور انتہائی ناگفتہ بہ حالت میں لایا گیا۔ اب سے پر یہ بات واضح ہو گئی کہ ابھی تک اس کی داڑھی اور زبردست عمامہ اس کی کوتاہی عقل اور حماقت کو چھپائے تھے جو اس کے چہرے مہرے سے نمایاں تھیں اور ایسا ریاکارانہ چہرے والا آدمی سوائے بد معاش اور چور کے کچھ نہیں ہو سکتا۔

”لے جاؤ اس کو“ امیر نے حقارت سے حکم دیا۔

جلاد اس کو گھسیٹ کر لے گئے۔ ذرا دیر بعد ہی کھڑکی سے ڈنڈوں اور لاتوں کی دھمک کے تال پر چیخوں کی آواز آنے لگی۔ آخر میں اس کو ایک گدھے پر بنگا بٹھا دیا گیا، اس کا منہ گدھے کی دم کی طرف کر کے نفیر یوں اور نقاروں کی گونج میں بازار لے جایا گیا۔

امیر بڑی دیر تک نئے دانا سے باتیں کرتا رہا۔ درباری چاروں طرف بے حس و حرکت کھڑے تھے جو ان کے لئے شدید ترین اذیت تھی۔ گرمی بڑھ گئی تھی اور قبا کے اندر ان کی پیٹھوں میں بری طرح کھجلی محسوس ہو رہی تھی۔

وزیر اعظم بختیار جو سب سے زیادہ نئے دانا سے ڈرا ہوا تھا کوئی منصوبہ سوچنے کی کوشش کر رہا تھا جس سے وہ اپنے حریف کو ختم کرنے کے لئے درباریوں کی مدد حاصل کر سکے۔ دوسری طرف درباری متعدد علامتوں سے یہ اندازہ لگا کر کہ اس مقابلے کا نتیجہ کیا ہوگا، یہ سوچ رہے تھے کہ بختیار کے ساتھ ایسے وقت غداری کس طرح کی جائے جو ان کے لئے بہت ہی اچھا ہو اور اس طرح نئے دانا کا اعتماد اور خوشنودی حاصل کی جائے۔

امیر نے خواجہ نصر الدین سے خلیفہ کی خیریت دریافت کی، بغداد کی خبروں اور ان کے سفر کے واقعات کے بارے میں پوچھا جن کا جواب انہوں نے بڑی ہوشیاری سے دیا۔ سب کچھ ٹھیک رہا اور امیر

نے باتوں کے تکان سے تھک کر آرام گاہ ٹھیک ٹھاک کرنے کا حکم دیا ہی تھا کہ اچانک ہنگامہ اور ایک چیخ سنائی دی۔ داروغہ محل تیزی سے دیوان کے اندر داخل ہوا اور اعلان کیا:

”آقائے نامدار کی خدمت میں عرض ہے کہ کافر اور امن شکن خواجہ نصر الدین گرفتار کر لیا گیا ہے اور محل کو لایا گیا ہے!“

ابھی اس نے یہ اعلان کیا ہی تھا کہ اخروٹ کی لکڑی کے نقشیں پھاٹک پٹو پٹ کھل گئے۔ اسلحہ کی فاتحانہ جھنکار ہوئی اور پہرے دار ایک عقاب ناک، سفید داڑھی والی آدمی کو سامنے لائے جو زانے لباس میں تھا۔ انہوں نے تخت کے نیچے قالین پر اس کو ڈھکیل کر گرا دیا۔

خواجہ نصر الدین کے بدن میں کاٹو تو لہو نہیں تھا۔ ہال کی دیواریں ان کی نگاہ کے سامنے ناچ رہی تھیں اور درباریوں کے چہرے سبزی مائل دھند میں چھپے معلوم ہونے لگے....

بغداد کا دانا، اصلی مولانا حسین، اسی پھاٹک پر دھریا گیا جس کے پار وہ نقاب کے اندر سے ہر سمت جانے والی سڑکیں دیکھ سکتا تھا۔ ہر سڑک اس کو بدبختی سے نجات پانے کی راہ معلوم پڑتی تھی۔

لیکن پھاٹک کے پہرے داروں نے اس کو ٹوکا ”اے عورت، کہاں جا رہی ہے تو؟“

”میں عجلت میں ہوں، اپنے خاوند کے پاس جا رہی ہوں۔ بہادر سپاہیو، مجھے جانے دو۔“

آواز پر شبہ کرتے ہوئے پہرے داروں نے ایک دوسرے کی طرف دیکھا۔ ایک نے اونٹ کی مہار تھام لی۔

”تم کہاں رہتی ہو؟“

”یہیں، بالکل قریب“ دانا نے اور بھی باریک آواز میں جواب دیا۔ اس کوشش میں اس کو کھانسی

آگئی اور دم پھول گیا۔ پہرے داروں نے اس کا نقاب پھاڑ دیا۔ ان کو بے حد خوشی ہوئی۔

”وہی ہے، وہی!“ وہ چلائے ”پکڑ لو! پکڑ لو!“

اس کے بعد وہ بڑھے کو محل لائے اور راستے میں اس پر بات چیت کرتے رہے کہ کس طرح اس کو

موت کی سزا ملے گی اور تین ہزار تانگے کا انعام جو ان کو ملنے کی امید تھی۔ ان کا ایک ایک لفظ بڑھے کے

لئے جلتے ہوئے انگارے کی طرح تھا۔

وہ تخت کے نیچے پڑا کاپ رہا تھا اور رو کر رحم کی بھیک مانگ رہا تھا۔

”اس کو اٹھاؤ“ امیر نے حکم دیا۔

پہرے داروں نے اس کو پیروں پر کھڑا کر دیا۔ ارسلان بیگ درباریوں کے مجمع سے آگے آیا اور بولا:

”حضور، غلام کی بھی ایک بات سنیں۔ یہ آدمی خواجہ نصر الدین نہیں ہے۔ خواجہ نصر الدین نوجوان ہے، تیس سال سے کچھ اوپر اور یہ آدمی کافی معمر ہے۔“

پہرے دار ہراساں ہو گئے۔ انعام ان کے ہاتھ سے نکلا جا رہا تھا۔ ہر آدمی خاموش اور چکرایا ہوا تھا۔

”تو نے عورت کا بھیس کیوں بدلا؟“ امیر نے دھمکی آمیز لہجے میں سوال کیا۔

”میں امیر معظم و محترم کے محل کی طرف آ رہا تھا، بڑھے نے کانپتے ہوئے جواب دیا۔ ”لیکن میری ملاقات ایک آدمی سے ہوئی جو بالکل اجنبی تھا۔ اس نے مجھ سے کہا کہ میرے بخارا آنے سے پہلے ہی امیر نے میرا سر قلم کرنے کا حکم دے دیا ہے۔ میں نے خوف سے بھیس بدل کر بھاگ نکلنے کا فیصلہ کیا۔“

امیر نے یہ نظر کرتے ہوئے کہ وہ سب سمجھتا ہے فہمہ لگایا:

”تم ایک آدمی سے ملے... ایک اجنبی سے اور فوراً اس کی بات کا یقین کر لیا؟.. کیا لا جواب قصہ ہے! تم تمہارا سر کیوں قلم کرنے والے تھے؟“

”کیونکہ یہ کہا جاتا ہے کہ میں نے بالا علان اس بات کی قسم کھائی تھی کہ امیر معظم کے حرم میں گھسوں گا... لیکن خدا گواہ ہے کہ میں نے اس بات کا کبھی خیال بھی نہیں کیا! میں بڑھا اور ضعیف ہوں اور مدتوں ہوئے خود اپنے حرم تک کو ترک کر چکا ہوں۔“

”ہمارے حرم میں گھس جاؤ گے؟“ امیر نے اپنے ہونٹ پھینچتے ہوئے دھرایا۔ اس کا چہرہ صاف بتا رہا تھا کہ بڑھے کے خلاف اس کے شکوک میں اضافہ ہو رہا ہے۔ ”تم ہو کون اور کہاں سے آئے ہو؟“

”میں ہوں بغداد کا دانا، ماہر نجومی اور حکیم مولانا حسین۔ میں امیر معظم کے حکم کے مطابق بخارا آیا ہوں۔“

”مولانا حسین؟“ امیر نے دھرایا۔ ”تم مولانا حسین ہو! تمہارا نام مولانا حسین ہے! ارے کجخت بڑھے، یہ تو سفید جھوٹ ہے!“ وہ اتنی زور سے گرجا کہ ملک الشرا اچانک گھٹنوں کے بل گر پڑا۔ ”جھوٹ

بولتا ہے! یہ رہے مولانا حسین!“

امیر کا اشارہ پا کر خواجہ نصر الدین بڑی فرمانبرداری کے ساتھ آگے بڑھے اور بڑھے سامنے تن کر کھڑے ہو گئے اور نڈر ہو کر اس کی طرف دیکھنے لگے۔

بڑھا حیرت سے پیچھے ہٹ گیا لیکن دوسرے ہی لمحے اپنے کو سنبھال کر چلایا:
 ”آقا! ارے یہ تو وہی آدمی ہے جو مجھے بازار میں ملا تھا اور اسی نے مجھ سے کہا تھا کہ امیر میرا سر قلم کر دینا چاہتے ہیں!“

”یہ کیا کہہ رہا ہے، مولانا حسین!“ امیر نے انتہائی پریشان ہو کر کہا۔
 ”یہ مولانا حسین نہیں ہے!“ بڑھا چیخا۔ ”میں مولانا حسین ہوں۔ یہ دھوکے باز ہے! اس نے میرا نام چرایا ہے!“

خواجہ نصر الدین نے امیر کے سامنے بہت جھک کر کہا:
 ”معظم بادشاہ میری گستاخی معاف ہو لیکن یہ بڑھا واقعی بے حد بے حیا ہے! کہتا ہے کہ میں نے اس کا نام چرایا اور شاید یہ بھی کہے گا کہ میں نے اس کی عبا پر قبضہ جمالیایا ہے؟“
 ”ہاں، ہاں!“ بڑھا چلایا۔ ”یہ عبا میری ہے!“
 ”ممکن ہے کہ یہ عمامہ بھی تمہارا ہو؟“ خواجہ نصر الدین نے مذاق اڑاتے ہوئے پوچھا۔
 ”ہاں، ضرور! یہ میرا ہی عمامہ ہے! تم نے میری عبا اور عمامے کو زانے لباس سے بدل لیا تھا۔“
 ”اچھا“ خواجہ نصر الدین نے اور طنز سے کہا۔ ”اور یہ پینکا بھی غالباً تمہارا ہی ہے؟“
 ”میرا ہی ہے!“ بڑھے نے غصے کے ساتھ زور دے کر کہا۔

خواجہ نصر الدین تخت کی طرف مڑے اور بولے:

”حضور والا، امیر معظم نے خود دیکھ لیا کہ یہ کس قسم کا آدمی ہے۔ آج یہ جھوٹا اور بہودہ بڑھا یہ کہتا ہے کہ میں نے اس کا نام چرایا، عبا اس کی ہے، یہ عمامہ اس کا ہے اور یہ پینکا اس کا ہے اور کل یہ کہے گا کہ یہ محل اس کا ہے اور ساری سلطنت اس کی ہے اور بخارا کا اصلی امیر وہ عظیم اور آفتاب جیسا بادشاہ نہیں ہے جو اس وقت ہمارے سامنے تخت پر جلوہ فرما ہے بلکہ یہ، بے ہودہ جھوٹا ہے! اس سے ہر بات کی توقع کی جاسکتی ہے۔ وہ بخارا کیوں آیا؟ کیا وہ امیر کے حرم میں اس طرح گھسنے نہیں آیا جیسے کہ اس کا خود کا حرم ہو؟“

”تم ٹھیک کہتے ہو، مولانا حسین،“ امیر نے کہا۔ ”ہاں، ہم کو یقین ہو گیا۔ بڑھا مشکوک اور خطرناک آدمی ہے اور اس کے ارادے بد ہیں۔ ہماری رائے میں اس کا سر فوراً جسم سے جدا کر دیا جائے۔“

بڑھا آہ بھر کر گھٹنوں کے بل گر پڑا۔ اس نے اپنا چہرہ ہاتھوں سے ڈھک لیا۔

بہر حال، خواجہ نصر الدین یہ نہیں گوارا کر سکتے تھے کہ ان کے اوپر جو الزامات تھے ان کی بنا پر کسی بے گناہ کو موت کے گھاٹ اتارا جائے چائے وہ آدمی درباری دانا ہی کیوں نہ ہو جو اپنے جعل سے بہتوں کی تباہی کا باعث بن چکا تھا۔ اس لئے انہوں نے امیر کے سامنے بہت جھک کر عرض کیا:

”امیر معظم میری بات سننے کی زحمت گوارا فرمائیں۔ اس کا سر جب چاہے قلم کیا جاسکتا ہے۔ لیکن پہلے کیا یہ اچھا نہ ہوگا کہ اس کا اصلی نام اور بخارا آنے کا سبب معلوم کیا جائے؟ ممکن ہے کہ سازش میں اس کے ساتھی ہوں۔ ممکن ہے کہ وہ کوئی بد طینت جادوگر ہو جو ستاروں کی خرابی سے فائدہ اٹھانا چاہتا ہو۔ اگر ایسا ہے تو امیر معظم کے قدموں کے نیچے کی مٹی لے گا اور اس کو چمکا کر دے گا اور پھر اس کو امیر کے حلقے میں رکھ دے اور اس طرح ان کی صحت کو نقصان پہنچائے گا۔ امیر معظم اس کی جان بخشی کریں اور اس کو مجھے حوالے کریں۔ وہ معمولی پہرے داروں پر اپنے جادو سے قابو پالے گا لیکن میرے خلاف اس کا زور نہیں چل سکتا کیونکہ اپنے علم سے میں جادوگروں کی ساری چالیں جانتا ہوں اور ان کے جادو کے توڑ کے سب طریقے معلوم ہیں۔ میں اس کو بند کر کے قفل پر ایسی دعا پڑھ دوں گا جو صرف مجھ کو معلوم ہے۔ اس طرح صرف اپنی جادو کی طاقت سے وہ قفل نہیں کھول سکے گا۔ پھر رفتہ رفتہ اس کو اذیت پہنچا کر میں اس کو سب کچھ قبول کرنے پر مجبور کروں گا۔“

”اچھا“ امیر نے کہا ”مولانا حسین، تم معقول بات کہہ رہے ہو۔ اس کو لے جاؤ اور جو جی چاہے کرو لیکن ہوشیار رہنا کہیں یہ بھاگ نہ جائے۔“

”میرا سر قلم کر دیجئے گا۔“

آدھ گھنٹے بعد خواجہ نصر الدین جواب امیر کے مشیر خاص اور نجومی بن چکے تھے اپنی نئی جائے رہائش پر آگئے جو ان کے لئے محل کی فصیل کے ایک برج میں خاص طور سے سجی گئی تھی۔ ان کے پیچھے، سخت پہرے میں سر جھکائے ملزم تھا، اصلی مولانا حسین۔

خواجہ نصر الدین کی قیام گاہ سے اوپر برج میں ایک چھوٹا سا گول کمرہ تھا جس میں سلاخ دار کھڑکی

تھی۔ خواجہ نصر الدین نے ایک بہت بڑی کنجی سے زنگ لگا ہوا پیتل کا قفل اور کمتر بند دروازہ کھولا۔ پہرے داروں نے بڑھے کو اندر ڈھکیل دیا۔ اسے کوئی پیال لیٹنے کے لئے پھینک دی۔ خواجہ نصر الدین نے دروازے میں قفل لگا دیا اور اس پیتل کے قفل پر بڑی تیزی سے کچھ اس طرح پڑھتے رہے کہ پہرے داروں کی سمجھ میں صرف جا بجا اللہ کا نام آتا تھا۔

خواجہ نصر الدین اپنی قیام گاہ دیکھ کر خوش ہوئے۔ امیر نے ان کو بارہ گدے، آٹھ تکتے اور سامان خانہ داری دیا تھا اور ایک ٹوکری نانیں، شہد اور بہت سی دوسری لطیف اور مزیدار چیزیں کھانے کے لئے اپنے دسترخوان سے بھیجی تھیں۔ خواجہ نصر الدین بہت تھکے اور بھوکے تھے لیکن کھانا کھانے سے پہلے انہوں نے چھ گدے اور چار تکتے قیدی کو پہنچا دیئے۔

بڑھ ایک کونے میں سمٹا سمٹایا پڑا تھا، اس کی آنکھیں اندھیرے میں غضب ناک بلی کی طرح چمک رہی تھیں۔

”اچھا“ خواجہ نصر الدین نے سہج سے کہا ”ہم اس برج میں تم کو تکلیف نہ ہونے دیں گے۔ میں نیچے ہوں اور تم اوپر جیسا کہ تمہاری عمر اور دانائی کے لئے زیبا ہے۔ ارے، یہاں کتنی گرد ہے! میں ذرا اس کو صاف کر دوں۔“

وہ نیچے سے پانی کا ایک گھڑا اور جھاڑولائے۔ انہوں نے اچھی طرح پتھر کا فرش دھویا، گدے بچھائے اور تکتے لگائے۔ پھر انہوں نے نیچے کا ایک اور چکر لگا اور نان، شہر، حلوہ اور پستے لائے جن کو انہوں نے ایمانداری کے ساتھ قیدی کے سامنے دو حصوں میں تقسیم کیا اور کہا:

”تم بھوکے نہیں رہو گے، مولانا حسین۔ ہم کھانے کا کافی انتظام کر لیں گے۔ یہ رہا حقہ اور تمباکر۔“

ہر چیز انہوں نے اس طرح سجاد کی کہ یہ چھوٹا سا کمرہ خود ان کے اپنے کمرے سے بہتر معلوم ہونے لگا۔ اب خواجہ نصر الدین رخصت ہوئے اور دروازے میں قفل لگا دیا۔

بڑھا اکیلا پڑا رہا۔ وہ بہت بدحواس تھا۔ بڑی دیر تک وہ سوچتا اور گھٹیاں سلجھاتا رہا لیکن اس کی سمجھ میں کچھ بھی نہ آیا کہ اس کا کیا حشر ہو رہا ہے۔ گدے بہت نرم تھے اور تکتے بھی آرام دہ تھے۔ نہ تو نان میں اور نہ شہد یا تمباکو میں کوئی زہر تھا... ہمارے دن کے ہنگامے سے تھکے چور بڑھے نے اپنی قسمت کا فیصلہ

اللہ پر چھوڑ کر سونے کا ارادہ کیا۔

اس دوران میں وہ آدمی جو اس کی تمام مصیبتوں کا باعث تھا نیچے کے کمرے میں کھر کی پر بیٹھا شفق کورات میں ڈھلنے دیکھ رہا تھا اور اپنے غیر معمولی طوفانی زندگی اور محبوبہ کے بارے میں سوچ رہا تھا جو یہاں اس سے بہت ہی قریب تھی لیکن اس کے متعلق کچھ نہیں جانتی تھی۔ کھر کی سے ٹھنڈی ہوا آنے لگی۔ موزونوں کی گونجتی ہوئی پرسوز آواز شہر کے اوپر کسی نفرتی نیتے کی طرف پھیل گئی۔ سیاہ آسمان میں تارے جھلملانے لگے۔ ان کی چمک اور جھلملاہٹ ایک خالص، سرد اور دور دراز کی آگ سے ملتی تھی۔ وہاں ستارہ القلب چمک رہا تھا جو دل سے تعلق رکھتا ہے اور تین ستارے الغفر تھے کسی دو شیزہ کے نقاب کی نشانی ہیں اور دو ستارے اسرطان تھے جو دو سیٹنگین پیش کرتے ہیں اور صرف ستارہ الشعلة جو خس اور موت کی نشانی ہے آسمان کی تاریک بلندیوں پر نہیں دکھائی دے رہا تھا...

حصہ سوم

اس پر سلام جو جادو دانی اور لافانی ہے!

”الف الیلہ“

27

خولجہ نصر الدین نے امیر کا اعتماد اور عنایات حاصل کر لیں اور تمام معاملات میں اس کے خاص مشیر بن گئے۔ خولجہ نصر الدین فیصلے کرتے تھے۔ امیر کا کام صرف ان پر دستخط کرنا اور وزیر اعظم، مختیار کا فرض منصبی صرف ان پر مہر لگانا تھا۔

”اللہ اکبر! ہماری ریاست میں اب یہ نوبت پہنچ گئی ہے!“ مختیار نے ٹیکسوں کے خاتمے، سڑکوں اور پلوں کے مفت استعمال اور بازار کے نرخ کم کرنے کے بارے میں امیر کا فرمان پڑھ کر کہا ”جلد ہی خزانہ خالی ہو جائے گا! یہ نیا مشیر، خدا اس کو غارت کرے، اس نے تو ایک ہفتے میں وہ سب ڈھادیا جو میں

نے دس سال میں بنایا تھا!“

ایک دن اس نے اپنے شبہات امیر کے گوش گزار کرنے کی جرأت کی لیکن امیر نے جواب دیا:
 ”مجھول انسان، تو کیا جانتا ہے اور کیا سمجھتا ہے؟ ہم کو بھی یہ فرمان جاری کر کے رنج ہوتا ہے جو
 ہمارے خزانے کو خالی کرتے ہیں لیکن ہم کیا کر سکتے ہیں اگر ستاروں کا یہی حکم ہے؟ بختیار گھبراؤ نہیں! یہ
 صرف تھوڑے دن کے لئے ہے جب تک ستارے سازگار نہیں ہوتے۔ مولانا حسین، اس کو یہ سمجھاؤ!“
 خواجہ نصر الدین وزیر اعظم کو علمدہ لے گئے اور اس کو گدوں پر بٹھا کر بڑی تفصیل کے ساتھ بتایا کہ
 لوہاروں، ٹھہیروں اور اسلحہ سازوں کے مزید ٹیکس فوراً ختم کرنے کی ضرورت کیوں ہے۔

”جھر مٹ قوس میں البلدہ ستارے جھر مٹ عقرب میں صد بلا ستاروں کے خلاف ہیں“ خواجہ
 نصر الدین نے کہا ”دانائے روزگار وزیر آپ سمجھتے ہیں ناکہ وہ خلاف ہیں اور دونوں کے قرآن کا امکان
 نہیں ہے۔“

”اچھا، تو اس سے کیا ہوتا ہے؟“ بختیار نے جواب دیا۔ ”وہ پہلے بھی قرآن میں نہیں تھے پھر انہوں
 نے ہم کو ٹیکس وصول کرنے سے نہیں روکا۔“

”لیکن آپ جھر مٹ ثور میں ستارہ الدبران کو بھول گئے!“ خواجہ نصر الدین نے زور سے کہا ”وزیر
 محترم، آپ آسمان کو دیکھئے خود پتہ چل جائے گا۔“

”میں آسمان کیوں دیکھوں“ ضدی وزیر نے کہا ”میرا کام ہے خزانے کی حفاظت کرنا اور اس کو
 دولت سے بھرنا اور میں دیکھتا ہوں کہ جب سے آپ محل میں آئے ہیں خزانے کی آمدنی گھٹ گئی ہے اور
 ٹیکسوں کا آنا کم ہو گیا ہے۔ یہی وقت شہر کے کاربیگروں سے ٹیکس وصول کرنے کا ہے۔ بتائیے، ہم انہیں
 کیوں نہ وصول کریں؟“

”کیوں؟“ خواجہ نصر الدین چیخے ”میں ایک گھنٹے سے آپ کو یہی بات سمجھا رہا ہوں۔ کیا اب بھی
 آپ کی سمجھ میں نہیں آیا کہ ہر منطقہ البروج پر چاند کے دو محل ہوتے ہیں ایک تہائی کے ساتھ...“
 ”لیکن مجھے ٹیکس تو وصول کرنا ہی ہیں!“ وزیر نے پھر بات کاٹ کر کہا ”ٹیکس، سمجھتے ہیں نا آپ۔“
 ”صبر کیجئے“ خواجہ نصر الدین نے بختیار کو روک دیا ”ابھی میں نے آپ سے الٹریا کے مجموعہ نجوم اور
 النعیم کے آٹھ ستاروں کے بارے میں تو بتایا ہی نہیں...“

اب خواجہ نصر الدین نے ایسا پیچیدہ اور طویل بیان شروع کر دیا کہ وزیر اعظم کے کان سننا لگے اور آنکھیں دھندلی پڑ گئیں۔ وہ اٹھ کھڑا ہوا اور لڑکھڑاتا ہوا چلا گیا اور خواجہ نصر الدین نے امیر کی طرف مخاطب ہو کر کہا:

”آقائے نامدار، چاہے عمر نے ان کے سر کو چاندی سے ڈھک دیا ہو اور اس سے ان کا سر باہر سے پیش قیمت ہو گیا ہو لیکن جو کچھ اندر ہے وہ سونا نہیں بنا ہے۔ وہ میرے علم و فضل کو سمجھنے سے قاصر ہے۔ وہ کچھ بھی نہیں سمجھے آقا! کاشکہ ان کو امیر کی ذہانت کا جو خود لقمان کی فراست کو مات کرتی ہے ہزارواں حصہ ہی ملا ہوتا!“

امیر بڑی مہربانی اور خود پسندی سے مسکرایا۔ ان دنوں خواجہ نصر الدین بڑی محنت سے اس کو یقین دلا رہے تھے کہ اس کی فراست کا کوئی جواب نہیں ہے اور اس کوشش میں خواجہ پوری طرح کامیاب ہوئے تھے چنانچہ جب وہ کوئی بات امیر کے سامنے ثابت کرنے لگتے تو امیر اس کو بڑے غور سے سنتا اور اس پر بحث نہ کرتا کیونکہ اس کو یہ ڈر تھا کہ کہیں اس کی ذکاوت کا پول نہ کھل جائے۔

... دوسرے دن بختیار نے اپنے دل کی بات درباریوں کے ایک گروہ سے کہی:

”یہ نیا دانا، مولانا حسین، ہم سب کو تباہ کر دے گا! جس دن ٹیکس جمع کئے جاتے ہیں اسی دن ہم بھی اس ابلتے ہوئے چشمے سے سیراب ہوتے ہیں جو امیر کے خزانے کی طرف بہتا ہے۔ لیکن جب سیراب ہونے کا وقت آتا ہے تو یہ مولانا حسین ہماری ساری امیدوں پر پانی پھیر دیتا ہے! وہ ستاروں کا محل بتانے لگتا ہے۔ بھلا کبھی کسی نے یہ سنا ہے کہ یہ ستارے جو اللہ کے احکام کے تابع ہیں امر اور شرفا کے بھی خلاف پڑے ہوں اور حقیر کا ریگروں کے لئے سازگار رہے ہوں جو، میں یقین کے ساتھ کہہ سکتا ہوں، اپنی کمائی ہمیں دینے کے بجائے خود بڑی بے شرمی سے چٹ کر رہے ہیں؟ بھلا کسی نے ستاروں کی ایسی گردش کے بارے میں سنا ہے؟ اس طرح کی کوئی کتاب نہیں لکھی جاسکتی تھی کیونکہ وہ کتاب فوراً جلادی جاتی اور اس کے مصنف کو بہت بڑا کافر، منکر اور مجرم ٹھہرا کر سولی پر چڑھا دیا جاتا!“

درباریوں نے کچھ نہیں کہا کیونکہ انہیں قطعی یقین نہیں تھا کہ کسی کی طرف داری کرنا مفید ہوگا بختیار کی یا نئے دانائی؟

”ٹیکس کی وصولیابی روز بروز کم ہوتی جاتی ہے“ بختیار نے اپنی بات جاری رکھی ”اور کیا ہوگا؟ اس

مولانا حسین نے امیر کو یہ کہہ کر دھوکہ دیا ہے کہ ٹیکس چند دن کے لئے ختم کئے گئے ہیں اور بعد میں پھر ان کو لگا کر اضافہ بھی کیا جاسکتا ہے۔ امیر کو اس کی بات کا یقین ہے لیکن ہم جانتے ہیں کہ کسی ٹیکس کو ختم کرنا آسان ہے لیکن کوئی نیا لگانا بہت ہی مشکل ہے۔ آدمی اپنا پیسہ اس وقت جلدی دے دیتا ہے جب وہ اس بات کا عادی ہو جاتا ہے کہ وہ پیسے کو کسی دوسرے کا سمجھے لیکن ایک بار وہ اپنے اوپر یہ رقم خرچ کر لے تو پھر دوسری بار اس کو اسی طرح خرچ کرنا چاہے گا۔

”خزانہ خالی ہو جائے گا اور ہم یعنی امیر کے درباری تباہ ہو جائیں گے۔ زربفت کے لباس کے بجائے ہمیں موٹے کپڑے پہننا پڑیں گے۔ بیس بیویوں کے بجائے ہمیں دو ہی پرقتاعت کرنی پڑے گی۔ چاندی کی پلیٹوں میں کھانے کے بجائے مٹی کے برتن ہوں گے اور زم مینے کے نرم گوشت کے پلاؤ کے بجائے ہمیں گائے کے سخت گوشت کا پلاؤ کھانا پڑے گا جو صرف کتوں اور دستکاروں کے لئے ہی موزوں ہے۔ یہی مولانا حسین ہمارے لئے کرنے والا ہے۔ جو اس کو نہیں سمجھتا وہ اندھا ہے اور لعنت ہو اس پر!“

اس طرح کہہ کر بختیار نے نئے دانہ کے خلاف درباریوں کو بہکانے کی کوشش کی۔ لیکن اس کی کوشش بے سود رہی۔ مولانا حسین کو اپنے منصب میں برابر کامیابیاں ہوتی گئیں۔ وہ خاص طور سے ”یوم مدح سرائی“ کے موقع پر ممتاز رہا۔ ایک پرانے رواج کے مطابق ہر مہینے تمام وزراء و امراء حکما و شعرا کا امیر کے سامنے مقابلہ ہوتا تھا جس میں امیر کی مدح و ثنا کی جاتی تھی۔ مقابلے میں جیتنے والے کو انعام ملتا تھا۔ ہر شخص نے اپنا قصیدہ پیش کیا لیکن امیر خوش نہیں ہوا۔ اس نے کہا:

”یہی باتیں تم نے سچھلی بار بھی کہی تھیں۔ ہم دیکھتے ہیں تم اپنی تعریفوں میں زیادہ گہرے نہیں ہو۔ تم اپنے دماغوں پر زور دینا نہیں چاہتے ہو۔ ہم تم سے سوالات کریں گے اور تم ان کا جواب اس طرح دو کہ تعریف و تہنیت دونوں کو امتزاج ہو جائے۔ غور سے سنو، ہمارا پہلا سوال ہے۔ اگر ہم، امیر اعظم بخارا تمہارے دعوے کے مطابق طاقتور اور ناقابل تسخیر ہیں تو پڑوسی اسلامی ممالک کے حکمرانوں نے ابھی تک ہمارے یہاں اپنے اپنی اور قیمتی تحائف ہماری مکمل اطاعت کے پیغام کے ساتھ کیوں نہیں بھیجے ہیں؟ ہم تمہارے جواب کے منتظر ہیں۔“

درباری گھبرا گئے۔ وہ براہ راست جواب کے بجائے منہ ہی منہ میں بددبانے لگے۔ صرف خواجہ نصر الدین پرسکون تھے۔ جب ان کی باری آئے تو وہ بولے:

”میں اپنے حقیر الفاظ امیر کے گوش گزار کرنے کی التجا کرتا ہوں۔ ہمارے شاہ کے سوال کا جواب آسان ہے۔ پڑوسی ملکوں کے تمام حکمران ہمارے آقا کی قدرت کامل سے برابر لڑاؤں و ترساؤں رہتے ہیں۔ وہ یہ سوچتے ہیں: ”اگر ہم بخارا کے عظیم، صاحب شان و شوکت امیر کو پیش قیامت تھے بھیجیں تو وہ یہ سوچ سکتے ہیں کہ ہمارا ملک زرخیز ہے جو ان کے لئے اس بات کی ترغیب ہوگی کہ وہ فوجیں لے کر ہم پر چڑھ آئیں اور ہمارے ملک پر قبضہ کر لیں۔ اگر اس کے برعکس ہم ان کو حقیر تھے بھیجیں تو وہ ناراض ہو جائیں گے اور اپنی فوج ہمارے خلاف بھیج دیں گے۔ بخارا امیر عظیم، صاحب شان و شوکت اور طاقتور ہیں اس لئے یہی بہتر ہے کہ ہم ان کو اپنے وجود کی یاد ہی نہ دلائیں۔“

”یہ ہیں خیالات جو بادشاہوں کے دماغوں میں ہیں اور اس کا سبب کہ وہ بیش بہا تحفوں کے ساتھ اپنے سفیر بخارا کیوں نہیں بھیجتے ہمارے بادشاہ کی قدرت کامل کے مستقل خوف میں تلاش کیا جاسکتا ہے۔“

”ابا“ خواجہ نصر الدین کے جواب سے مسرور ہو کر امیر نے کہا ”امیر کے سوالوں کا جواب اسی طرح دینا چاہئے! سنی تم لوگوں نے مولانا حسین کی بات؟ ارے بیوقوفو، گاؤ دیو! ان سے سیکھو! واقعی مولانا حسین کی عقل و دانش تم سے دسیوں گنی زیادہ ہے۔ ہم ان کا شکر یہ ادا کرتے ہیں۔“

درباری باورچی نے فوراً لپک کر خواجہ نصر الدین کا منہ حلوے اور شیرینی سے بھر دیا۔ خواجہ نصر الدین کے گال پھول گئے اور گلا گھٹنے لگا۔ میٹھی رال ان کی ٹھڈی تک بہرنگی۔

امیر نے اور کئی ٹیڑے سوال کئے لیکن ہر بار خواجہ نصر الدین ہی جواب بہترین رہا۔

”درباری کا اولین فرض کیا ہے؟“ ایک ایسا ہی سوال تھا جس کا جواب خواجہ نصر الدین نے یوں دیا:

”اے صاحب شان و شوکت اور با عظمت بادشاہ! درباری کا اولین فرض ہے کہ وہ روزانہ ریڑھ کی کسرت کرتا رہے تاکہ اس میں ضروری لچک پیدا ہو جائے کیونکہ اس کے بغیر وہ بجا طور پر اپنی وفادار اور احترام کا اظہار نہیں کر سکتا۔ درباری کی ریڑھ کی ہڈی میں جھکنے کے ساتھ ساتھ چاروں طرف گھومنے مرنے کی خوبی بھی ہونی چاہئے۔ اس میں عام آدمی کی پتھرائی ہوئی ریڑھ کی ہڈی سے امتیاز ہونا چاہئے جس کو ٹھیک سے جھک کر سلام کرنا بھی معلوم نہیں ہے۔“

”بالکل ٹھیک!“ امیر نے خوش ہو کر روز سے کہا۔ ”بالکل ٹھیک! اپنی ریڑھ کی ہڈی کی روزانہ کسرت! ہم دوسری بار مولانا حسین کا شکر یہ ادا کرتے ہیں۔“

ایک بار پھر خواجہ نصر الدین کا منہ حلوے اور شیرینی سے بھر دیا گیا۔

اس دن بہت سے درباری بختیار کے گٹ کو چھوڑ کر خواجہ نصر الدین سے آن ملے۔

اس دن بہت سے درباری بختیار نے ارسلان بیگ کو اپنے گھر مدعو کیا۔ نیا دانا دونوں کے لئے مساوی طور پر خطرناک تھا اور اس کو ختم کرنے کی خواہش نے ان کی پرانی دشمنی کو عارضی طور پر دبا دیا تھا۔
 ”اگر اس کے پلاؤ میں کچھ ملا دیا جائے تو اچھا رہے گا“ ارسلان بیگ نے تجویز کی جو ایسے کاموں میں بڑا استاد تھا۔

”اور اس کے بعد امیر ہمارے سر قلم کر دے گا“ بختیار چپٹ سے بولا۔ ”نہیں محترم ارسلان بیگ ہمیں دوسرا طریقہ اختیار کرنا چاہئے۔ ہمیں مولانا حسین کی عقلمندی کی ہر طرح تعریف کرنی چاہئے یہاں تک کہ امیر کے دل میں یہ شبہ پیدا ہو جائے کہ درباری مولانا حسین کو خود امیر سے زیادہ عقلمند سمجھتے ہیں۔ ہمیں متواتر مولانا حسین کی تعریفوں کے پل باندھ دینا چاہئے اور ایک دن ایسا آئے گا جب امیر رشک کرنے لگے گا۔ وہ دن مولانا حسین کے عروج کا آخری دن اور اس کے زوال کی ابتدا ہوگی۔“
 لیکن قسمت خواجہ نصر الدین پر مہربان تھی اور ان کی غلطیاں بھی ان کے لئے مفید بن جاتی تھیں۔ جب بختیار اور ارسلان بیگ نے نئے دانا کی مسلسل اور مبالغہ آمیز مدح و ثنا سے تقریباً اپنا مقصد حاصل کر لیا تھا اور امیر دل ہی دل میں اس سے رشک کرنے لگا تھا تو اتفاق سے خواجہ نصر الدین سے ایک فاش غلطی ہو گئی۔

خواجہ امیر کے ساتھ باغ میں ٹہل رہے تھے، پھولوں کی مہک اور چڑیوں کی چہکار سے لطف اندوز ہو رہے تھے۔ امیر خاموش تھا۔ خواجہ نصر الدین نے یہ محسوس کیا کہ اس خاموشی میں کچھ ناراضگی پنہاں ہے لیکن اس کی وجہ نہ سمجھ سکے۔

”اور وہ بڑھا، تمہارا قیدی کیسا چل رہا ہے؟“ امیر نے پوچھ لیا۔ ”کیا تم نے اس کا اصلی نام اور بخارا آنے کا سبب معلوم کر لیا؟“

خواجہ نصر الدین اس وقت گل جان کے خیال میں محو تھے۔ اس لئے انہوں نے کھوئے پن سے جواب دیا:

”جہاں پناہ غلام کو معاف کریں! میں ابھی تک اس بڈھے سے ایک لفظ بھی نہیں معلوم کر سکا۔ بس،

وہ توبت کی طرح گونگا ہے۔“

”لیکن کیا تم نے اس کو اذیت پہنچانے کی کوشش کی؟“

”ہاں، ہاں، خداوند نعت! پرسوں میں نے اس کے جوڑوں کو کس دیا۔ کل میں گرم چمٹی سے اس کے دانت ہلانے میں سارا دن صرف کیا۔“

”دانت ہلانا بڑی اچھی اذیت ہے“ امیر نے تصدیق کی۔ ”حالانکہ یہ عجیب بات ہے کہ وہ خاموش ہے۔ کیا میں کوئی ماہر اور تجربے کا راجا دہماری مدد کے لئے بھیجوں؟“

”نہیں، حضور والا اس فکر کی زحمت نہ کریں۔ کل میں ایک نئی اذیت آزماؤں گا۔ کل میں بڈھے کی زبان اور موڑے ایک لال انگارہ برے سے چھیدوں گا۔“

”ٹھہرو! ٹھہرو!“ امیر نے زور سے کہا۔ اس کا چہرہ یک دم خوشی سے چمک اٹھا۔ ”بھلا وہ تمہیں اپنا نام کیسے بتائے گا اگر تم نے اس کی زبان جلتے ہوئے برے سے چھیدی! مولانا حسین، تم نے اس کی بابت کبھی نہیں سوچا تھا، ہے نا؟ اور ہم نے، امیر اعظم نے یہ فوراً سوچ لیا اور تم کو ایک زبردست غلطی کا مرتکب ہونے سے بچا لیا۔ اس سے یہ ثابت ہوتا ہے کہ اگرچہ تم دانائے بے نظیر ہو ہماری عقل و فراست تم سے کہیں زیادہ ہے، جیسا کہ تم نے ابھی ابھی دیکھا۔“

وہ خوشی سے پھولا نہیں سارا تھا۔ مسرت میں سرشار اس نے درباریوں کو فوراً طلب کیا۔ جب وہ سب جمع ہو گئے تو اس نے اعلان کیا کہ اس دن وہ مولانا حسین سے عقل و دانش میں سبق لے لے گیا ہے اور ایسی غلطی بچالی ہے جو دانا کرنے ہی والا تھا۔

درباری واقعہ نویس نے آنے والی نسلوں کے لئے امیر کے ایک ایک لفظ کو بڑی محنت سے لکھ لیا۔

اس دن سے امیر کے دل میں رشک و حسد نہیں رہا۔

اس طرح ایک اتفاق غلطی نے خواجہ نصر الدین کے دشمنوں کی عیارانہ سازشوں کو ناکام بنا دیا۔

لیکن رات کی تنہائیوں میں ان کی پریشانی زیادہ بڑھنے لگی۔ پورا چاند شہر بخارا پر بلند ہو چکا تھا۔ بے شمار میناروں کے سروں پر روغن دار کھپڑے چمک رہے تھے اور پتھر کی زبردست بنیادیں ایک نیلگوں دھندلے مستور تھیں۔ ہلکی ہلکی ہوا چل رہی تھی۔ چھتوں پر تو خنک تھی لیکن نیچے جہاں زمین اور دھوپ سے جلتی ہوئی دیواروں کو ٹھنڈا ہونے کے لئے کافی وقت نہیں ملا تھا۔ یہی ہوا گھٹن پیدا کر رہی تھی۔ سب

چیزوں پر نیند چھائی ہوئی تھی۔ محل، مسجدوں اور جھونپڑیوں پر۔ صرف الو اپنی تیز چیخوں سے اس مقدس شہر کے امن و سکوت میں خلل انداز ہو رہے تھے۔

خواجہ نصر الدین کھلی کھڑکی پر بیٹھے تھے۔ ان کا دل یہ کہتا تھا کہ گل جان بھی ابھی نہ سوئی ہوگی اور انہیں کے بارے میں سوچ رہی ہوگی۔ شاید اس وقت وہ دونوں ایک ہی مینار کو دیکھ رہے ہوں لیکن ایک دوسرے کو نہیں دیکھ سکتے تھے کیونکہ وہ دیواروں، سلاخوں، خواجہ سراؤں اور مغلانیوں کے ذریعہ ایک دوسرے سے جدا تھے۔ خواجہ نصر الدین محل میں تو آگئے تھے لیکن ابھی حرم تک پہنچ نہیں ہوئی تھی جس کا موقع قسمت ہی سے مل سکتا تھا۔ وہ انتھک اس موقع کے بارے میں سوچتے رہتے لیکن سب بے سود ہوتا! وہ گل جان کو کوئی پیام تک نہ بھیج سکے تھے۔ وہ کھڑکی پر بیٹھے ہوا کو چوم کر یہ کہہ رہے تھے:

”تیرے لئے تو یہ بہت آسان ہے! آہستہ سے اس کی کھڑکی کے اندر جا کر اس کے ہونٹ چوم۔ گل جان کو میرا بوسہ اور پیام پہنچا! اس سے بتا کہ میں اس کو بھولا نہیں ہوں اس سے کہہ کہ میں اسے نجات دلاؤں گا۔“

لیکن ہوا خواجہ نصر الدین کو غم میں ڈوبا چھوڑ کر آگے بڑھ گئی۔

پھر حسب معمول ایک اور دن کاموں اور فکروں کے ساتھ شروع ہو جاتا۔ پھر خواجہ نصر الدین کو دربار میں حاضر ہونا پڑتا، امیر کی آمد کا انتظار کرنا ہوتا، درباریوں کی چا پلوسیاں سننا پڑتیں، بختیار کی عیاریانہ سازشوں کو سمجھنا اور اس کی خفیہ زہریلی نگاہوں کی نگرانی کرنی پڑتی تھی۔ پھر امیر کے سامنے جھکنا پڑتا، اس کے قصیدے پڑھنے پڑتے اور اس کے بعد امیر کے ساتھ گھنٹوں تنہائی میں رہ کر، اس کے پھولے اور مسخ چہرے سے نفرت کے باوجود، اس کی احمقانہ باتوں کو غور سے سننا پڑتا اور اس کو ستاروں کی گردش کے بارے میں بتانا پڑتا۔ خواجہ نصر الدین ان باتوں سے اتنے تنگ آچکے تھے کہ وہ کوئی نئی بات نہ کہتے اور ہر چیز کی خواہ وہ امیر کا در دوسر ہو یا فصل کی خشک سالی اور غلے کی گرانی ایک ہی الفاظ میں اور ایک ہی ستاروں کے جھرمٹ سے تاویل کر دیتے۔ وہ اکتائے لہجے میں کہتے:

”سعد الذبح کے ستارے جھرمٹ قوس کے خلاف ہیں جب کہ سیارہ عطارد اب جھرمٹ عقرب کے بائیں طرف آگیا ہے۔ امیر کو کل رات نیند آنے کی وجہ یہ ہے۔“

”سعد الذبح کے ستارے سیارہ عطارد کے خلاف ہیں جب کہ.... مجھے یہ یاد رکھنا چاہئے... مولانا

حسین اس کو دھراؤ۔“

بہر حال امیر اعظم کے یہاں حافظے کا فقدان تھا۔

دوسرے دن پھر اسی پر نئے سرے سے بات چیت شروع ہوئی:

”امیر اعظم پہاڑی علاقوں میں مویشیوں کی ہلاکت کا سبب یہ ہے کہ سعد الذبح کے ستارے جھرمٹ قوس سے مطابقت کر رہے ہیں جب کہ عطار و عقرب کے خلاف ہے۔“

”اچھا تو سعد الذبح کے ستارے“ امیر کہتا ”مجھے یہ یاد رکھنا چاہئے۔“

”اللہ اکبر! کتنا احمق ہے یہ!“ خواجہ نصر الدین عاجز آ کر سوچتے۔ ”یہ تو میرے سابق مالک سے

بھی زیادہ دگدھا ہے! میں تو اس تنگ آ گیا۔ نہیں معلوم مجھے اس محل سے کب نجات ملے گی!“

اس دوران میں امیر اور کوئی موضوع چھیڑ دیتا:

”مولانا حسین، ہماری سلطنت میں امن و اطمینان کا دور دورہ ہے۔ اب خواجہ نصر الدین کی کوئی خبر

نہیں آئی۔ وہ کہاں چلا گیا؟ وہ کیوں خاموش ہے؟ ہمیں یہ بتاؤ۔“

”شہنشاہ معظم، مرکز عالم! سعد الذبح کے ستارے...“ خواجہ نصر الدین نے اکتائی اور تھکی ہوئی

آواز سے کہنا شروع کیا اور وہی سب باتیں دھرا ڈالیں جو پہلے نہ جانے کتنی بار کہہ چکے تھے ”اور اس کے

علاوہ، عظیم امیر، یہ بد معاش خواجہ نصر الدین بغداد جا چکا ہے اور ظاہر ہے کہ اس نے میری عقل و دانش کی

شہرت سنی ہوگی اور جب اسے معلوم ہوا کہ میں بخارا آ گیا ہوں تو وہ خوف و ہراس سے پوشیدہ ہو گیا کیونکہ

وہ جانتا ہے کہ میں اس کو آسانی سے گرفتار کر سکتا ہوں۔“

”اس کو گرفتار کر سکتے ہو؟ یہ تو بہت اچھا ہے گا! لیکن تم یہ کام کیسے کرنے والے ہو؟“

”اس کے لئے میں سعد الذبح کے ستاروں اور سیارہ مشتری کے قرآن سعدین کا انتظار کروں گا۔“

”سیارہ مشتری کے ساتھ“ امیر نے دھرایا ”مجھے یہ یاد رکھنا چاہئے۔ مولانا، جانتے ہوکل رات

میرے دماغ میں ایک لاجواب خیال آیا ہے۔ ہم نے سوچا کہ اختیار کو برطرف کر کے اس کی جگہ پر تم کو

وزیر اعظم مقرر کیا جائے۔“

خواجہ نصر الدین کو امیر کے سامنے جھک کر اس کی تعریف کرنی پڑی اور شکر یہ ادا کرنا پڑا اور یہ

وضاحت کرنا پڑی کہ فی الحال سعد الذبح کے ستارے وزیروں میں کسی تبدیلی کے لئے ناسازگار ہیں۔

”جلدی، جلدی بھاگو یہاں سے!“ خواجہ نصر الدین نے سوچا۔

اس طرح محل میں ان کی زندگی خوشیوں سے خالی اور اداس گذر رہی تھی۔ وہ بازار، بھیڑ بھکڑ، چائے خانوں اور دھوئیں بھرے باورچی خانوں کے لئے بے تاب تھے۔ وہ امیر کے پورے لذیذ دستر خوان کولات مار کر بھیڑ کے پاپوں کے گرم گرم پیاز کٹے خوب چٹ پٹے شوربے کے پیالے یا بھیڑ کی سخت بوٹیوں کے سستے بازاری پلاؤ کو خوشی سے ترجیح دیتے۔ خوشامد اور تعریف کی جگہ وہ سیدھی سادی بات چیت اور زندہ دلانہ تہقے سننے کے لئے اپنے زرتار لباس کا تبادلہ چھتھروں سے کر سکتے تھے۔ لیکن قسمت کو خواجہ نصر الدین کی آزمائش منظور تھی اس لئے وہ سازگار موقع نہیں ہاتھ آ رہا تھا جس کا مدتوں سے انتظار تھا۔ اس دوران امیر برابر یہ پوچھتا رہتا کہ آخر کب ستارے اس کو اپنی نئی داشتہ کا نقاب اٹھانے کی اجازت دیں گے۔

28

ایک دن امیر نے خواجہ نصر الدین کو بے وقت طلب کر لیا۔ صبح کا تڑکا تھا، محل سویا ہوا تھا، فوارے کلبلا رہے تھے اور قمریاں کو کوکر کے اپنے پر پھڑ پھڑا رہی تھیں۔

”اس کو مجھ سے کیا کام ہو سکتا ہے؟“ خواجہ نصر الدین نے شاہی کمرے کی طرف جانے والے

یشب کے زینوں پر چڑھتے ہوئے سوچا۔

خواجہ کی مدد بھیڑ بختیار سے ہوئی جو خواب گاہ سے نکل کر چپکے سے سائے کی طرح غائب ہو گیا۔ انہوں نے بلا رکے ہوئے صاحب سلامت کی۔ خواجہ نصر الدین تاڑ گئے کہ کچھ سازش ہے اور پھونک پھونک کر قدم بڑھانے لگے۔

خواب گاہ میں خواجہ سراؤں کا دار و ند موجود تھا۔ حضور عصمت آب شاہی بستر کے پاس پٹ پڑے ہوئے بری طرح کراہ رہے تھے۔ سونے سے منڈھے ہوئے پام کے ایک بید کے نکلے ٹوٹے ہوئے ان کے پاس قالین پر بکھرے ہوئے تھے۔

محمل کے بھاری پردوں نے خواب گاہ میں صبح کی تازہ ہوا، سورج کی شعاعیں اور چڑیوں کی چچہاہٹ کو آنے سے روک رکھا تھا۔ کمرے میں ایک ٹھوس سونے کے لیپ کی دھیمی روشنی تھی جو سونے

کا ہونے کے باوجود معمولی مٹی کے چراغ کی طرح دھواں اور بودے رہا تھا۔ ایک کونے میں نقشی عوددان سے بڑی بھینی بھینی تیز خوشبو نکل رہی تھی لیکن وہ بھیڑکی چربی کی بو کو نہیں دور کر سکتی تھی۔ خواب گاہ کی فضا اتنی بھاری تھی کہ خواجہ نصرالدین کی ناک میں کھجلی ہونے لگی اور گلا گھٹنے سا لگا۔

امیر بیٹھا ہوا تھا۔ اس کے بالدار پیر ریشمی لحاف سے باہر نکلے ہوئے تھے۔ خواجہ نصرالدین نے دیکھا کہ شاہ کی ایڑیاں ایسی زرد تھیں جیسے اس نے ان کو اکثر اپنے ہندی عوددان کے اوپر سینکا ہو۔
 ”مولانا حسین، ہم سخت پریشان ہیں“ امیر نے کہا ”اور ہمارے خواجہ سراؤں کا داروغہ، جس کو تم یہاں دیکھتے ہو اس کا سبب ہے۔“

”ہہہہہہ معظّم!“ خواجہ نصرالدین نے زور سے کہا لیکن اندر سے برف ہو گئے ”اس کی یہ جرأت کیسے ہوئی؟“

”ارے، نہیں!“ امیر نے تیوری چڑھا کر ہاتھ جھٹکا۔ ”وہ کیسے کر سکتا تھا جب کہ ہم نے حسب معمول اپنی فراست و دانائی سے ہر چیز پہلے سے دیکھ لی اور اس کو خواجہ سراؤں کا داروغہ مقرر کرنے سے پہلے ہر بات اچھی طرح جانچ لی تھی۔ نہیں، نہیں، اس طرح کی کوئی بات نہیں ہے۔ ہمیں آج یہ معلوم ہوا کہ یہ بد معاش، ہمارے خواجہ سراؤں کا داروغہ، اس بات کو بھول گیا کہ ہم نے اس کو اپنی سلطنت میں ایک بہت ہی اونچا منصب عطا کیا ہے اور اپنے فرائض سے غفلت برتنے لگا۔“

”اس بات سے فائدہ اٹھا کر کہ ہم آج کل اپنی داشتاؤں کے پاس نہیں جا رہے ہیں اس نے تین دن حرم سے غائب رہ کر حشیش پینے کی لت میں مست رہنے کی جرأت کی۔ حرم کا نظم و نسق بگڑ گیا۔ ہماری داشتائیں بے مہار ہو کر ایک دوسرے سے لڑنے جھگڑنے، ایک دوسرے کا منہ اور بال نوچنے لگیں۔ اس سے ہمارا کافی نقصان ہوا کیونکہ ہماری نگاہ میں وہ عورت حسین نہیں ہو سکتی جس کے چہرے پر کھر و نچے ہوں اور سر کے کافی بال غائب ہو چکے ہوں۔ اس کے علاوہ ایک اور بات نے ہم کو رنج و غم میں غرق کر دیا ہے۔ ہماری نئی داشتہ بیمار پڑ گئی ہے اور تین دن سے کھانا نہیں کھا رہی ہے۔“

خواجہ نصرالدین چونک پڑے لیکن امیر نے ان کو اشارے سے روکا:

”رکو، ابھی ہم نے بات نہیں ختم کی ہے۔ وہ بہار پڑ گئی ہے اور ممکن ہے کہ وہ اپنی جان ہی گنوا بیٹھے۔ اگر ہم اس کے پاس صرف ایک ہی بار گئے ہوتے تو ہم کو اس کی بیماری، حتیٰ کہ اس کی موت کا بھی اتنا غم نہ

ہوتا۔ لیکن تم سمجھ سکتے ہو، مولانا حسین، کہ موجودہ حالات میں ہم کس قدر ناراض ہیں۔ اس لئے ہم نے فیصلہ کیا ہے، امیر نے اپنی آواز بلند کر دی ”کہ مزید کوفتوں اور فکروں سے بچنے کے لئے ہم اس حشیش پینے والے بدمعاش، پاجبی کو برطرف کر دیں، اس کو اپنی عنایات سے محروم کر دیں اور اس کو دو سو درے لگوائیں۔ جہاں تک تمہارا تعلق ہے، مولانا حسین، ہم نے اس کے برعکس فیصلہ کیا ہے کہ تم پر عنایت کرتے ہوئے اپنے حرم میں خواجہ سراؤں کے داروغہ کے عہدے پر فائز کریں۔“

خواجہ نصر الدین کو محسوس ہوا جیسے ان کے پیر سن ہو گئے ہیں، ان کی سانس گلے ہی میں رک گئی ہے اور ان کے پیٹ کے اندر کسی نے برف کی سل رکھ دی ہے۔

امیر نے تیوری چڑھا کر دھمکی آمیز لہجے میں دریافت کیا:

”مولانا حسین، ایسا معلوم ہوتا ہے کہ تم ہم سے بحث کرنے پر تلے ہو۔ کیا ایسے ہے کہ تم بیگا اور وقتی خوشیوں کو ماب دولت کی خدمت کرنے کی عظیم مسرت پر ترجیح دیتے ہو؟“

خواجہ نصر الدین نے اب تک اپنے کو سنبھال لیا تھا۔ وہ بہت جھک کر تعظیم بجالائے اور بولے:

”خدا ہمارے مہربان بادشاہ کو سلامت رکھے۔ مجھ پر امیر کی عنایات بے انتہا ہیں۔ شہنشاہ معظم میں اپنی رعایا کے انتہائی خفیہ اور اندرونی آرزوؤں کو معلوم کرنے کی معجز نما خوبی ہے۔ اس طرح وہ اپنی رعایا پر متواتر اکرام کی بارش کرتے رہتے ہیں۔ میں نے، اس ناچیز نے اکثر یہ تمنا کی ہے کہ اس کاہل اور بیوقوف آدمی کی جگہ حاصل کروں جو منصفانہ سزا پانے کے بعد جس کا وہ خود سبب بنا ہے قالمین پر پڑا کراہ رہا ہے اور فریاد کر رہا ہے۔ کتنی باریہ خواہش میرے دل میں آئی لیکن میں نے امیر سے عرض نہیں کیا۔ لیکن اب خود شہنشاہ اعظم نے فرمایا۔“

”تو پھر دیر کیوں ہو؟“ امیر نے خوش ہو کر دوستانہ انداز میں ان کی بات کاٹ دی۔ ”ہم حکیم کو طلب کرتے ہیں۔ وہ اپنے چاقو ساتھ لائے گا اور تم اس کے ساتھ تنہا جگہ میں چلے جاؤ گے۔ اس دوران میں ہم تختیار کو حکم دیں گے کہ وہ تم کو خواجہ سراؤں کا داروغہ مقرر کرنے کے فرمان تیار کر لے۔ ارے!“ اس نے زور سے کہا اور تالی بجائی۔

”حضور اعلیٰ میری حقیر بات بھی سن لیں“ خواجہ نصر الدین نے ہر اس دروازے کی طرف دیکھتے ہوئے جلدی سے کہا۔ ”میں بڑی خوشی کے ساتھ حکیم کے ساتھ فوراً کسی تخیلے کی جگہ جانے کو تیار ہوں لیکن

صرف حضور کی سلامتی کی فکر مجھے ایسا کرنے سے روکتی ہے۔ اس عمل کے بعد مجھے کئی دن تک صاحب فراش رہنا پڑے گا۔ اس دوران میں نئی داشتہ مرکتی ہے اور پھر امیر کے دل پر غم کے سیاہ بادل چھا جائیں گے جس کا خیال ہی ان کے غلام کے لئے ناقابل برداشت ہے۔ اس لئے میری تجویز یہ ہے کہ پہلے داشتہ صحت مند ہو جائے اس کے بعد میں حکیم کے پاس جاؤں اور خواجہ سراؤں کے داروغہ کے منصب کے لئے تیاری کروں۔“

”ہونہہ“ امیر خواجہ نصر الدین کی طرف بے اعتباری سے دیکھے ہوئے بڑ بڑایا۔

”آقا، اس نے تین دن سے کھانا نہیں کھایا ہے۔“

”ہونہہ“ امیر نے دھرایا۔ پھر وہ کراہتے ہوئے خواجہ سرا کی طرف مڑ گیا ”ارے، کجنت مٹری کے بچے جواب دے، کیا ہماری نئی داشتہ بہت بیمار ہے، کیا اس کی جان کا خطرہ ہے؟“

خواجہ نصر الدین بڑی بے چینی سے جواب کا انتظار کر رہے تھے۔ ان کے چہرے پر ٹھنڈا پسینہ بہ رہا تھا۔

خواجہ سرانے کہا:

”شہنشاہ معظم، ہو ہلال کی طرح دہلی اور زرد ہو گئی ہے۔ اس کا چہرہ مومی ہو گیا ہے اور انگلیاں ٹھنڈی پڑ گئی ہیں۔ مغلائیاں کہتی ہیں کہ یہ بہت بری علامتیں ہیں...“

امیر سوچ میں پڑ گیا۔ خواجہ نصر الدین تاریکی میں ہٹ گئے۔ وہ خواب گاہ کی اس دھواں دھواں سی نیم تاریکی کے شکر گزار تھے جس نے ان کے چہرے کی زردی چھپالی تھی۔

”ہاں!“ آخر کار امیر بولا۔ ”اگر ایسا ہے تو ممکن ہے کہ وہ مر جائے اور اس سے ہمیں بڑا رنج ہوگا۔“

لیکن کیا تمہیں یقین ہے۔ مولانا حسین، کہ تم اس کو شفا یاب کر سکو گے؟“

”بادشاہ سلامت جانتے ہیں کہ بخارا اور بغداد کے درمیان میرا جیسا کوئی حکیم نہیں ہے۔“

”جاؤ، مولانا، اس کے لئے دوا تیار کرو۔“

”بادشاہ سلامت، پہلے مجھے اس کی بیماری معلوم کرنی ہوگی۔ مجھے اسے دیکھنا چاہئے۔“

”اسے دیکھنا چاہئے؟“ امیر نے حقارت سے ہنس کر کہا۔ ”مولانا حسین، جب تم خواجہ سراؤں کے داروغہ ہو جاؤ گے تو تم کو اسے دیکھنے کے لئے کافی وقت ملے گا۔“

”اعلیٰ حضرت!“ خواجه نصر الدین زمین تک جھک گئے۔ ”مجھے ضرور...“

”ذلیل غلام!“ امیر چیخا۔ ”کیا تو نہیں جانتا کہ ہماری داستاؤں کے چہرے پر کسی آدمی کی نگاہ پڑنے کا انجام اس کی اندوہناک موت کے سوا کچھ بھی نہیں ہے۔“

”میں جانتا ہوں، اعلیٰ حضرت!“ خواجه نصر الدین نے جواب دیا۔ ”لیکن میرا مطلب اس کے چہرے سے نہ تھا۔ میں اس کے چہرے کو دیکھنے کی کبھی جرأت نہیں کر سکتا۔ میرے لئے تو صرف اس کا ہاتھ دیکھنا کافی ہوگا کیونکہ میں اپنے پیشے میں کافی ماہر ہوں اور میں ہر بیماری کی تشخیص ناخونوں کا رنگ دیکھ کے کر سکتا ہوں۔“

”اس کا ہاتھ؟“ امیر نے دہرایا۔ ”تم نے پہلے ہی کیوں نہ بتا دیا تاکہ ہمیں غصہ نہ آتا؟ اس کا ہاتھ؟ ہاں، یہ ممکن ہے۔ ہم تمہارے ساتھ حرم میں چلیں گے۔ ہمیں امید ہے کہ کسی عورت کا ہاتھ دیکھنا ہمارے لئے نقصان کا باعث نہ ہوگا۔“

”اس کے ہاتھ پر نگاہ ڈالنے سے اعلیٰ حضرت کو کوئی نقصان نہیں پہنچ سکتا“ خواجه نصر الدین نے جواب دیا۔ وہ اس نتیجے پر پہنچ چکے تھے کہ چونکہ وہ گل جان سے کبھی تنہا نہیں مل سکیں گے کسی نہ کسی کی موجودگی لازمی ہے۔ اس لئے اگر وہ آدمی امیر خود ہی ہو تو کوئی ہرج نہیں۔ اس طرح امیر کو شک بھی نہ ہو گا۔

29

اتنے دن انتظار میں بیگا رگزارنے کے بعد بالآخر حرم کے دروازے خواجه نصر الدین کیلئے کھل گئے۔

پہرے دار تعظیم بجالاتے ہوئے ایک طرف ہٹ گئے۔ خواجه نصر الدین امیر کے پیچھے ایک پتھر کے زینے پر چڑھے اور پھر ایک چھوٹے دروازے کے ذریعہ حسین باغ میں آگئے۔ یہاں گلاب، اور سوسن و سنبل کے تختے کھلے تھے اور ان کے درمیان سنگ مرمر اور سنگ اسود کے حوضوں میں فوارے اچھل رہے تھے۔ ان پر پانی کی ایک لطیف چادری پھیلی ہوئی تھی۔ پھولوں اور گھاس پر صبح کی شبنم چمک اور تھرک رہی تھی۔

خواجه نصر الدین کا ایک رنگ آتا ایک جاتا۔ خواجه ہرانے اخروٹ کا نقشیں دروازہ کھول دیا۔ مٹک و

وعنبر اور گلاب کے عطر کا ایک زوردار بھگا اندر کے پراسرار حصے سے آیا۔ یہ تھا حرم، امیر کے حسین قیدیوں کی غم انگیز رہائش گاہ۔

خواجہ نصر الدین نے ایک ایک کونے، گذرگاہ اور موڑ کو اچھی طرح ذہن نشین کر لیا۔ تاکہ جب وہ فیصلہ کن لمحے آئے تو راستہ نہ بھولیں کیونکہ اس کا مطلب اپنی اور گل جان دونوں کی موت تھا۔
 ”دائیں طرف“ انہوں نے دل ہی دل میں دہرایا ”پھر بائیں۔ یہاں ایک زنیہ ہے جس پر ایک بڑھی عورت پہرے دے رہی ہے۔ اب پھر بائیں کو...“
 گذرگاہوں میں بہت مدہم روشنی تھی جو نیلے، سبز اور گلابی چینی شیشوں سے چھن چھن کر آرہی تھی۔
 خواجہ سہرا ایک تنگ سے دروازے کے پاس رک گیا:

”آقا، وہ یہاں ہے۔“

خواجہ نصر الدین نے امیر کے پیچھے اس چوکھٹ کو پار کیا جو ان کی قسمت کا فیصلہ کرنے والی تھی۔
 چھوٹا سا کمرہ تھا جس کی دیواریں اور فرش قالینوں سے ڈھکے ہوئے تھے۔ طاقتوں میں سیپ کے ڈبے رکھے تھے جن میں نلگن، بالیاں اور ہار بھرے ہوئے تھے اور دیوار پر ایک چاندی کے فریم کا آئینہ آویزاں تھا۔ بیچاری گل جان نے تو یہ زرد جواہر خواب میں بھی نہیں دیکھے تھے! خواجہ نصر الدین کی نگاہ اس کی موتیوں سے مرصع چھوٹی سی جوتیوں پر پڑی اور وہ کانپ گئے۔ گل جان نے ان کے تلگھس دئے تھے۔ ان کو اپنے جذبات کا گلا گھونٹنے کے لئے اپنی تمام قوت ارادی سے کام لینا پڑا۔
 خواجہ سہرا نے ایک کونے میں ریشمی پردے کی طرف اشارہ کیا۔ گل جان وہاں لیٹی تھی۔
 ”وہ سو رہی ہے“ خواجہ سہرا نے سرگوشی میں کہا۔

خواجہ نصر الدین کے اندر ایک طوفان سا برپا ہو گیا۔ ان کی محبوبہ اتنی قریب تھی۔ ”اپنے دل کو فولا دکا بنا لو، سب جھیل جاؤ، خواجہ نصر الدین!“ انہوں نے اپنے آپ سے کہا۔
 جب وہ پردے کی قریب گئے تو انہوں نے سوتی ہوئی گل جان کی سانس لینے کی آواز سنی۔ مسہری کے سر ہانے کی طرف ریشمی کیڑا آہستہ آہستہ بل رہا تھا۔ خواجہ نصر الدین کو ایسا لگا جیسے کسی کی آہنی گرفت نے ان کا گلا گھونٹ دیا ہے، ان کی آنکھوں میں آنسو بھر آئے اور ان کی سانس پھول گئی۔
 ”مولا نا حسین، تم اس قدر سست کیوں پڑ گئے؟“ امیر نے پوچھا۔

”اعلیٰ حضرت، میں اس کی سانس کی آواز سن رہا ہوں۔ میں اس پردے سے پیچھے سے آپ کی خاتون کے دل کی حرکت معلوم کرنے کی کوشش کر رہا ہوں۔ اس کا نام کیا ہے؟“

”اس کا نام گل جان ہے“ امیر نے کہا۔

”گل جان!“ خواجہ نصر الدین نے نرمی سے پکارا۔

مسہری کے سرے پر پردے کی حرکت اچانک رک گئی۔ گل جان جاگ اٹھی تھی اور بے حس و حرکت لیٹی تھی۔ اس کو یہ یقین نہیں تھا کہ وہ خواب دیکھ رہی ہے یا وہ واقعی اپنے محبوب کی آواز سن رہی ہے۔

”گل جان!“ خواجہ نصر الدین نے پکارا۔ گل جان کے منہ سے ہلکی سی چیخ نکل گئی لیکن خواجہ نصر الدین نے تیزی سے کہا:

”میرا نام مولانا حسین ہے۔ میں نیادانا، نجومی اور حکیم ہوں جو بغداد سے امیر کی خدمت میں حاضر ہوا ہے۔ تم سمجھیں نا گل جان۔ میں ہوں نیادانا، نجومی اور حکیم مولانا حسین۔“

امیر کی طرف مڑتے ہوئے خواجہ نصر الدین نے کہا:

”کسی وجہ سے وہ میری آواز سن کر ڈر گئی۔ غالباً اعلیٰ حضرت کی غیر موجودگی میں یہ خواجہ سرا اس کے ساتھ سختی سے پیش آیا ہے۔“

امیر نے خواجہ سرا کو گھور کر دیکھا جو اپنی صفائی دینے کے لئے آواز نکالے بغیر کانپ کر زمین تک جھک گیا۔

”گل جان، تمہارے لئے خطرہ ہے“ خواجہ نصر الدین نے کہا ”لیکن میں تمہیں بچالوں گا۔ تمہیں مجھ پر اعتماد کرنا چاہئے کیونکہ میرا فن ہر چیز پر قابو حاصل کر سکتا ہے۔“

”میں تمہاری بات سن رہی ہوں، مولانا حسین، بغداد کے حکیم۔ میں تم کو جانتی ہوں اور تم پر اعتماد کرتی ہوں اور یہ میں بادشاہ سلامت کے حضور میں کہتی ہوں جن کے قدم میں پردے کی درازوں سے دیکھ رہی ہوں۔“

یہ لحاظ رکھتے ہوئے کہ امیر کی موجودگی میں ان کے لئے باوقار اور عالمانہ رویہ اختیار کرنا لازمی تھا خواجہ نصر الدین نے درشتی سے کہا:

”مجھے اپنا ہاتھ دوتا کہ میں ناخونوں کے رنگ سے تمہاری بیماری کی تشخیص کر سکوں۔“

ریشمی پردہ ہلا اور بیچ سے کھل گیا۔ خواجہ نصر الدین نے نرمی سے گل جان کا ہاتھ پکڑ لیا۔ وہ اکود با کر ہی اپنے جذبات کا اظہار کر سکتے تھے۔ گل جان نے بھی ہلکے سے ان کا ہاتھ دبا کر جواب دیا۔ انہوں نے اس کا ہاتھ پلٹا اور بڑی دیر تک غور سے ہتھیلی کو دیکھتے رہے۔ ”کتنی دہلی ہو گئی ہے“ ان کے دل میں ایک ٹیس اٹھی۔ امیر ان کے پیچھے سے جھانکے رہا تھا۔ اس کی سانس خواجہ کے کان میں لگ رہی تھی۔ خواجہ نصر الدین نے اس کو گل جان کی چھنگلیا کا ناخون دکھا کر اپنا سرا اس طرح ہلایا جیسے کوئی خطرہ ہو۔ حالانکہ یہ ناخون بھی دوسرے ناخونوں کی طرح تھا لیکن امیر کو اس میں کوئی خرابی معلوم ہوئی اور اس نے اپنے ہونٹ چبا کر خواجہ نصر الدین کی طرف معنی خیز انداز میں دیکھا۔

”تمہارے درد کہاں ہوتا؟“ خواجہ نصر الدین نے پوچھا۔

”دل میں“ گل جان نے آہ بھر کر جواب دیا۔ ”میرا دل غمگین اور اداس ہے۔“

تمہارے غم کا سبب کیا ہے؟“

”میں اپنے محبوب سے جدا ہوں۔“

خواجہ نصر الدین نے چپکے سے امیر سے کہا:

وہ اعلیٰ حضرت سے جدائی کی وجہ سے بیمار ہے۔“

امیر کا چہرہ خوشی سے چمک اٹھا۔ اس کی سانس اور تیز ہو گئی۔

”میں اپنے محبوب سے جدا ہوں“ گل جان نے کہا ”اور اب میں محسوس کرتی ہوں کہ میرا محبوب مجھ سے

قریب ہے لیکن نہ تو میں اس کو چوم سکتی ہوں اور نہ اس سے بغل گیر ہو سکتی ہوں۔

ارے وہ دن کب آئے گا جب وہ مجھ سے بغل گیر ہوگا اور مجھے اپنی آغوش میں لے گا۔“

”اللہ اکبر“ خواجہ نصر الدین نے مصنوعی حیرت کے ساتھ کہا۔

”اعلیٰ حضرت نے اس مختصر مدت میں عشق کا کیسا زبردست شعلہ اس کے اندر روشن کر دیا ہے!“

امیر خوشی سے بدست ہو گیا۔ وہ نچلا نہ رہ سکا اور ٹہلنے لگا۔ ساتھ ہی منہ پر ہاتھ رکھ کر ہی ہی کر رہا تھا۔

”گل جان!“ خواجہ نصر الدین نے کہا۔ ”اطمینان رکھو، جس سے تم محبت کرتی ہو وہ تمہاری باتیں سن رہا

ہے۔“

”ہاں، ہاں، امیر سے اب ضبط نہ ہو۔ اس کا اور وہ جھٹ سے بولا:

”وہ تمہاری باتیں سن رہا ہے، گل جان! تمہارا محبوب سن رہا ہے!“
 صراحی کے قفل کی طرح پردے کے پیچھے سے ہنسنے کی ہلکی سی آواز آئی۔ خواجہ نصر الدین نے اپنی بات جاری رکھی:

”تمہارے لئے خطرہ ہے، گل جان، لیکن ڈرو نہیں۔ میں، مشہور دانا، نجومی اور حکیم مولانا حسین، تم کو بچالوں گا۔“

”یہ تم کو بچالیں گے!“ امیر نے خوشی کے ساتھ دہرایا۔ ”یہ تم کو قطعی بچالیں گے!“
 ”اعلیٰ حضرت نے جو کچھ کہا تم نے سنا؟“ خواجہ نصر الدین نے بات جاری رکھی۔ ”تمہیں مجھ پر اعتبار کرنا چاہئے۔ میں تم کو خطرے سے نجات دلاؤں گا۔ تمہاری مسرتوں کا دن اب قریب ہے۔ فی الحال بادشاہ سلامت تمہارے پاس نہیں آسکتے کیونکہ میں نے ان کو ستاروں کے اس حکم سے آگاہ کر دیا ہے کہ ان کو عورت کی نقاب نہ چھونا چاہئے۔ لیکن ستاروں کا مقام بدل رہا ہے، تم سمجھتی ہونا گل جان؟ جلد ہی ستارے راس آئیں گے اور تم اپنے محبوب سے ہم آغوش ہو سکو گی۔ جس دن میں تم کو دو ابھجوں گا اس کے ایک دن بعد تمہاری مسرت کا دن آئے گا۔ تم سمجھتی ہونا، گل جان۔ دو اگلے پر تم کو تیار ہو جانا چاہئے!“
 ”تمہارا بہت بہت شکریہ، مولانا حسین!“ گل جان نے خوشی سے ہنستے اور روتے ہوئے جواب دیا۔ ”تمہارا شکریہ، لا جواب اور دانا حکیم! میرا محبوب قریب ہے اور میں محسوس کرتی ہوں کہ ہمارے دل ایک ساتھ مل کر دھڑک رہے ہیں۔“

امیر اور خواجہ نصر الدین باہر نکلے۔ خواجہ سراؤں کا دار و نقد دروازے پر آکر ان سے ملا۔
 ”آقا!“ وہ گھٹنوں کے بل گر کر چلایا۔ ”سچ مچ دنیا نے ایسا ماہر حکیم کبھی نہیں دیکھا ہے۔ تین دن سے وہ بے حس و حرکت پڑی تھی اور اب اچانک اس نے اپنی مسہری چھوڑ دی ہے، وہ گارہی ہے، ہنس اور ناچ رہی ہے اور جب میں اس کے قریب گیا تو اس نے میرے کان پر ایک مکہ عنایت فرمایا۔“
 ”یہ ہے میری گل جان“ خواجہ نصر الدین نے سوچا ”وہ ہمیشہ ہاتھ کی تیز تھی۔“

ناشتے پر امیر نے تمام درباریوں پر عنایات کی بارش کر دی۔ خواجہ نصر الدین کو دو تھیلیاں عطا ہوئیں۔ بڑی تھیلی چاندی کے سکوں سے بھری تھی اور چھوٹی میں طلائی سکے تھے۔

”ہم نے کیا جذبات اکسادیے ہیں!“ اس نے چمکتے ہوئے کہا ”تمہیں ماننا پڑے گا، مولانا حسین

کہ تم نے ایسی لگن کم ہی دیکھی ہوگی۔ اس کی آواز کسی کا پ رہی تھی، کسی وہ رور اور نرس رہی تھی۔ لیکن یہ تو اس کے مقابلے میں کچھ بھی نہیں ہے جو تم خواجہ سراؤں کے داروغہ کا منصب سنبھالنے کے بعد دیکھو گے۔“

مودب درباریوں کی صفوں میں کچھ سرگوشی ہوئی۔ بختیار کینہ آمیز انداز میں مسکرایا۔ اب خواجہ نصر الدین کو پتہ چلا کہ اس کو خواجہ سراؤں کا داروغہ بنانے کی بات کس نے امیر کو سمجھائی ہے۔

”اب وہ صحت یاب ہوگئی ہے“ امیر نے کہا ”اور اب تمہاری تقرری کو ملتوی رکھنے کا کوئی سبب نہیں ہے۔ اب ہمارے ساتھ چائے پیو اور اس کے بعد تم حکیم کے پاس جا سکتے ہو۔ ارے سننا، وہ حکیم کی طرف مڑا اور حکم دیا ”جاؤ اپنے نشتر لاؤ۔ بختیار فرمان لاؤ۔“

خواجہ نصر الدین کے گلے میں گرم چائے لگ گئی اور وہ کھانسنے لگے۔ بختیار تیار شدہ فرمان لے کر آگے بڑھا۔ وہ انتقامانہ مسرت سے سرشار تھا۔ امیر کے سامنے قلم حاضر کیا گیا اور اس نے دستخط کر کے فرمان بختیار کو واپس کر دیا۔ بختیار نے جلدی سے اس پر مہر لگائی۔ یہ سب کام چنگی بجاتے ہو گیا۔

”لائق اور عقلمند مولانا حسین، ایسا معلوم ہوتا ہے کہ فرط مسرت سے تمہارے ہونٹوں پر مہر لگ گئی ہے،“ بختیار نے فاتحانہ مسکراہٹ کے ساتھ کہا۔ ”بہر حال، آداب کا تقاضہ یہ ہے کہ تم امیر کا شکر یہ ادا کرو۔“

خواجہ نصر الدین تخت کے سامنے گھٹنوں کے بل جھک گئے۔

”آخر کار میری دلی تمنا برآئی“ انہوں نے کہا۔ ”مجھے اس تاخیر کے لئے بڑا رنج ہے جو میری داشتہ کی دوا تیار کرنے میں لگے گی۔ ہمیں علاج کو پختہ کر لینا چاہئے ورنہ بیماری پھر اس کے جسم کو ستا سکتی ہے۔“

”کیا دوا کی تیاری کے لئے اتنے وقت کی ضرورت ہے؟“ بختیار نے بے چینی سے سوال کیا۔

”یقیناً وہ آدھ گھنٹے میں تیار کی جا سکتی ہے۔...“

”بالکل ٹھیک“ امیر نے تصدیق کی۔ ”آدھ گھنٹے کا وقت کافی ہے۔“

”آقا! اس کا انحصار تو سعد الذبح کے ستاروں پر ہے“ خواجہ نصر الدین نے ترکش کا آخری تیر استعمال کرتے ہوئے جواب دیا۔ ”ان کے محل کے مطابق مجھے دو سے پانچ دن تک لگ سکتے ہیں۔“

”پانچ دن!“ بختیار زور سے کہا۔ ”فاضل بزرگ، میں تو کبھی کسی دوا کی تیاری میں پانچ دن لگتے نہیں سنے۔“

خواجہ نصر الدین امیر سے مخاطب ہو گئے:

”شاید اعلیٰ حضرت عنایت کر کے اپنی نئی داشتہ کا علاج آئندہ کے لئے میرے نہیں بلکہ وزیر اعظم بختیار کے سپرد کریں گے۔ اب وہی اس کا علاج کریں۔ میں اس کی زندگی کی ذمے داری نہیں لیتا۔“

”کیا ہوا مولانا؟ تم کیا کہہ رہے ہو؟“ امیر نے گھبرا کر کہا۔ ”بختیار دوا علاج کے بارے میں کچھ نہیں جانتا اور وہ کچھ ایسا ہوشیار بھی نہیں ہے جیسا کہ میں نے تم سے اسی وقت کہا تھا جب تم کو وزیر اعظم کا عہدہ کرنے کی تجویز کی تھی۔“

وزیر اعظم کے جسم میں ہلکی سی جھرجھری دوڑ گئی۔ اور انہوں نے زہر آلود نگاہوں کو دیکھا۔

”جاؤ دوا تیار کرو“ امیر نے کہا ”لیکن پانچ دن بہت ہوئے مولانا، کیا اس سے جلدی نہیں تیار کر سکتے؟ ہم چاہتے ہیں کہ تم جلد از جلد اپنا منصب سنبھال لو۔“

”شہنشاہ معظم، میں خود بھی مشتاق ہوں!“ خواجہ نصر الدین نے کہا۔ ”میں جلد از جلد دوا تیار کرنے کی کوشش کروں گا۔“

وہ پچھلے پیروں ہٹتے ہوئے رخصت ہوئے اور متعدد بار جھک کر تعظیم بجالائے۔ بختیار نے ان کو جاتے ہوئے دیکھا اور اس کے چہرے سے معلوم ہوتا تھا کہ وہ اپنے دشمن اور حریف کو اتنا صاف جاتے ہوئے دیکھ کر کیسا سلگ رہا ہے۔

”سانپ! مکار رکڑ بگھے!“ خواجہ نصر الدین نے سوچا اور غصے میں دانت پیستے ہوئے کہا۔ ”لیکن بختیار تم چوک گئے۔ اب تم میرا بال بھی بیگانہ نہ کر سکو گے کیونکہ میں نے امیر کے حرم کے تمام راستے، آنے اور جانے کے معلوم کر لئے ہیں جو میں جاننا چاہتا تھا۔ ارے پیاری گل جان! تم کتنی ہوشیار ہو کہ عین موقع پر بیمار پڑیں اور خواجہ نصر الدین کو درباری جراح کے چاقو سے بچالیا! حالانکہ سچ تو یہ ہے کہ تم صرف اپنے ہی بارے میں سوچ رہی تھیں!“

وہ اپنے برج کو واپس گئے جس کے سائے میں پہرے دار بیٹھے مزے میں چوس رہے تھے۔ ان میں ایک جو سب کچھ ہار چکا تھا اپنے جوتے داؤں پر لگانے کے لئے اتار رہا تھا۔ سخت گرمی تھی لیکن برج کے اندر اس کے موٹی دیواروں کی وجہ سے کافی خنکی اور تازگی تھی۔ خواجہ نصر الدین تنگ زینے سے اوپر گئے۔ وہ اپنے کمرے سے گذرتے ہوئے اوپر والے کمرے میں بغداد کے دانا کو دیکھنے گئے۔

بڑھے کی صورت بہت وحشیانہ ہوگئی تھی کیونکہ قید کے دوران اس کی داڑھی اور بال بڑھ گئے تھے اور پریشان ہو گئے تھے۔ گھنی بھوؤں کے نیچے سے اس کی آنکھیں چمک رہی تھیں۔ اس نے خواجہ نصرالدین پر لعنت ملامت کی بوجھار کر دی:

”ارے کمخت حرامزادے، خدا کرے تیرے سر پر بچلی گرے اور تلوے سے نکلے! ارے بد معاش، دھوکے باز، جعلی! تو نے میرا نام، میرا لباس، میرا عمامہ اور پٹکا سب چرا لیا! خدا کرے تجھے کیڑے مکوڑے زندہ ہڑپ کر جائیں!“

خواجہ نصرالدین کو اس طرح کی باتوں کی عادت ہوگئی تھی اس لئے وہ ناراض نہیں ہوئے:

”محترم مولانا حسین، میں نے آج آپ کے لئے ایک نئی اذیت ایجاد فرمائی ہے۔ یعنی ایک رسی کے پھندے اور ڈنڈے کی مدد سے آپ کا سر دایا جائے۔ پہرے داری نیچے ہیں۔ آپ اس طرح چلائیں کہ وہ سن لیں۔“

سلاخ دار کھڑکی کے پاس جا کر بڑھے نے یکساں آواز میں چلانا شروع کیا:

”ارے اللہ! اب تو یہ مصیبتیں نہیں ہوتیں! ارے میرا سر پھندے اور ڈنڈے سے نہ دباؤ! اس اذیت سے تو موت ہی اچھی ہے!“

”ٹھہرو، ایک منٹ ٹھہرو مولانا حسین!“ خواجہ نصرالدین بیچ میں بولے۔ ”تم بڑے اطمینان سے اس طرح چلا رہے ہو جس کا کسی کو یقین نہ آئے گا۔ یاد رکھو، پہرے داران باتوں میں بڑے مشاق ہیں۔ اگر ان کو یہ خیال ہو گیا کہ تم بن رہے ہو تو وہ تمہاری رپورٹ ارسلان بیگ سے کر دیں گے اور تب تم واقعی جلاد کے ہاتھ میں جا پڑو گے۔ یہ تمہارے ہی فائدے کے لئے ہے کہ تم زیادہ زور سے چلاؤ۔ دیکھو میں تمہیں بتاتا ہوں۔“

وہ کھڑکی کے پاس گئے، ایک گہری سانس لی اور اچانک اتنی زور سے چیخے کہ بڑھا کانوں میں انگلیاں دیکر پیچھے ہٹ گیا۔

”ارے حرامزادے کے بچے!“ بڑھا چلایا۔ ”میں ایسا گلا کہاں سے لاؤں کہ میری چیخیں شہر کے دوسرے سرے تک سنائی دیں۔“

”جلاد کے ہاتھوں سے بچنے کا تمہارے لئے یہی واحد راستہ ہے“ خواجہ نصرالدین نے جواب دیا۔

بڈھے نے پھر کوشش کی۔ اپنی پوری طاقت لگادی۔ وہ اس بری طرح چیخا دھاڑا کہ پہرے داروں نے اس کا لطف لینے کے لئے اپنا کھیل روک دیا۔

بڈھا بری طرح کھانس کھٹکھٹا رہا تھا۔

”ارے، ارے، میرا گلا“ بڈھا فریاد کرنے لگا ”کتنی محنت پڑی ہے۔ اب تو خوش ہوا۔ کمبخت بد معاش؟ خدا تجھے جہنم واصل کرے۔“

”بالکل ٹھیک ہے“ خواجہ نصر الدین نے جواب دیا۔ ”اور دانائے روزگار مولانا حسین یہ رہا آپ کی کوششوں کا انعام۔“

انہوں نے وہ تھیلیاں نکالیں جو امیر نے ان کو عطا کی تھیں اور ان کو ایک کشتی میں الٹ کر ساری رقم دو حصوں میں تقسیم کی۔

بڈھا صلواتیں سناتا اور بڑبڑاتا رہا۔

”تم مجھے اس طرح برا بھلا کیوں کہہ رہے ہو؟“ خواجہ نصر الدین نے بڑے سکون سے پوچھا۔ ”کیا میں نے مولانا حسین کا نام کسی طرح نیچا کیا ہے؟ کیا میں نے ان کے علم و فضل کو ذلیل کیا ہے؟ یہ تم دیکھ رہے ہونا؟ یہ رقم امیر نے مشہور نجومی اور حکیم مولانا حسین کو اپنے حرم ایک لڑکی کو شفا یاب کرنے کے لئے دی ہے۔“

”تم نے کسی لڑکی کو اچھا کیا ہے؟“ بڈھے نے گھٹی ہوئی آواز میں پوچھا۔ ”تمہیں بیمار یوں کا کیا پیٹہ، جاہل، بد معاش، مکار!“

”تم نے کسی لڑکی کو اچھا کیا ہے؟“ بڈھے نے گھٹی ہوئی آواز میں پوچھا۔ ”تمہیں بیمار یوں کا کیا پیٹہ، جاہل، بد معاش، مکار!“

”میں بیمار یوں کے بارے میں تو کچھ نہیں جانتا لیکن لڑکیوں کے بارے میں کچھ ضرور جانتا ہوں“ خواجہ نصر الدین نے جواب دیا۔ ”اس لئے یہ بات معقول ہوگی کہ امیر کا انعام دو حصوں میں تقسیم کر دیا جائے۔ ایک حصہ تمہارے علم کے لئے اور دوسرا حصہ میرے فن کے لئے۔ میں آپ بتانا چاہتا ہوں، مولانا، کہ میں نے لڑکی کا علاج سرسری طور پر نہیں کیا بلکہ ستاروں کی گردش کا مطالعہ کرنے کے بعد کیا ہے۔ کل رات میں نے دیکھا کہ سعد السعد اور سعد الاحبیب کے ستاروں کا قرآن ہو رہا ہے اور جھر مٹ

عقرب نے جھرمٹ سرطان کی طرف رخ کر لیا ہے۔“

”کیا، کیا؟“ بڈھے نے زور سے کہا اور غصے میں کمرے میں ادھر سے ادھر ٹہلنے لگا۔ ”جاہل کہیں کا، تو تو صرف گدھے ہانک سکتا ہے! تجھے یہ تک تو پتہ ہے نہیں کہ سعد السعدو کے ستاروں کا قرآن سعد الاحیہ کے ستاروں کے ساتھ نہیں ہو سکتا۔ وہ تو ایک ہی نظام فلکی کے ستارے ہیں! اور تمہیں سال کے اس وقت جھرمٹ عقرب دکھائی کہاں سے دیتا ہے؟ میں نے ساری رات ستارہ شماری کی ہے۔ سعد بولا اور السمک کے ستارے قرآن میں تھے اور الجبہ کا زوال ہو رہا تھا۔ سن رہا ہے نا، گدھے؟ عقرب اب آسمان میں نہیں ہے! تو نے سب کچھ گڈ کر دیا۔ گدھے ہکانے والا خواہ مخواہ کو ایسی باتوں میں کود پڑا جو اس کی سمجھ سے بالاتر ہیں! تو غلطی سے الحق کے ستاروں کو جو آج کل البوطین کے ستاروں کے مقابل ہیں قرب سمجھ بیٹھا!“

غصے میں آکر، اس نیت سے کہ خواجہ نصر الدین کی جہالت کا بھانڈا پھوڑا جائے بڈھا بری دیر تک ستاروں کے صحیح مقام کے بارے میں بتاتا رہا۔ اس کا سننے والا ہر ہر لفظ کو بری توجہ سے سن کر ذہن نشین کرنے کی کوشش کر رہا تھا تا کہ وہ دوسرے دانوں کی موجودگی میں امیر سے باتیں کرنے میں غلطی نہ کرے۔

”ارے جاہلوں کے سردار!“ بڈھا برستار ہا ”تجھے تو یہ بھی نہیں معلوم کہ اس وقت چاند کے انیسویں برج پر جس کو الشعلہ کہتے ہیں اور جو قوس رامی پر ہوتا ہے، صرف اسی برج کے ستاروں سے انسان کی قسمت کا پتہ لگایا جا سکتا ہے کسی دوسرے سے نہیں۔ اس واقعہ کو دانائے روزگار شہاب الدین محمود ابن کراچی نے بڑی وضاحت سے اپنی کتاب میں لکھا ہے۔“

”شہاب الدین محمود ابن کراچی“ خواجہ نصر الدین نے اچھی طرح یاد کر لیا۔ ”کل میں امیر کی موجودگی میں اس لمبی داڑھی والے دانا کا بھانڈا پھوڑا دینا کہ وہ اس کتاب کے بارے میں لاعلم ہے اور میرے علم و فضل کی عظمت سے اس کا دل دہل جائے گا اور میں محفوظ ہوں گا۔“

30

جعفر سودخور کے گھر میں سونے سے بھری ہوئی مہربند بارہ دیکھیں رکھی تھیں لیکن وہ اب کم از کم ہیں

جمع کرنے کی سوچ رہا تھا۔ قسمت نے اس کو ایسی شکل و صورت دے کر جس سے اس کی حرص اور بے ایمانی ظاہر ہوتی تھی اس کے عیبوں کو اور عیاں کر دیا تھا۔ یہ عیب اعتبار کرنے والے نا تجربے کار احمقوں کو آگاہ کر دیتے اور نیا شکار پھانسا مشکل ہوتا۔ اس لئے اس کی دیکھیں اس کی خواہش سے کہیں زیادہ دست رفتار سے بھر رہی تھیں۔

”کاش کہ میرے جسمانی عیب دور ہو سکتے!“ وہ آہ بھر کر کہتا ”لوگ میری صورت دیکھ کر تو نہ بھاگتے، مجھ پر شبہ نہیں اعتبار کرتے۔ اس وقت ان کو دھوکہ دینا کتنا آسان ہوتا اور میری آمدنی کتنی تیزی سے بڑھتی۔“

جب شہر میں یہ افواہ پھیلی کہ امیر کے نئے دانا مولانا حسین نے بیمار یوں کے علاج میں مہارت تامہ دکھائی ہے تو جعفر سودخور نے ایک ٹوکری میں پیش بہا تھانف بھرے اور محل میں حاضر ہوا۔
ارسلان بیگ ٹوکری کا سامان دیکھنے کے بعد بڑی خوشی سے اس کی مدد کے لئے تیار ہو گیا:
”محترم جعفر، آپ بڑے وقت سے آئے ہیں۔ آج جہاں پناہ بہت محظوظ ہیں اور وہ شاید ہی آپ کی درخواست کو رد کریں۔“

امیر نے سودخور کی بات سنی، ہاتھی دانت کے فریم کی شطرنج کی طلائی بساط نذرانے میں قبول فرمائی اور دانا کی طلبی کا حکم دیا۔

”مولانا حسین“ امیر نے کہا جب خواجہ نصر الدین آکر اس کے سامنے بھکے ”یہ آدمی، جعفر سودخور، ہمارا وفادار خادم ہے۔ اس نے ہماری بڑی خدمت کی ہے۔ ہم حکم دیتے ہیں کہ تم فوراً اس کا لنگڑا پن، کو بڑ، آنکھ کا جالا اور دوسرے عیب دور کرو۔“

یہ کہہ کر امیر اس طرح مڑ گیا جیسے وہ کوئی عذر سننے کے لئے تیار نہیں ہے۔ خواجہ نصر الدین کے لئے اس کے سوا اور کوئی چارہ نہ تھا کہ وہ تعظیم بجالائیں اور چلے جائیں۔ ان کے پیچھے سودخور بھی اپنا کو بڑ گھسیٹتا ہوا کھجورے کی طرح چلا۔

”ہمیں جلدی کرنی چاہئے، عقلمند مولانا حسین“ اس نے نقلی داڑھی میں خواجہ نصر الدین کو نہ پہچانتے ہوئے کہا۔ ”ہمیں جلدی کرنی چاہئے کیونکہ سورج ابھی غروب نہیں ہوا ہے اور میں رات ہونے سے پہلے شفا یاب ہو سکتا ہوں.... آپ نے تو سنا، امیر نے حکم دیا ہے آپ مجھے فوراً اچھا کریں۔“

خواجہ نصر الدین دل ہی دل میں سو دخور، امیر اور اپنے کو کوس رہے تھے کہ انہوں نے اپنے علم و فضل کو مشتہر کرنے میں اتنا جوش و خروش کیوں دکھایا۔ سو دخور تیز رفتاری سے چلنے کے لئے ان کی آستین برابر کھینچ رہا تھا۔ سرکوں پر سناٹا تھا۔ خواجہ نصر الدین کے پیر گرم دھول میں دھنس رہے تھے۔ راہ چلتے انہوں نے سوچا ”اس بلا سے کس طرح نجات ملے گی؟“ وہ اچانک رک گئے ”ایسا معلوم ہوتا ہے کہ اب اپنی قسم پوری کرنے کا وقت آ گیا ہے۔“ تیزی سے انہوں نے ایک منصوبہ تیار کیا اور ہر موقع کو اچھی طرح تو لیا۔ ”ہاں“ انہوں نے سوچا ”اب وقت آ گیا ہے۔ سو دخور، غریبوں پر ظلم کرنے والے سنگ دل، آج ہی تجھ کو ڈبوئے۔“ وہ مڑ گئے تاکہ سو دخور ان کی سیاہ آنکھوں کی چمک نہ دیکھ سکے۔

وہ ایک گلی میں مڑ گئے جہاں ہوا سے گرد کے گولے اٹھ رہے تھے۔ سو دخور نے اپنے گھر کا پھانک کھولا۔ صحن کے دوسری طرف جہاں ایک نیچی بار کے ذریعہ زنان خانہ الگ کیا گیا تھا خواجہ نصر الدین نے سبز بیلوں کے پردے کے پیچھے سے چلنے پھرنے، چپکے چپکے کھسر پھسر اور ہنسی کی آوازیں سنیں۔ سو دخور کی بیویاں اور داشتائیں کسی اجنبی کے آنے سے بہت خوش تھیں کیونکہ اس قید کی حالت میں ان کے لئے اور کوئی دلچسپی کا سامان نہ تھا۔ سو دخور نے ذرا رک کر اس طرف درستی سے دیکھا۔ بالکل سناٹا ہو گیا۔

”حسین قیدیو، آج میں تمہیں نجات دلا دوں گا“ خواجہ نصر الدین نے سوچا۔

جس کمرے میں سو دخور ان کو لے گیا اس میں کھڑکیاں نہ تھیں اور دروازے کو کئی زنجیروں اور تین قفلوں سے محفوظ کیا گیا تھا جن کے کھولنے کا گر صرف مالک مکان جانتا تھا۔ دروازہ کھولنے میں اس کو کافی دیر لگی۔ یہاں اس کی سونے کی دیگیں رکھی تھیں اور تہہ خانے کے دھانے پر لکڑی کے تختے پڑے تھے جن پر وہ سوتا تھا۔

”کپڑے اتارو!“ خواجہ نصر الدین نے حکم دیا۔

سو دخور نے اپنے کپڑے اتار دئے اور عریانی کی حالت میں وہ اور کر بہہ المنظر ہو گیا۔ خواجہ نصر الدین نے دروازہ بند کر کے دعائیں پڑھنا شروع کیں۔

اس دوران میں جعفر کے بہت سے رشتے دار صحن میں جمع ہو گئے۔ ان میں سے بہت سے اس کے قرضدار تھے اور ان کو امید تھی کہ وہ ان کے قرض معاف کر کے یہ خوشی کی تقریب منائے گا۔ لیکن ان کی امیدیں بے بنیاد تھیں۔ بند کمرے میں مقروض لوگوں کی آوازیں سن کر اس کا دل کینہ بھری خوشی سے باغ باغ

ہو گیا۔ ”آج تو میں ان سے کہہ دوں گا کہ میں نے ان کا قرض معاف کیا“ اس نے سوچا ”لیکن میں ان کے تمسک واپس نہیں دوں گا۔ وہ یقین کر کے بے فکر ہو جائیں گے۔ میں کچھ نہیں کہوں گا اور ان کے قرض کا کھاتا بنالوں گا۔ اور جب ان پر اصل کا سود دس گنا ہو جائے گا اور پوری رقم ان کے مکانات، باغات اور انگور کے باغیچوں کی مالیت سے زیادہ ہو جائے گی تو میں قاضی کے پاس جاؤں گا اور اپنے وعدہ سے انکار کر کے رسیدیں پیش کروں گا۔ ان کا مال متاع بکوا کر ان کو بھک مٹکا بنا دوں گا اور سونے سے ایک دیگ بھر لوں گا!“

”اٹھو! کپڑے پہنو!“ خواجہ نصر الدین نے کہا ”ہم احمد پیر کے تالاب پر جائیں گے اور وہاں تم پاک پانی میں نہاؤ گے۔ شفا کے لئے یہ لازمی ہے۔“

”احمد پیر کا تالاب!“ سودخور گھبرا کر بولا۔ ”ایک بار تو میں اس میں ڈوبتے ڈوبتے بچا۔ دانائے روزگار مولانا حسین سمجھ لیجئے کہ میں تیرا نہیں جانتا۔“

”تالاب کی طرف جاتے ہوئے تمہیں متواتر دعائیں پڑھتے رہنا چاہئے“ خواجہ نصر الدین نے کہا۔ ”تمہیں دنیاوی باتوں کے بارے میں نہ سوچنا چاہئے۔ تمہیں اشرفیوں سے بھری ایک تھیلی ساتھ لے چلنا ہوگا اور راستے میں جس سے بھی ملو گے اسے اک اشرفی دینی وہ گی۔“

سودخور کے منہ سے آہ نکل گئی لیکن اس نے ہدایت پر حرف بحرف عمل کیا۔ ان کی ملاقات ہر طرح کے لوگوں سے ہوئی۔ کاریگروں اور بھک مٹگوں سے اور سودخور نے ہر ایک کو ایک ایک اشرفی دی حالانکہ اس سے اس کا دل پھٹا جا رہا تھا۔ اس کے رشتے دار بھی پیچھے پیچھے تھے۔ خواجہ نصر الدین نے خاص مقصد سے ان کو مدعو کر لیا تھا تاکہ آئندہ ان پر یہ الزام نہ لگایا جاسکے کہ انہوں نے جان بوجھ کر سودخور کو ڈبو دیا۔

سورج چھتوں کے پیچھے غروب ہو رہا تھا، درختوں کا سایہ تالاب پر پھیل گیا تھا، ہوا میں مچھر گار ہے تھے۔ جعفر نے کپڑے اتارے اور پانی کے قریب گیا۔

”یہاں بہت گہرا ہے“ اس نے فریاد کی ”میں نے جو کچھ کہا تھا اس کو آپ بھولے تو نہیں ہیں، مولانا۔ میں پیر نہیں سکتا۔“

رشتے دار خاموشی سے دیکھ رہے تھے۔ سودخور شرم سے اپنے کو ہاتھوں سے چھپائے، خوف سے سکڑا سکڑا یا کسی اٹھلی جگہ کے لئے تالاب کا چکر لگانے لگا۔

اکڑوں بیٹھ کر اس نے تالاب میں لٹکتی ہوئی جھاڑیوں کا سہارا لیا اور پانی میں ڈرتے ڈرتے ایک

پیر ڈالا۔

”ٹھنڈا ہے پانی“ وہ بڑبڑایا۔ اس کی آنکھیں پریشانی میں نکل پڑی تھیں۔

”تم وقت ضائع کر رہے ہو“ خواجہ نصر الدین نے اس کی طرف سے نگاہ ہٹاتے ہوئے کہا کیونکہ وہ اس رحم کے خلاف جس کا سود خور سزاوار نہ تھا اپنے دل کو فولادی بنا رہے تھے۔ پھر انہوں نے ان مصیبتوں کا خیال کیا جو جعفر کے برباد کئے ہوئے غریب لوگ جھیلتے ہیں، بیمار بچے کے خشک لب، بڑھے نیاز کے آنسو۔ اور ان کا چہرہ غصے سے تمنا اٹھا۔ اب وہ کھلم کھلا جرات کے ساتھ سود خور کی نگاہوں سے نگاہیں ملا سکتے تھے۔

”تم وقت ضائع کر رہے ہو“ انہوں نے بات دہرائی ”اگر شفا چاہتے ہو تو تالاب کے اندر ترو۔“ سود خور نے پانی کے اندر جانا شروع کیا۔ وہ اتنا آہستہ آہستہ جا رہا تھا کہ جب وہ گھٹنوں گھٹنوں پانی میں پہنچا تو اس کی توند کنارے ہی سے لگی تھی۔ آخر کار جب وہ کھڑا ہوا تو کمزور تھا۔ گھاس پھوس ادھر ادھر حرکت کر رہے تھے اور ان کا سرد مس اس کے جسم میں گدگدی پیدا کر رہا تھا۔ اس کے شانے سردی سے کانپ رہے تھے۔ وہ ایک قدم اور آگے بڑھا اور مڑ کر دیکھنے لگا۔ اس کی آنکھیں کسی بے زبان جانور کی طرح التجا کر رہی تھیں لیکن خواجہ نصر الدین نے کچھ نہیں کہا۔ اس وقت سود خور کو چھوڑ دینے کا مطلب ہزاروں غریبوں کو مصیبت میں مبتلا رکھنا تھا۔

پانی سود خور کے کو بڑسک پہنچ گیا لیکن خواجہ نصر الدین اس سے برابر آگے بڑھنے کو کہتے رہے۔

”آگے بڑھو، آگے، پانی کانوں تک آجانے دو۔ نہیں تو میں تمہارے علاج کا ذمہ دار نہیں۔ چلو، ہمت باندھو، محترم جعفر! دل مضبوط کرو! ایک اور قدم! ذرا سے اور آگے!“

”غمغہ“ سود خور نے پانی کے اندر جاتے ہوئے غرغری کی آواز میں کہا۔

”غمغہ“ جب وہ اوپر آیا تو یہی آواز پھر نکلی۔

”ڈوب رہا ہے!“ اس کے رشتے دار چلائے۔

ایک عام ہنگامہ ہو گیا۔ ڈوبتے ہوئے آدمی کی طرف شائیں اور چھڑیاں بڑھادی گئیں۔ کچھ لوگ محض رحم دلی کی بنا پر اس کی مدد کرنا چاہتے تھے اور دوسرے محض بناوٹ کر رہے تھے۔ خواجہ نصر الدین

آسانی سے بتا سکتے تھے کہ جعفر کا کون اور کتنا قرضدار ہے۔ وہ خود ہر ایک سے زیادہ گھبرا کر ادھر ادھر دوڑ رہے تھے اور کہہ رہے تھے:

”ارے یہاں! اپنا ہاتھ ہمیں دو، محترم جعفر! ارے سنو! اپنا ہاتھ ہمیں دو!“

ان کو یہ بخوبی معلوم تھا کہ سودخور اپنا ہاتھ کبھی نہ دے گا کیونکہ ”دینے“ کا لفظ ہی اسے مفلوج کرنے کے لئے کافی تھا۔

”اپنا ہاتھ ہمیں دو!“ سب رشتے دار ایک ساتھ چلائے۔

اب سودخور غوطے کھا کھا کر اور دیر میں اوپر آنے لگا اور وہ اس مقدس پانی میں ڈوب مرتا اگر ایک سقہ اپنی پیٹھ پر خالی مشک لئے ننگے پیر ادھر سے دوڑتا نہ گذرتا۔

”ارے!“ اس نے ڈوبتے ہوئے آدمی کو دیکھ کر کہا ”کہیں یہ جعفر سودخور تو نہیں ہے!“

اور وہ کپڑے اتارے بغیر بلا جھک پانی میں کود گیا اور اپنا ہاتھ بڑھاتے ہوئے زور سے کہا:

”لو یہ رہا میرا ہاتھ، اس کو پکڑ لو!“

”سودخور نے ہاتھ پکڑ لیا اور اس کو پانی سے باہر صحیح سلامت کھینچ لایا گیا۔

سودخور کنارے پڑا دم لے رہا تھا اور اس کو نجات دلانے والا بڑی تیزی سے اس کے رشتے داروں کو بتا رہا تھا:

”تم غلط طریقے سے ان کی مدد کر رہے تھے۔ تم ’لو‘ کے بجائے ’دو‘ کہہ رہے تھے۔ تمہیں نہیں معلوم کہ معزز جعفر ایک بار اور اسی تالاب میں ڈوب رہے تھے۔ اور ایک اجنبی نے جو بھورے گدھے پر ادھر سے گذر رہا تھا انہیں بچایا تھا؟ اس اجنبی نے جعفر کو بچانے کے لئے یہی طریقہ اختیار کیا تھا اور مجھے یہ یاد رہ گیا۔ آج یہ کام آیا۔“

خواجه نصر الدین یہ سن کر اپنے ہونٹ کاٹ رہے تھے۔ اس طرح گویا انہوں نے دو بار سودخور کی جان بچائی! ایک مرتبہ خود اپنے ہاتھوں اور دوسری بار سقے کے ذریعہ۔ ”خیر کوئی بات نہیں“ انہوں نے سوچا ”چاہے مجھے پورے سال بخارا میں رہنا پڑے لیکن میں اس کو ڈبو کر دم لوں گا۔“

اس دوران میں سودخور کی سانس ٹھکانے لگی اور اس نے شکایت آمیز لہجے میں منمنانا شروع کیا:

”ارے مولانا حسین! آپ نے تو میرا علاج کرنے کے لئے کہا تھا لیکن مجھ کو قریب قریب ڈبو ہی

دیا تھا! خدا کی قسم، اب میں کبھی اس تالاب کے قریب نہیں پھٹوں گا! آپ کیسے دانا ہیں اگر آپ کو ایک سقہ یہ بتاتا ہے کہ کیسے آدمی کو ڈوبنے سے بچایا جاسکتا ہے؟ میری قبا اور عمامہ دو۔ آئیے، مولانا، اندھیرا ہو رہا ہے اور جو کچھ ہم نے شروع کیا ہے اسے ختم کرنا ہے۔ اور تم، میاں سقے، سودخور نے کھڑے ہوتے ہوئے کہا ”مت بھولنا کہ تمہارا قرض ایک ہفتے میں واجب الادا ہو جائے گا۔ لیکن میں تمہیں انعام دینا چاہتا ہوں اور اس لئے میں تمہیں آدھا... میرا مطلب ہے چوتھائی... نہیں تمہارے قرض کا دسواں حصہ معاف کر دوں گا۔ یہ کافی ہے کیونکہ میں تمہاری مدد کے بغیر آسانی سے اپنے کو بچا سکتا تھا۔“

”ارے محترم جعفر، سقے نے جھجکتے ہوئے کہا ”آپ اپنے کو میری مدد کے بغیر نہیں بچا سکتے تھے۔ کیا آپ میرا چوتھائی قرض نہ معاف کر دیں گے؟“

”اچھا! تو تم نے مجھ کو اپنی غرض کی بنا پر بچایا!“ سودخور نے کہا۔ ”تم نے نیک مسلمان کی حیثیت سے یہ نہیں کیا بلکہ لالچ کی وجہ سے! ارے سقے، تجھے اس کی سزا ملنی چاہئے۔ میں تیرا ذرا سا قرض بھی نہیں معاف کروں گا!“

مغموم سقہ وہاں سے ہٹ گیا اور خواجہ نصر الدین اس کو رحم کی نظروں سے دیکھتے رہے۔ پھر انہوں نے جعفر کی طرف نفرت و حقارت سے دیکھا۔

”آئیے، مولانا حسین، جعفر نے جلدی کرتے ہوئے کہا ”آپ اس لالچی سقے سے کیا سرگوشی رک رہے ہیں؟“

”ٹھہرو، خواجہ نصر الدین نے کہا۔ ”تم بھول گئے کہ تمہیں ہر ملنے والے کو ایک اشرفی دینی چاہئے۔ تم نے اس سقے کو اشرفی کیوں نہیں دی؟“

”ہائے مصیبت! میں تباہ ہو جاؤں گا!“ سودخور نے فریاد کی۔ ”سوچئے تو کہ میں ایسے برے اور لالچی آدمی کو اشرفی دینے پر مجبور ہوں گا!“ اس نے اپنی تھیلی کھول کر ایک اشرفی پھینک دی۔ ”بس یہ آخری ہے۔ اب اندھیرا ہو گیا ہے اور واپسی میں راستے پر ہمیں کوئی نہیں ملے گا۔“

لیکن خواجہ نصر الدین نے سقے سے بلاوجہ کا نا پھوسی نہیں کی تھی۔

وہ واپسی روانہ ہو گئے۔ آگے سودخور تھا، اس کے پیچھے خواجہ نصر الدین اور پھر سودخور کے رشتے دار۔ ابھی وہ مشکل سے پچاس قدم گئے ہوں گے کہ ایک گلی سے سقہ نکلا۔ یہ وہی تھا جس کو یہ لوگ تالاب کے

کنارے چھوڑ آئے تھے۔

سودخور نے ادھر سے منہ موڑ لیا جیسے اس کو دیکھنا ہی نہ چاہتا ہو لیکن خواجہ نصر الدین نے اس کو پھینکا را:

”جعفر یا درکھو، ہر ایک کو جس سے بھی تم ملو!“

اندھیرے میں ایک انتہائی اذیت بھری کراہ گونجی۔ جعفر اپنی تھیلی کھول رہا تھا۔

سقے نے اشرفی لی اور اندھیرے میں غائب ہو گیا۔ کوئی پچاس قدم بعد پھر وہ ان کے سامنے آن موجود ہوا۔ سودخور زرد پڑ گیا اور کاٹنے لگا۔

”مولانا“ اس نے فریاد کرتے ہوئے کہا ”یہ تو وہی ہے...“

”ہر ایک کو جس سے تم ملو“ خواجہ نصر الدین نے دھرا دیا۔

پھر خاموش فضا میں ایک کراہ گونجی۔ جعفر اپنی تھیلی کھول رہا تھا۔

یہ واقعہ سارے راستے پیش آیا۔ سقہ ہر پچاس قدم پر سامنے آ جاتا۔ وہ خوب ہانپ رہا تھا اور اس کے چہرے سے پسینہ بہہ رہا تھا۔ اس کی سمجھ میں نہیں آ رہا تھا کہ کیا ہورہا ہے لیکن وہ اشرفی لیتا اور تیز بھاگتا اور پھر آگے سرک پر کسی جھاڑی سے برآمد ہوتا۔

اپنا پیسہ بچانے کے لئے سودخور تیز تیز چلنے لگا اور آخر میں دوڑنا شروع کر دیا لیکن وہ تو لنگڑا تھا۔ وہ سقے سے کیسے جیت سکتا تھا جو جوش میں ہوا ہوا جا رہا تھا۔ وہ جھاڑیوں اور باڑوں کو پار کرتا بھاگ رہا تھا۔ اس نے سودخور سے کم از کم پندرہ بار بھینٹ کی اور آخری بار بالکل اس کے گھر کے قریب۔ وہ ایک چھت پر سے کودا اور دروازے پر راستہ روک کر کھڑا ہو گیا۔ آخری اشرفی پانے کے بعد وہ تھک کر زمین پر گر پڑا۔ سودخور جلدی سے اپنے صحن میں گھس گیا۔ خواجہ نصر الدین اس کے پیچھے تھے۔ اس نے اپنی خالی تھیلی خواجہ نصر الدین کے قدموں پر ڈال دی اور غصے سے چلایا:

”مولانا، میرا علاج بہت قیمتی ہے! میں ابھی تک تحفوں، خیرات اور اس کمبخت سقے پر تین ہزار تانگے خرچ کر چکا ہوں!“

”ذرا دم لو“ خواجہ نصر الدین نے جواب دیا ”بس، آدھ گھنٹے کے اندر تم کو اس کا انعام مل جائے گا۔ ایک بڑا سا الاؤ صحن کے پتھوچ تیار کرنے کا حکم دو۔“

نو کراہندھن لالا کرا لاؤ تیار کر رہے تھے اور خواجہ نصر الدین اس بات میں دماغ لڑا رہے تھے کہ کس طرح سود خور کوچہ کا دیا جائے اور اس کے شفا نہ پانے کا سارا الزام اسی کے سر تھوپ دیا جائے۔ انہوں نے کئی منصوبے سوچے لیکن ان کو نامناسب پا کر رد کر دیا۔ اس درمیان میں الاؤ تیار ہو گیا تھا، بلکہ ہوا میں شعلے بھڑک رہے تھے اور انگوروں کا باغیچہ سرخ شعلوں سے روشن ہو گیا تھا۔

”جعفر، کپڑے اتار کر تین بار الاؤ کے گرد پھرد، خواجہ نصر الدین نے کہا۔ وہ ابھی تک کوئی منصوبہ نہیں بنا سکا تھے اور تھوڑا سا وقت پانے کے لئے یہ کر رہے تھے۔ وہ خیالات میں ڈوبے نظر آتے تھے۔ رشتے دار خاموشی سے دیکھ رہے تھے۔ سود خور الاؤ کے گرد اس طرح گھوم رہا تھا جیسے کوئی زنجیر سے بندھا ہوا بندر ہو۔ وہ اپنے ہاتھ ہلارہا تھا جو گھٹنوں تک پہنچتے تھے۔

خواجہ نصر الدین کا چہرہ دمک اٹھا۔ انہوں نے اطمینان کی سانس لے کر انگڑائی لی:

”مجھے ایک کبل تو دینا،“ انہوں نے گونجتی ہوئی آواز میں حکم دیا۔ ”جعفر اور تمام دوسرے لوگ ادھر آؤ۔“

انہوں نے تمام رشتے داروں کا ایک حلقہ بنا دیا اور جعفر کو بیچ میں زمین پر بٹھا دیا۔ پھر انہوں نے کہا:

”میں جعفر کو اس کبل سے ڈھک کر ایک دعا پڑھوں گا۔ تم سب کو مع جعفر کے آنکھیں بند کر کے دعا کو دھرانا چاہئے۔ اس کے بعد جب میں کبل اٹھاؤں گا تو جعفر شفا یاب ہوگا۔ لیکن میں تم سب کو ایک انتہائی اہم شرط سے آگاہ کرنا چاہتا ہوں۔ جب تک وہ پوری نہ ہوگی جعفر شفا یاب نہیں ہو سکتا۔ جو کچھ میں کہتا ہوں کان دھر کر سنو اور یاد رکھو۔“

رشتے دار خاموشی سے سننے اور یاد رکھنے کی تیاری کرنے لگے۔

”جب تم میرے ساتھ دعا کو دھراتے ہو گے،“ خواجہ نصر الدین نے زور سے صاف صاف کہا ”تم میں سے کسی کو بھی، اور سب سے زیادہ جعفر کو، بندر کا ہرگز ہرگز خیال نہ آنا چاہئے! اگر تم میں سے کوئی بھی اس کے بارے میں سوچے گا یا اس سے بھی برا یہ ہوگا کہ اس کو اپنے تصور میں دیکھے گا۔ اس کی دم، اس کے لال چوتڑے، کرہہ چہرہ اور زرد دانت۔ تو پھر شفا نہ ہوگی اور نہیں ہو سکتی ہے کیونکہ کسی مقدس کام کا انجام بندر ایسے گندے جانور کے خیال کے ساتھ نہیں ہو سکتا۔ سمجھے نا تم لوگ؟“

”ہم لوگ سمجھ گئے،“ رستے داروں نے کہا۔

”جعفر، تیار ہو جاؤ اور اپنی آنکھیں بند کر لو“ خواجہ نصر الدین نے سوذخو پر کمبل ڈالتے ہوئے بڑی شان سے کہا۔ ”اور اب تم اپنی آنکھیں بند کرو!“ اس نے رشتے داروں سے کہا ”اور اس شرط کو یاد رکھنا، بندر کا خیال نہ آئے۔“

پھر انہوں نے دعا پڑھنا شروع کی:

”خداوند تعالیٰ اس مقدس دعا کے اثر سے اپنے ناچیز خادم جعفر کو شفا بخش...“

”خداوند تعالیٰ اس مقدس دعا کے اثر سے...“ مختلف آوازوں میں رشتے داروں کا کورس بلند ہوا... اس موقع پر خواجہ نصر الدین نے دیکھا کہ ایک شخص کے چہرے پر گھبراہٹ اور پریشانی کے آثار نمایاں ہوئے، دوسرے رشتے دار نے کھانسا شروع کیا، تیسرا الفاظ کو دھرانے میں ہسکلانے لگا اور چوتھے نے اس طرح سر ہلایا جیسے وہ کوئی صورت سامنے سے ہٹانے کی کوشش کر رہا ہو۔ ایک لمحہ بعد جعفر خود بے چینی سے کلبلانے لگا۔ ایک بہت ہی کریہہ المنظر اور انتہائی بد صورت بندر جس کی دم لمبی اور دانت زرد تھے اس کے ذہن کے پردے پر نمودار ہو کر اس کو چڑا رہا تھا۔ کبھی وہ اس کو زبان نکال کر دکھاتا اور کبھی لال لال چوڑے اور دوسرے اندام جو مومن کے تصور کے لئے بھی زیبا نہیں ہیں۔

خواجہ نصر الدین اونچی آواز میں دعا پڑھتے رہے۔ اچانک وہ چپ ہو گئے جیسے وہ کوئی بات سن رہے ہوں۔ رشتے دار بھی خاموش ہو گئے اور بعض تو پیچھے ہٹ گئے۔ جعفر کمبل کے نیچے دانت پٹیں رہا تھا کیونکہ اس کا بندر طرح طرح کی بد تمیزی کی شرارتوں پر اتر آیا تھا۔

”ارے ناپاک، بے ایمانو!“ خواجہ نصر الدین گرج پڑے۔ ”تم نے میری حکم عدولی کی جرأت کیسے کی۔ تمہیں یہ ہمت کیسے ہوئی کہ دعا پڑھتے وقت اسی بات کا تصور کرو جس کے لئے میں نے خاص طور سے تمہیں منع کیا تھا!“ انہوں نے کمبل الٹ دیا اور جعفر پر پھوٹ پڑے ”تم نے میری مدد کیوں مانگی تھی؟ اب میری سمجھ میں آ گیا کہ تم شفا نہیں چاہتے تھے! تم مجھے ذلیل کرنا چاہتے تھے۔ کہ تم شفا نہیں چاہتے تھے! تم مجھے ذلیل کرنا چاہتے تھے۔ تم میرے دشمنوں کے لئے یہ سب کر رہے تھے! جعفر ہوشیار رہنا! کل ہی امیر کو سارا قصہ معلوم ہو جائے گا۔ میں انہیں بتاؤں گا کس طرح تم نے دعا پڑھتے وقت جان بوجھ کر مرتدانہ خیالات سے بندر کا تصور کیا! جعفر ہوشیار رہنا اور تم سب بھی! تم آسانی سے نہیں چھٹکارا پاؤ گے۔ یقیناً تم کو کفر کی سزا تو معلوم ہی ہوگی...“

چونکہ کفر کی سزا ہمیشہ انتہائی شدید ہوتی تھی اس لئے رشتے دار تو مارے خوف کے مفلوج ہو گئے۔ سو دخور اپنے کو بے قصور ثابت کرنے کے لئے اس طرح ہکھلانے لگا کہ کچھ سمجھ میں نہیں آتا تھا۔ خواجہ نصر الدین اس کی بات سننے کے لئے نہیں رکے۔ وہ وہاں سے مڑ کر چل پڑے اور پھاٹک دھڑام سے بند کیا۔

جلد ہی چاند بلند ہو گیا۔ شہر ہلکی ہلکی چاندنی میں نہا گیا۔ سو دخور کے گھر میں رات گئے تک ٹوٹو میں میں جاری رہی۔ ہر شخص گرم ہو کر بحث کر رہا تھا اور یہ جاننا چاہتا تھا کہ بندر کا تصور کرنے میں کس نے پہل کی۔

31

سو دخور کو اس طرح بیوقوف بنا کر خواجہ نصر الدین محل واپس روانہ ہوئے۔

دن بھر کی محنت مشقت کے بعد بخارا کے لوگ سونے کی تیاریاں کر رہے تھے۔ گلیوں میں خنکی اور اندھیرا تھا اور پلوں کے نیچے پانی کی موسیقی گونج رہی تھی۔ بھگی مٹی کی سوندھی مہک پھیلی تھی اور خواجہ نصر الدین کا پیر کچھڑ میں جا بجا پھسل رہا تھا کیونکہ کسی فیاض ستے نے بڑی دریا دلی سے سڑک پر چھڑکاؤ کیا تھا تا کہ صحنوں اور چھتوں پر تھکے ہارے آرام کرنے والوں کو گرد آلود ہوانہ ستائے۔ اندھیرے میں لپٹے ہوئے باغ اپنی خوشگوار مہک دیواروں کے پار تک پہنچا رہے تھے۔ دروازے آسمان پر ستارے خواجہ نصر الدین کی طرف آنکھیں جھپکا جھپکا کر ان سے کامیابی کا وعدہ کر رہے تھے۔

”ہاں“ انہوں نے مسکراتے ہوئے کہا ”بہر حال دنیا کوئی ایسی بری جگہ نہیں ہے! کم از کم ایسے آدمی کے لئے تو نہیں جس کے دماغ ہو، خالی کدو نہیں۔“

راستے میں وہ بازار کی طرف مڑ گئے اور اپنے دوست علی کے چائے خانے میں انہوں نے مہمان نواز روشنیاں چمکتے ہوئے دیکھیں۔ انہوں نے دروازے پر دستک دی مالک نے ان کے لئے دروازہ کھول دیا۔ دونوں گلے ملے اور ایک اندھیرے کمرے میں چلے گئے۔ تپتی دیوار کے دوسری طرف سے باتوں، ہنسی اور برتنوں کی کھن کھناہٹ کی آوازیں آرہی تھیں۔ علی نے دروازہ بند کر کے ایک چراغ جلا دیا۔

”سب تیار ہے“ اس نے چپکے سے کہا۔ ”میں گل جان کے چائے خانے میں انتظار کروں گا۔“

یوسف آہنگر نے اس کے چھپنے کے لیے ایک محفوظ جگہ تیار کر لی ہے۔ تمہارے گدھے پر دن رات کاٹھی کسی رہتی ہے۔ وہ بہت اچھا ہے۔ خوب کھاتا ہے اور موٹا ہو گیا ہے۔“

”علی، تمہارا بہت بہت شکریہ۔ تمہارے احسان کے بارے میں کبھی سبکدوش نہیں ہو سکوں گا۔“
 ”ارے ہاں،“ علی نے کہا۔ ”خواجہ نصر الدین تم جو کچھ چاہتے ہو ہمیشہ کر لیتے ہو۔ اس لئے احسان و حسان کی بات چھوڑو۔“

یہ دونوں بیٹھ کر چپکے چپکے سرگوشیاں کرتے رہے۔ علی نے گل جان کے لئے ایک مردانہ لباس دکھایا اور ایک بڑا سا عمامہ جو اس کے بالوں کو چھپا سکے۔

ہر بات پوری تفصیل کے ساتھ طے ہوگئی۔ خواجہ نصر الدین رخصت ہونے والے تھے کہ انہوں نے دیوار کے دوسری طرف ایک جانی پہچانی آواز سنی۔ چائے خانے کی طرف کھلنے والے دروازے کو انہوں نے ذرا کھولا اور کان لگا کر سننے لگے۔ یہ چیچک رو جاسوس کی آواز تھی۔ خواجہ نصر الدین نے دروازہ اور کھول دیا اور دیکھنے لگے۔

چیچک رو جاسوس ایک بھاری قبائلی قبیلے، سر پر عمامہ رکھے اور مصنوعی داڑھی لگائے کچھ آدمیوں کے درمیان گھرا بیٹھا تھا اور بہت اہم بن کر کہہ رہا تھا:

”جو آدمی اپنے کو خواجہ نصر الدین کہتا ہے وہ جعل ساز ہے۔ میں اصلی خواجہ نصر الدین ہوں لیکن میں نے بہت دن ہوئے اپنی بری حرکتوں سے توبہ کر لی ہے کیونکہ وہ واقعی بری اور ناپاک تھیں۔ اس لئے میں یعنی اصلی خواجہ نصر الدین تم کو مشورہ دیتا ہوں کہ تم بھی میری مثال کی پیروی کرو اور میری طرح خیال کرو کہ ہمارے معظّم، مانند آفتاب امیر واقعی زمین پر اللہ کے نائب ہیں جس کا ثبوت ان کی بے نظیر دانش مندی اور رحم و کرم ہے۔ میں، اصلی خواجہ نصر الدین تم کو یہ بتاتا ہوں۔“

”اچھا“ خواجہ نصر الدین نے علی کو کہنی مارتے ہوئے کہا۔ ”تو اب یہ ہو رہا ہے۔ ان کا خیال ہے کہ میں شہر چھوڑ کر جا چکا ہوں۔ میں ذرا ان کو اپنی یاد تو دلاتا چلوں۔ علی، میں اپنی داڑھی، مرصع قبا اور عمامہ اس کمرے میں چھوڑے جاتا ہوں۔ مجھے کچھ پرانے کپڑے دے دو۔“

علی نے ان کو گندی، چیلووں سے بھری ایک پھٹی قبا دے دی جو مدتوں ہوئے اپنی خدمات انجام دے چکی تھی۔

”کیا تم چیلو پالتے ہو؟“ خواجہ نصر الدین نے قبا پہننے ہوئے سوال کیا۔ ”شاید تم ان کی دوکان کھولنے والے ہو لیکن یہ اس سے پہلے ہی تم کو چٹ کر جائیں گے، دوست۔“

پھر خواجہ نصر الدین باہر سڑک پر نکل گئے اور چائے خانے کا مالک اپنے گاہکوں کے پاس آ کر آئندہ ہونے والے واقعات کا بے چینی سے انتظار کرنے لگا۔ اس کو زیادہ دیر انتظار نہیں کرنا پڑا۔ خواجہ نصر الدین ایک گلی سے آئے۔ وہ اس طرح تھکے تھکے سے اندر داخل ہوئے جیسے تمام دن سفر کیا ہے۔ وہ چائے خانے کے زینوں پر چڑھے اور ایک اندھیر کونے میں بیٹھ کر چاء مانگی۔ کسی نے ان کی طرف ذرا بھی توجہ نہیں کی۔ بخارا کی سڑکوں پر تو طرح طرح کے لوگ آتے جاتے رہتے تھے۔ چچک رو جاسوس اب بھی اپنی ہانک رہا تھا:

”میری غلطیاں بے شمار ہیں لیکن اب میں، خواجہ نصر الدین ان پر نادم ہوں اور قسم کھائی ہے کہ میں پاکباز رہوں گا، تمام اسلامی ہدایات پر عمل کروں گا اور امیر، ان کے وزیروں، صوبے داروں اور پہرے داروں کا حکم مانوں گا۔ یہ طے کرنے کے بعد میرے ذہن کو بڑا سکون اور خوشی مل رہی ہے اور میری دنیاوی ملکیت میں بھی اضافہ ہوا ہے۔ پہلے میں ایک آوارہ گرد تھا جس کو ہر ایک حقیر سمجھتا تھا اور اب میں ایک نیک مومن کی طرح زندگی گزار رہا ہوں۔“

ایک ساربان نے جس کے پگلے میں چابک لگی ہوئی تھی بڑے ادب سے اس کو چاء کی پیالی پیش کی اور کہا:

”بے نظیر خواجہ نصر الدین، میں قوفند سے بخارا آیا ہوں۔ میں نے آپ کی دانشمندی کے بارے میں تو سنا تھا لیکن یہ نہیں سوچا تھا کہ کسی دن آپ کی زیارت ہوگی، حتیٰ کہ بات چیت بھی ہوگی۔ اب میں ہر ایک سے کہوں گا کہ آپ کی مجھ سے ملاقات ہوئی تھی اور جو کچھ آپ نے کہا ہے وہ بھی ان کو بتاؤں گا۔“

”اچھی بات ہے،“ چچک رو جاسوس نے اس کی تصدیق کرتے ہوئے سر ہلایا ”ہر ایک سے کہنا کہ خواجہ نصر الدین اب سدھر گئے ہیں، انہوں نے اپنے گناہوں سے توبہ کر لی ہے اور پاکباز مسلمان بن کر امیر کے سچے خادم ہو گئے ہیں۔ جس سے بھی تمہاری ملاقات ہو سبھی کو یہ خوش خبری سنانا۔“

”میں آپ سے ایک سوال پوچھنا چاہتا ہوں، بے مثال خواجہ نصر الدین“ ساربان بولا۔ ”میں سچا مسلمان ہوں اور انجانے بھی قانون کے خلاف کچھ کرنا نہیں چاہتا۔ میں یہ جاننا چاہتا ہوں کہ مان لیجئے میں

نہا رہا ہوں اور اذان کی آواز سنائی دیتی ہے تو مجھے کیا کرنا چاہئے۔ کس طرف کا رخ مجھے کرنا چاہئے؟“

چچک رو جاسوس بڑے مریدانہ انداز میں مسکرایا اور بولا:

”مکے کی طرف قطعی طور پر...“

تاریک کونے سے آواز آئی:

”اپنے کپڑوں کی طرف تاکہ گھر بنگلے نہ جاؤ۔“

اس احترام کے باوجود جو جاسوس نے لوگوں کے دلوں میں پیدا کر دیا تھا ساری محفل نے مسکراہٹ چھپانے کے لئے سر جھکا لیا۔

جاسوس نے خواجہ نصر الدین کو غور سے دیکھا لیکن دھندلے میں پہچان نہ سکا۔

”اس کونے میں کون بھونک رہا ہے؟“ اس نے غرور سے پوچھا۔ ”اے، بھک منگے، کیا تو خواجہ

نصر الدین کے مقابلے میں اپنی عقل آزمانے کی کوشش کر رہا ہے؟“

”اس کے لئے میں بہت چھوٹا آدمی ہوں“ خواجہ نصر الدین نے چائے پیتے ہوئے جواب دیا۔

اب ایک کسان نے پوچھا:

”محترم خواجہ نصر الدین بتائیے کہ کسی جنازے میں حصہ لیتے ہوئے اسلام کے مطابق کس جگہ

کھڑے ہونا بہتر ہوگا۔ جنازے کے آگے یا پیچھے؟“

جاسوس نے بڑے اہم انداز میں ایک انگلی اٹھائی۔ وہ جواب دینے کی تیاری کر رہا تھا کہ اس سے

پہلے ہی کونے سے آواز آئی ”اس سے کوئی فرق نہیں پڑتا کہ تم جنازے کے آگے ہو یا پیچھے بشرطیکہ تم خود

تابوت کے اندر نہ ہو۔“

چائے خانہ کا مالک جو مزاحیہ باتوں سے بڑا لطف لیتا تھا اپنا پیٹ دونوں ہاتھوں سے تھام کر بیٹھ گیا

اور فلک شگاف قہقہے لگانے لگا۔ دوسرے بھی اپنی ہنسی نہ روک سکے۔ کونے میں بیٹھا ہوا آدمی بڑا چرب

زبان تھا اور معلوم ہوتا تھا کہ وہ خواجہ نصر الدین کا بھی مقابلہ کر سکتا ہے۔

جاسوس نے جس کا غصہ بڑھ رہا تھا آہستہ سے اپنا سر گھمایا:

”ارے تیرا نام کیا ہے؟ میں دیکھتا ہوں کہ تیری زبان قہقہے کی طرح چلتی ہے۔ خرد دار، کہیں اس

سے بالکل ہی ہاتھ نہ دھونا پڑے! میں ایک جملہ کہہ کر اس کو آسانی سے ختم کر سکتا ہوں“ اس نے سامعین کی

طرف مڑتے ہوئے کہا ”لیکن اس وقت ہم مقدس اور پاکیزہ باتیں کر رہے ہیں جہاں حاضر جوابی کی کوئی گنجائش نہیں۔ سب باتوں کے لئے ایک وقت ہوتا ہے۔ فی الحال میں اس بھکے منگے کو کوئی جواب نہیں دوں گا۔ ہاں میں کہہ رہا تھا کہ میں، خواجہ نصر الدین تمام مسلمانوں سے اپیل کرتا ہوں کہ میری پیروی کرو۔ ملاؤں کی عزت کرو، حکام کا حکم مانو اور پھر خوشحالی تمہارے قدم چومے گی۔ لیکن سب سے پہلے ان آوارہ گردوں کی بات نہ سنو جو جعل کرتے ہیں اور اپنے کو خواجہ نصر الدین کہتے ہیں، جیسے یہ آدمی جس نے حال ہی میں بخارا میں تمام ہنگامہ کیا اور پھر یہ جان کر بے پتہ نشان غائب ہو گیا کہ اصلی خواجہ نصر الدین آگئے ہیں۔ ایسے تمام بہرہ پیوں کو پکڑو اور امیر کے پہرے داروں کے حوالے کر دو۔“

”بالکل ٹھیک!“ خواجہ نصر الدین نے زور سے کہا اور دھندلے سے روشنی میں آگئے۔

تمام حاضرین نے ان کو فوراً پہچان لیا اور اس اچانک واقعہ سے سشدر رہ گئے۔ جاسوس زرد پڑ گیا۔ خواجہ نصر الدین جاسوس کے قریب آگے اور علی بھی چپکے سے ان کے پیچھے لگ لیا تاکہ جاسوس کو جھپٹ لے۔

”اچھا، تو تم اصلی خواجہ نصر الدین ہو؟“

جاسوس نے گھبرا کر اپنے پیچھے دیکھا، اس کے گال کانپ رہے تھے۔ اس کی آنکھیں ادھر ادھر مگر اس تھیں۔ بہر حال اس نے زور لگا کر جواب دیا:

”ہاں، میں اصلی خواجہ نصر الدین ہوں، اور سب دھوکے باز ہیں اور تو بھی۔“

”مسلمانو! تم کیا کھڑے دیکھ رہے ہو؟“ خواجہ نصر الدین نے چیخ کر کہا۔ ”اس نے خود ہی کہا ہے! پکڑو، پکڑو، اس کو! کیا تم نے امیر کا حکم نہیں سنا ہے اور تمہیں پتہ نہیں ہے کہ خواجہ نصر الدین کے ساتھ کیا کرنا چاہئے؟ پکڑو اسے، نہیں تو تمہیں اس کو بچانے کے لئے جواب دہی کرنی ہوگی!“

انہوں نے جاسوس کی مصنوعی داڑھی نوچ لی۔

چائے خانے میں سبھی لوگوں نے اس نفرت انگیز چپک رو، چپٹی ناک اور چالاک آنکھوں والے آدمی کو پہچان لیا۔

”اس نے خود ہی تسلیم کیا ہے!“ خواجہ نصر الدین دائیں طرف آنکھ مارتے ہوئے چیخے۔ ”پکڑو خواجہ نصر الدین کو!“ اور انہوں نے بائیں طرف آنکھ ماری۔

چائے خانے کے مالک علی نے سب سے پہلے جاسوس پر ہاتھ ڈالا۔ جاسوس نے چھڑانے کی کوشش کی لیکن سنے، کسان اور کاریگر جھگڑے میں کود پڑے۔ کچھ دیر تک تو بس مکوں کے اوپر اٹھنے اور گرنے کا منظر دکھائی دیا۔ خواجہ نصر الدین سب سے زیادہ زوروں سے کوٹائی کر رہے تھے۔

”ارے میں تو مذاق کر رہا تھا!“ جاسوس کراہتے ہوئے چلایا۔ ”ارے مسلمانو، یہ مذاق تھا! میں خواجہ نصر الدین نہیں ہوں! مجھے جانے دو!“

”تم جھوٹے ہو!“ خواجہ نصر الدین نے چلا کر جواب دیا۔ ان کی مٹھیاں ایسی چل رہی تھیں جیسے کوئی نانباتی آٹا گوندھ رہا ہو۔ ”تم نے خود اقرار کیا! ہم سب نے سنا! ارے مسلمانو! ہم جتنے لوگ یہاں موجود ہیں سب اپنے امیر کے سچے وفادار ہیں اور ہمیں چاہئے کہ ہم ان کے احکام کو وفاداری کے ساتھ بجا لائیں۔ اس لئے مسلمانو، اس خواجہ نصر الدین کو اچھی طرح دھتکنا چاہئے! اس کو گھسیٹ کر محل لے جاؤ اور پہرے داروں کے حوالے کر دو! اللہ اور امیر کی عظمت کا واسطہ، اس کو خوب بیٹو!“

مجمع نے جاسوس کو محل کے طرف گھسیٹنا شروع کیا اور راستے بھر اس کی مرمت برابر ہوتی رہی۔ خواجہ نصر الدین نے اس کو زوردار لالت سے رخصت کیا اور چائے خانے واپس آگئے۔

”اف“ انہوں نے اپنا پسینے سے تر چہرہ پونچھتے ہوئے کہا ”اس بار ہم نے اس کی خوب مرمت کر دی۔ اب بھی وہ پٹ رہا ہے۔ آوازوں سے معلوم ہوتا ہے۔“

مشغول آوازیں اور جاسوس کی فریاد بھری چیخیں اب بھی دور سے آرہی تھیں۔ ہر ایک کو اس سے کچھ نہ کچھ بدلا لینا تھا اور امیر کے حکم کے زور پر ان کو اچھا موقع مل گیا تھا۔

چائے خانے کا مالک خوش ہو کر اپنی توند سہلا رہا تھا:

”اس کے لئے سبق ہو جائے گا۔ وہ اب میرے چائے خانے میں قدم نہیں رکھے گا۔“

پچھلے کمرے میں خواجہ نصر الدین نے اپنا لباس تبدیل کیا، اپنی مصنوعی داڑھی لگائی اور پھر بغداد کے دانا مولانا حسین بن گئے۔

جب وہ محل واپس ہوئے تو انہوں نے پہرے داروں کے کمرے سے آتی ہوئی کراہوں کی آواز سنی۔ انہوں نے اندر دیکھا تو پیچک رو جاسوس ایک نمدے پر پڑا تھا۔ اس کا بدن سو جا ہوا اور جا بجا زخمی تھا اور اس کی حالت ابتر تھی۔ ارسلان بیگ اس کے پاس ایک لالٹین لئے کھڑا تھا۔ ”جناب ارسلان بیگ، کیا

ہوا؟“ خواجہ نصر الدین نے معصومیت کے ساتھ پوچھا۔

”مولانا، بہت برا ہوا۔ وہ بد معاش خواجہ نصر الدین پھر شہر میں آ گیا۔ اس نے ہمارے سب سے ہوشیار جاسوس کو پیٹ دیا جو ہمارے حکم سے اپنے کو خواجہ نصر الدین بتا کر نیک اور وفادارانہ تقریریں کر رہا تھا تا کہ اصلی خواجہ کے برے اثرات دور ہو جائیں۔ اس کا نتیجہ دیکھئے؟“

”آہ، آہ!“ جاسوس اپنا زخمی اور مسخ چہرہ اٹھاتے ہوئے کراہا ”میں اس کمبخت آوارہ گرد کے منہ کبھی نہ آؤں گا۔ میں جانتا ہوں کہ اس بار تو وہ مجھے ختم ہی کر دے گا۔ اب میں جاسوسی نہیں کروں گا۔ کل میں بہت دور کسی ایسی جگہ چلا جاؤں گا جہاں مجھے کوئی نہیں جانتا اور کوئی ایمانداری کا کام کروں گا۔“

”میرے دوستوں نے واقعی اس کا بھرتا بنا دیا ہے“ خواجہ نصر الدین نے لائین کی روشنی میں جاسوس کو دیکھتے ہوئے سوچا اور اس پر ان کو تھوڑا سا ترس بھی آیا۔ ”اگر محل دو سو قدم اور آگے ہوتا تو وہ شاید یہاں زندہ نہ پہنچتا۔ اب دیکھنا ہے کہ اس نے کوئی سبق سیکھا ہے یا نہیں۔“

صبح سویرے خواجہ نصر الدین نے اپنے برج سے دیکھا کہ چیچک رو جاسوس ایک چھوٹی سی گھڑی لے کر محل سے نکل گیا۔ وہ لنگڑا رہا تھا اور بار بار اپنے سینے، بازوؤں اور پہلوؤں کو ہاتھوں سے سہلاتا جاتا تھا۔ بار بار وہ دم لینے کے لئے بیٹھ جاتا۔ اس نے بازار کو پار کیا جو رفتہ رفتہ صبح کی خنک شعاعوں سے روشن ہوتا جاتا تھا اور ڈھکے ہوئے اسٹالوں کی قطاروں میں غائب ہو گیا۔

صبح سے رات کی تاریکی نے شکست کھائی۔ صبح خالص، شفاف اور پرسکون تھی۔ شبنم نے اس کو دھو کر اس پر دھوپ کے تار بکھیر دئے تھے۔ چریاں چہچہا رہی تھیں اور زنبیلیں دے رہی تھیں۔ سورج کی پہلی کرنوں میں نہانے کے لئے تتلیاں اڑ رہی تھیں۔ خواجہ نصر الدین کے سامنے کھڑکی کے پڑے پر ایک شہد کی کھمی آ کر بیٹھنے لگی۔ اس کو اس شہد کی تلاش تھی جو مرتبان میں تختے پر رکھا تھا۔

سورج خواجہ نصر الدین کا پرانا اور وفادار دوست تھا۔ اب وہ بلند ہو رہا تھا۔ ہر صبح خواجہ نصر الدین اس کو دیکھتے اور ایسا محسوس کرتے جیسے انہوں نے سورج کو سال بھر بعد دیکھا ہے۔ سورج بلند ہو رہا تھا، مہربان اور فیاض دیوتا جو سب کو یکساں فیض پہنچاتا ہے اور ساری دنیا بھی اس کے خیر مقدم کے لئے صبح کی کرنوں میں چمکتا دمکتا اپنا شعلہ ورحسن پیش کر دیتی ہے۔ پھولے پھولے بادل، میناروں کے پالش کئے ہوئے ٹائل، بھگی ہوئی پیتیاں، پانی اور گھاس، حتیٰ کہ سنگ خارا کی سپاٹ چٹان، قدرت کی دھتکاری ہوئی

سوتیلی بیٹی بھی سورج کے خیر مقدم میں ایک انوکھا روپ دکھا رہی تھی، اس کی ٹوٹی پھوٹی سطحیں اس طرح چمکنے دکنے لگتیں جیسے ان پر ہیرے کا برادہ پھیلا دیا گیا ہو۔

خواجہ نصر الدین اپنے دوست کے دکنے ہوئے چہرے سے کیسے بے اعتنائی برت سکتے تھے۔ سورج کی چمک دار کرنوں میں ایک درخت کی پتیاں رقص کر رہی تھیں۔ خواجہ نصر الدین بھی اس کے ساتھ جھوم گئے جیسے وہ بھی سرسبز پتیوں میں ملبوس ہوں۔ قریب کے مینار پر کبوتر غٹروں کر کے اپنے پر جھاڑ رہے تھے۔ تیلیوں کا ایک جوڑا کھڑکی کے سامنے لہرایا اور خواجہ کا دل چاہا کاش کہ وہ بھی ان کے اس نازک کھیل میں شریک ہو جاتے۔

خواجہ نصر الدین کی آنکھیں خوشی سے چمک اٹھیں۔ چمک رو جاسوس کا خیال کر کے ان کے دل میں یہ خواہش پیدا ہوئی کاش کہ یہ صبح اس جاسوس کی نئی زندگی کی صاف ستھری اور معقول صبح ہو۔ لیکن اس کے ساتھ ہی انہوں نے یہ بھی محسوس کیا کہ برائیاں اس جاسوس کی روح تک میں پیوست ہو چکی ہیں اور وہ پوری طرح صحت یاب ہوتے ہی پھر اپنی پرانی حرکتوں پر اتر آئے گا۔

بعد کے حالات نے یہ ثابت کر دیا کہ خواجہ نصر الدین نے اپنی پیش گوئی میں غلطی نہیں کی تھی۔ وہ انسانوں کی اتنی اچھی طرح سمجھتے تھے کہ ان کے لئے غلطی کرنا مشکل تھا حالانکہ ان کو اپنی غلطی پر خوشی ہوتی اور وہ اس جاسوس کے روحانی نوجیون پر خوش ہوتے۔ بہر حال، سڑی ہوئی چیز پھر تازہ اور بار آور نہیں ہو سکتی۔ بدبو خوشبو نہیں بن سکتی۔ خواجہ نصر الدین نے افسوس کے ساتھ آہ بھری۔

ان کا محبوب خواب یہ تھا کہ ایسی دنیا ہوتی جہاں انسان بھائیوں کی طرح رہ سکے، نہ تو ان میں حرص و حسد ہوتا اور نہ چوری چکاری اور غصہ، بلکہ وہ ضرورت کے وقت ایک دوسرے کی مدد کرتے اور ہر ایک کی خوشی کو سب کو خوشی سمجھ کر اس سے لطف اندوز ہوتے۔ پھر بھی ایسی خوشگوار دنیا کا تصور کرتے ہوئے وہ اس تلخ حقیقت بھی سمجھتے تھے کہ انسان اس طرح رہتے ہیں جو ان کے لئے زیبا نہیں ہے، ایک دوسرے پر ظلم کرتے ہیں، غلام بناتے ہیں اور اپنی روحوں کو ہر برائیوں سے داغدار کرتے ہیں۔ بنی نوع انسان کو صاف ستھرے اور ایماندارانہ وجود کے قوانین کو سمجھنے میں کتنی مدت لگے گی؟

خواجہ نصر الدین کو اس بات میں کوئی شک نہ تھا کہ انسان کسی نہ کسی دن ان قوانین کو سمجھے گا۔ ان کو اس بات پر قطعی یقین تھا کہ اس دنیا میں برے آدمیوں سے زیادہ بھلے آدمی ہیں جو جعفر سود خور اور چمک رو

جاسوس اور ان کی سڑی گلی روحمیں کر بیہوشی ہیں۔ ان کو قطعی یقین تھا کہ فطرت نے انسان کو صرف بھلائیوں سے سنوارا ہے اور تمام برائیاں اس کوڑے کرکٹ کی طرح ہیں جو اس کی روح پر زندگی کے غلط اور غیر منصفانہ نظام نے باہر سے تھوپ دی ہیں۔ ان کو قطعی یقین تھا کہ وہ وقت ضرور آئے گا جب انسان اپنی زندگی کو پھر سے بنانا اور صاف کرنا شروع کر دیں گے تو وہ اپنی شرفیاء محنت کے ذریعہ اپنی روح کی تمام گندگیوں کو دھو ڈالیں گے۔

خواجہ نصر الدین کے خیالات کا یہ رجحان ان کے بارے میں بہت سے قصوں سے ثابت ہوتا ہے جن پر ان کے روحانی جذبات کا ٹھہہ ہے۔ ان میں یہ کتاب بھی شامل ہے۔ حالانکہ ان کی یاد کو داغدار بنانے کی بہتری کوششیں کی گئیں، محض کینے رشک و حسد کی وجہ سے لیکن وہ کامیاب نہیں ہوئیں کیونکہ جھوٹ سچ پر کبھی غالب نہیں آسکتا۔ خواجہ نصر الدین کی یاد ہمیشہ اس ہیرے کی طرح درخشاں اور خالص رہے گی جو سب باتوں کی باوجود اپنی چمک دمک برقرار رکھتا ہے۔ آج تک جو مسافر ترکی میں آک شہر کے سادے سے مقبرے کے سامنے رکتے ہیں اب بھی بخارا کے اس زندہ دل جہاں گرد، خواجہ نصر الدین کا نام کلمہ خیر سے ہی لیتے ہیں۔ ایک شاعر کے الفاظ میں وہ کہتے ہیں:

”انہوں نے اپنا دل دھرتی کو دے دیا حالانکہ وہ دنیا بھر میں ہوا کی طرح پھر لگاتے رہے، اس ہوا کی طرح جو ان کی موت کے بعد ان کے دل کی گلاب جیسی مہک ساری دنیا میں پھیلا آئی۔ دانائی کے ہمہ گیر حسن کو ہی دیکھنا زندگی کا حسن ہے۔ وہی زندگی حسین ہے جو ختم ہونے کے بعد اپنی روح کے خالص جذبات چھوڑ جاتی ہے۔“

یہ سچ ہے کہ کچھ لوگ یہ کہتے ہیں کہ آک شہر کے مقبرے میں کوئی دفن نہیں ہے اور خواجہ نصر الدین نے اس کو اسی مقصد سے بنوایا تھا کہ ان کی موت کی خبر پھیل جائے اور پھر وہ جہاں گردی کے لئے روانہ ہو گئے تھے۔ یہ سچ ہے یا نہیں؟ ہمیں بیگار قیاس آرائیوں میں وقت نہ گنونا چاہئے۔ ہم بس یہی کہہ سکتے ہیں کہ خواجہ نصر الدین سے ہر طرح کی باتوں کی توقع ہو سکتی ہے۔

صبح کا وقت جلد ہی گزر گیا اور پھر گرم اور اس بھری دوپہر آئی۔ اب فرار کے لئے سب کچھ تیار تھا۔ خواجہ نصر الدین اوپر اپنے قیدی کے پاس گئے۔

”آپ کی قید کی مدت ختم ہونے والی ہے، دانائے روزگار مولانا حسین۔ آج رات کو میں محل چھوڑ

دوں گا۔ میں آپ کا دروازہ ایک شرط پر کھلا چھوڑ سکتا ہوں۔ آپ دو دن تک یہ جگہ نہیں چھوڑیں گے۔ اگر آپ جلدی نکلے تو مجھے محل میں پائیں گے اور پھر میں اس بات پر مجبور ہوں گا کہ آپ پر بھاگنے کا الزام لگا کر جلا دے حوالے کر دوں۔ بغداد کے دانا، مولانا حسین، خدا حافظ۔ آپ میرے متعلق بہت برا خیال نہ کریں۔ میں آپ کو یہ فریضہ سپرد کرتا ہوں کہ آپ امیر کو سچی بات بتائیں اور اس کو میرا نام بتائیں۔ میرا نام خواجہ نصر الدین ہے۔“

”کیا؟“ بڈھے نے حیرت سے پیچھے ہٹتے ہوئے کہا۔ وہ نام کون کر ہی ہکا بکارہ گیا۔ دروازے کے بند ہونے کی چرچا ہٹ ہوئی۔ زینوں پر خواجہ نصر الدین کے قدموں کی آواز غائب ہو گئی۔ بڈھا احتیاط کے ساتھ دروازے تک گیا اور اس کو آزما یا۔ وہ مقفل نہیں تھا۔ اس نے باہر جھانک کر دیکھا، کوئی دکھائی نہ دیا۔ اس نے جلدی سے دروازہ بند کر کے زنجیر لگالی۔

”نہیں“ وہ بڑبڑایا ”میں پورے ہفتے یہاں پڑے رہنے کو ترجیح دوں گا۔ بمقابلہ اس کے کہ پھر خواجہ نصر الدین سے پالا پڑے۔“

رات کو جب فیروزی آسمان پر پہلے ستارے جھلملائے، خواجہ نصر الدین ایک مٹی کی صراحی لے کر ان پہرے داروں کے پاس گئے جو امیر کے حرم کے پھانگ پر متعین تھے۔ پہرے داروں نے ان کو آتے نہیں دیکھا اور اپنی بات چیت جاری رکھی:

”وہ دیکھو، ایک اور ستارہ ٹوٹا“ کچے انڈے کھانے کھانے والے موٹے اور کاہل پہرے دار نے کہا

”اگر تمہارے کہنے کے مطابق وہ زمین پر گرتے ہیں تو لوگ ان کو پاتے کیوں نہیں؟“

”شاید وہ سمندر میں گرتے ہیں“ دوسرے پہرے دار نے کہا۔

”ارے، بہادر سپاہیو“ خواجہ نصر الدین بیچ میں بولے ”خواجہ سراؤں کے داروغہ کو تو بلانا۔ میں بیمار داشتہ کے لئے دو لایا ہوں۔“

”خواجہ سراؤں کا داروغہ آیا اور ادب سے دونوں ہاتھ بڑھا کر چھوٹی سی صراحی سنبھالی جس میں چونے کے پانی کے سوا کچھ بھی نہ تھا، دوا کے استعمال کی ہدایات سنیں اور چلا گیا۔

”دانا، روزگار مولانا حسین“ موٹے پہرے دار نے چالوسی کرتے ہوئے کہا ”آپ تو دنیا کی ہر بات جانتے ہیں۔ آپ کا علم و فضل تو بے پناہ ہے۔ ہمیں بتائیے کہ آسمان سے ٹوٹ کر ستارے کہاں

گرتے ہیں اور لوگ ان کو کیوں نہیں پاتے؟“

خواجه نصرالدین بھلامذاق سے باز آسکتے تھے۔

”تم نہیں جانتے؟“ انہوں نے انتہائی سنجیدگی سے کہا۔ ”جب ستارے گرتے ہیں تو وہ چھوٹے چھوٹے چاندی کے سکوں میں ٹوٹ جاتے ہیں جو فقیر چن لیتے ہیں۔ بہت سے آدمی تو اس طرح امیر بن گئے۔“

پہرے داروں نے ایک دوسرے کی طرف دیکھا۔ ان کے چہرے پر سخت حیرت کے آثار تھے۔
خواجه نصرالدین ان کی حماقت پر ہنستے ہوئے اپنے راستے چلے گئے۔ ان کو یہ گمان بھی نہ تھا کہ یہ مذاق اتنا کارآمد ثابت ہوگا۔

وہ آدھی رات تک اپنے برج میں رہے۔ آخر کار شہر اور محل میں سناٹا چھا گیا۔ اب وقت گنونا نہیں تھا۔ گرمیوں کی راتیں بڑی صبارقار ہوتی ہیں۔ خواجه نصرالدین نیچے اترے اور چپکے سے امیر کے حرم کی طرف روانہ ہوئے۔

”پہرے دار اب تو سوتے ہوں گے، انہوں نے سوچا۔“

لیکن جب وہ قریب پہنچے تو ان کو بڑی ناامیدی ہوئی کیونکہ پہرے دار چپکے چپکے باتیں کر رہے تھے۔

”اگر ایک ہی ستارہ یہاں گر جاتا“ موٹا کاہل پہرے دار کہہ رہا تھا ”تو ہم چاندی بٹور کر یک دم امیر بن جاتے۔“

”مجھے یقین نہیں ہے کہ ستارے چاندی کے سکوں میں ٹوٹ جاتے ہیں“ اس کا ساتھی بولا۔

”لیکن بغداد کے دانانے ایسا ہی بتایا ہے“ پہلے نے جواب دیا۔ ”واقعی وہ بہت بڑے عالم و فاضل ہیں اور غلطی نہیں کر سکتے ہیں۔“

”لعنت ہو ان پر!“ خواجه نصرالدین نے اندھیرے میں چھپتے ہوئے اپنے آپ سے کہا۔ ”میں نے ان کو ستاروں کے بارے میں بتایا ہی کیوں؟ اب وہ صبح تک اس پر بحث کریں گے۔ کیا بھگانا ملتوی کرنا پڑے گا؟“

بخارا کے اوپر ہزاروں ستاروں کی صاف اور پرسکون روشنی تھی۔ اچانک ایک چھوٹا سا ستارا ٹوٹا اور

آسمان کے پار انتہائی تیز رفتاری سے ترچھا کرنے لگا۔ ایک اور ستارہ اس کے بعد روانہ ہوا اور اپنے پیچھے ایک جلتی ہوئی لکیڑ چھوڑتا گیا۔ یہ موسم گرما کا وسطی دور تھا جس میں ستارے کافی ٹوٹے ہیں۔

”اگر وہ واقعی ٹوٹ کر چاندی کے سکے بن جاتے...“ دوسرے پہرے دار نے اپنی بات شروع کی۔

اچانک خواجہ نصر الدین کے ذہن میں ایک خیال چمکا۔ انہوں نے جلدی سے اپنی تھیلی نکالی جو چاندی کے سکوں سے بھری ہوئی تھی۔ ستاروں کے گرنے میں ایک لمبا وقفہ ہو گیا۔ آخر کار ایک ٹوٹا۔ خواجہ نصر الدین نے ایک سکہ پہرے داروں کے قدموں کے قریب پھینکا۔ پتھر کے فرش پر سکے کی جھنکار ہوئی، پہلے تو پہرے دار پتھر سے گئے۔ پھر وہ ایک دوسرے کو گھورتے ہوئے اٹھ کھڑے ہوئے۔

”تم نے یہ سنا؟“ پہلے پہرے دار نے کانپتی ہوئی آواز میں کہا۔

”ہاں میں نے سنا“ دوسرے نے ہکلاتے ہوئے کہا۔

خواجہ نصر الدین نے ایک اور سکہ پھینکا جو چاندنی رات میں چمک اٹھا۔ کابل پہرے دار ہلکی سی چیخ مار کر اس پر ٹوٹ پڑا۔

”تم... کوئل... گیا؟“ دوسرے پہرے دار نے مشکل سے کہا۔ جوش حیرت میں وہ تقریباً گونگا ہو گیا تھا۔

”بی... بی مل... گ... گیا“ موٹے پہرے دار نے ہکلاتے ہوئے کہا۔ اس کے ہونٹ کانپ رہے تھے۔ اس نے اٹھتے ہوئے سکہ دکھایا۔

اچانک کئی اور ستارے ایک ساتھ ٹوٹے اور خواجہ نصر الدین نے مٹھی بھر بھر کر سکے پھینکنا شروع کر دیے۔ پرسکوت رات سکوں کی لطیف کھن کھنا ہٹ سے گونج سی گئی۔ پہرے دار بالکل بدحواس ہو گئے۔ انہوں نے اپنے نیزے تو الگ پھینکے اور جھک کر سکے تلاش کرنے لگے۔

”یہ رہا!“ ایک کی بھاری گھٹی ہوئی آواز آئی۔ ”یہ رہا!“

دوسرا خاموشی سے ریگ رہا تھا۔ پھر وہ کثرت سے سکے پھیلے دیکھ کر گھگھیا گیا۔ خواجہ نصر الدین نے ایک اور مٹھی سکے پھینکے اور بلا درک ٹوک پھاٹک کے اندر داخل ہو گئے۔ باقی کام آسان تھا۔ نرم، گداز ایرانی قالینوں پر ان کے قدموں کی آواز نہیں ہو رہی تھی۔ وہ تمام

موڑوں اور پیچیدہ راستوں سے واقف تھے۔ خواجہ سرا سورا ہے تھے....

گل جان نے ان کا خیر مقدم ایک محبت بھرے بوسے سے کیا اور کاپیتی ہوئی ان سے لپٹ گئی۔
”جلدی کرو“ انہوں نے سرگوشی میں کہا۔

کوئی ان کو روکنے والا نہ تھا۔ ایک خواجہ سرا نے کروٹ لی اور نیند میں بڑبڑایا۔ خواجہ نصر الدین اس پر جھک گئے لیکن اس کی زندگی ابھی باقی تھی۔ اس نے اپنے ہونٹ چاٹے اور پھر خراٹے بھرنے لگا۔ ننگین شیشوں سے ہلکی چاندنی چھن چھن کر آ رہی تھی۔

پھانک پر خواجہ نصر الدین رکے اور انہوں نے چاروں طرف غور سے نظر دوڑائی۔ صحن میں پہرے دار اپنے چاروں ہاتھوں پیروں پر سے نظر دوڑائی۔ صحن میں پہرے دار اپنے چاروں ہاتھوں پیروں پر نکلے ہوئے گردنیں اوپر اٹھا اٹھا کر آسمان کو تک رہے تھے کہ کوئی اور ستارہ ٹوٹے۔ خواجہ نے ایک مٹھی بھر اور سکے پھینکے جو کچھ درختوں کے دوسری طرف جا کر گرے۔ پہرے دار اپنے بوٹ کھٹ کھٹ کرتے ہوئے آواز کی طرف دوڑ پڑے۔ انہوں نے اپنے ہیجان میں چاروں طرف کچھ نہیں دیکھا اور زور زور سے ہانپتے اور شور مچاتے ہوئے خاردار جھاڑیوں کے پار دوڑے جن کے کانٹوں میں ان کی قباؤں اور شلواریوں کے چیتھڑے پھٹ کر اٹک گئے۔

اس رات کو تو حرم سے ایک کیاساری داشتائیں اغوا کی جاسکتی تھیں۔

”جلدی کرو، جلدی“ خواجہ نصر الدین برابر کہتے جاتے تھے۔

وہ دوڑ کر برج تک گئے اور زینوں پر چڑھے۔ خواجہ نصر الدین نے اپنے بستر کے نیچے سے ایک رسی نکالی۔ یہ انہوں نے پہلے سے تیار کر لی تھی۔

”بہت اونچا ہے... مجھے تو ڈر لگتا ہے“ گل جان نے چپکے سے کہا لیکن خواجہ نصر الدین نے اس کو ڈانٹا تو اس نے اپنے اوپر قابو پا لیا۔

خواجہ نصر الدین نے گل جان کے گرد ایک پھندا باندھ دیا اور کھڑکی کا جنگلہ نکال دیا جو انہوں نے پہلے ہی کاٹ ڈالا تھا۔ گل جان کھڑکی کے پتھر پر بیٹھی تھی۔ وہ بلندی دیکھ کر کانپ گئی۔

”باہر نکلو!“ خواجہ نصر الدین نے حکم دیا اور اس کو پیچھے سے ہلکا سا دھکا دیا۔

گل جان نے آنکھیں بند کر لیں، چکنے پتھر پر سے پھسل کر ہوا میں لٹک گئی۔ زمین پر پہنچ کر اس کے

حواس بجا ہوئے۔

”بھاگو، بھاگو!“ اوپر سے آواز آئی۔ خواجہ نصر الدین کھڑکی سے باہر جھکے ہوئے اپنے ہاتھ ہلا رہے تھے اور رسی اوپر کھینچ رہے تھے۔ گل جان نے جلدی سے اپنے کورسی سے کھولا اور سنسان چوک میں سے ہو کر بھاگی۔

اس کو پتہ نہیں تھا کہ پورے محل زبردست ہنگامہ برپا ہو گیا ہے۔ خواجہ سراؤں کے داروغہ کے ناخوشگوار تجربے نے اس میں بے وقت کا جوش پیدا کر دیا تھا اور وہ آدھی رات کو نئی داشتہ کے کمرے میں نگہبانی کے لئے پہنچ گیا لیکن وہاں تو بستر خالی تھا۔ وہ بھاگتا ہوا گیا اور امیر کو جگا دیا۔ امیر نے ارسلان بیگ کو طلب کر لیا۔ ارسلان بیگ نے محل کے پہرے داروں کو جگا دیا۔ مشعلیں روشن ہو گئیں، نیزوں اور سپردوں کی جھنکار گونجنے لگی۔

بغداد کے دانا کی طلبی ہوئی۔ امیر نے چیختے ہوئے شکایت کی:

”مولانا حسین! ہماری ریاست کی اب یہ حالت پہنچ گئی ہے کہ ہمیں، امیر اعظم کو یہ بدمعاش خواجہ نصر الدین ہمارے محل تک میں چین سے نہیں بیٹھنے دیتا! ایسا تو کبھی سنا بھی نہیں گیا تھا کہ امیر کے حرم سے داشتہ چوری جائے!“

”امیر اعظم، بختیار نے بولنے کی ہمت کی“ شاید یہ خواجہ نصر الدین کی حرکت نہ تھی؟“

”اور کون ہو سکتا ہے؟“ امیر تیز آواز میں چیخا۔ صبح کو ہمیں رپورٹ ملی کہ وہ بخارا واپس آ گیا ہے اور رات میں ہماری داشتہ غائب ہو گئی جو اس کی منگیت تھی۔ اس کے سوا اور کون یہ کر سکتا تھا؟ اس کو تلاش کرو۔ ہر جگہ پہرے داروں کی تعداد تگنی کر دی جائے۔ اس کو محل سے باہر نکلنے کا وقت نہیں ملا ہے۔ ارسلان بیگ، یاد رکھو، تمہارے سر کی خیریت نہیں ہے!“

تلاش شروع ہو گئی۔ پہرے داروں نے محل کا کونہ کونہ چھان مارا۔ مشعلوں نے اپنے لہراتے ہوئے شعلوں سے سارا محل روشن کر دیا۔ خواجہ نصر الدین ڈھونڈنے والوں میں سب سے پیش پیش تھے۔ انہوں نے قالین اٹھا اٹھا کر دیکھا۔ سنگ مرمر کے حوضوں میں عصا ڈال کر کھنگالا، نعل مچایا، دوڑ دھوپ کی اور چائے دانیوں اور صراحیوں میں جھانک جھانک کر دیکھا حتیٰ کہ چوہوں کے بل بھی نہ چھوڑے۔

امیر کی خواب گاہ میں جا کر انہوں نے رپورٹ پیش کی ”شہنشاہ اعظم، خواجہ نصر الدین محل سے نکل

گیا۔“

”مولانا حسین!“ امیر نے غصے میں جواب دیا۔ ”ہمیں تمہاری لاپرواہی پر حیرت ہے۔ مان لو وہ کہیں چھپ گیا ہو تو؟ ارے، وہ تو میری خواب گاہ میں بھی گھس سکتا ہے۔ ارے، پہرے داروں کو بلاؤ، پہرے دارو ادھر آؤ!“ امیر چلایا۔ وہ خود اپنے ہی تصور سے ڈر گیا تھا۔

باہر ایک توپ دغی۔ اس کا مقصد ہاتھ نہ آنے والے خواجہ نصر الدین کو خوف زدہ کرنا تھا۔ امیر ایک کونے میں گٹھری بن کر پڑ گیا اور چلانے لگا:

”پہرے داروں کو بلاؤ! پہرے داروں کو بلاؤ!“

اس کا ڈر اسی وقت دور ہوا جب ارسلان بیگ نے خواب گاہ کے دروازوں پر تیس پہرے دار تعینات کر دیے اور ہر کھڑکی کے پاس دس دس پہرے دار مقرر کر دیے گئے۔ اب وہ کونے سے باہر نکلا اور فریاد آمیز لہجے میں کہنے لگا:

”مولانا، مجھے بتاؤ۔ کیا تمہارا خیال ہے کہ وہ بدمعاش میری خواب گاہ میں کہیں چھپا ہے؟“

”دروازوں اور کھڑکیوں پر پہرہ لگا دیا گیا ہے“ خواجہ نصر الدین نے جواب دیا۔ ”اس کمرے میں ہم دو ہیں۔ خواجہ نصر الدین کہاں ہو سکتا ہے؟“

”اس کو ہماری داشتہ کو اغوا کرنے کی سزا بھگتنا پڑے گی!“ امیر گر جا۔ اب اس کے خوف کی جگہ غصہ لے رہا تھا۔ اس نے اپنی انگلیوں کو اس طرح جھٹکا جیسے وہ خواجہ نصر الدین کا گلا گھونٹ رہا ہو۔ ”ارے مولانا حسین!“ اس نے اپنی بات جاری رکھی ”ہمیں بے انتہا غم و غصہ ہے! ہم اس کے پاس ایک بار بھی نہیں گئے۔ اس خیال سے ہمارا دل ملتا ہے۔ یہ سب تمہارے حماقت بھرے ستاروں کا قصور ہے، مولانا۔ اگر ہمارا بس چلنا تو اس گستاخی کے لئے ہم تمام ستاروں کا سریک دم قلم کروا دیتے۔ لیکن اس بار خواجہ نصر الدین سزا پائے بغیر نہیں جاسکتا۔ ہم ارسلان بیگ کو حکم دے چکے ہیں اور مولانا تم بھی اس بدمعاش کو گرفتار کرنے کی پوری کوشش کرو! یہ نہ بھولو کہ خواجہ سراؤں کے داروغہ کا معزز عہدہ تمہیں ملنے کا انحصار اس کام میں کامیابی پر ہے۔ کل تم محل سے جاؤ گے اور خواجہ نصر الدین کے بغیر نہیں واپس ہو گے۔“

خواجہ نصر الدین اپنی شرارت آمیز آنکھیں نچاتے ہوئے زمین تک جھک کر تعظیم بجالائے۔

33

باقی رات خواجہ نصر الدین امیر کو اپنے منصوبے بتاتے رہے کہ وہ خواجہ نصر الدین کو کس طرح گرفتار کریں گے۔ یہ منصوبے بڑی چالاکی کے تھے اور امیر ان کو سن کر بہت خوش ہوتا رہا۔

صبح کو خواجہ نصر الدین کو اخراجات کے لئے ایک خریدہ اثرفیوں کا عطا ہوا اور وہ آخری بار اپنے برج کے زینوں پر چڑھے۔ انہوں نے یہ رقم ایک چڑے کی ہمیانی میں رکھی اور چاروں طرف نظر ڈالی۔ انہوں نے ایک آہ بھری کیونکہ ان کو یہ جگہ چھوڑنے پر اچانک افسوس ہونے لگا تھا۔ انہوں نے بہت سی بے خواب راتیں نہ جانے کیا کیا سوچتے ہوئے یہاں گذاری تھیں۔ ان سنگین دیواروں کے پیچھے ان کی روح کا کوئی حصہ ہمیشہ کے لئے باقی رہ جائے گا۔

انہوں نے زور سے دروازہ بند کیا اور نیچے کی طرف زینوں پر بھاگے۔ وہ آزادی کی طرف جا رہے تھے۔ ایک مرتبہ پھر ساری دنیا ان کے سامنے ہوگی۔ سرٹیکس، پہاڑی درے اور راستے ان کو دور دراز کی سیاحت کے لئے پکار رہے تھے۔ سرسبز جنگلات ان کے لئے اپنے سائے اور نرم پتیوں کے قالیں پھیلائے کھڑے تھے۔ دریا اپنے خنک پانی سے ان کی پیاس بجھانے کے منتظر تھے۔ چڑیاں اپنے بہترین نغموں سے ان کے خیر مقدم کے لئے تیار تھیں۔ زندہ دل آوارہ گرد خواجہ نصر الدین کافی دن تک سونے کے پنجرے میں بند رہا تھا۔ دنیا اس کی بڑی کمی محسوس کر رہی تھی۔

جب وہ پھانک پر پہنچے تو انہیں ایسا صدمہ ہوا جس سے ان کا دل دھل گیا۔ ان کا چہرہ سفید پڑ گیا۔ ان کو دیوار کا سہارا لینا پڑا۔

کھلے پھانک میں پہرے داروں سے گھرے ہوئے ان کے دوستوں کی لمبی قطار لگی تھی۔ ان کے ہاتھ بندے تھے اور سر ڈھلکے ہوئے تھے۔ اس میں بڑھا کمہار نیاز، چائے خانے کا مالک علی، آہنگر یوسف اور بہت سے دوسرے لوگ تھے جن جن سے ان کی کبھی ملاقات ہوئی تھی، جن کے ہاتھ سے انہوں نے کبھی پانی پیا تھا یا مٹھی بھر گھاس اپنے گلہ کے لئے لی تھی۔ سب وہاں بندھے ہوئے تھے۔ ارسلان بیگ اس اندوہناک جلوس کے پیچھے پیچھے تھا۔

جس وقت تک خواجہ نصر الدین کے حواس بجا ہوئے، پھانک بند ہو چکے تھے اور صحن خالی تھا۔ قیدی کال کوٹھریوں میں جا چکے تھے۔ خواجہ نصر الدین نے جلدی سے ارسلان بیگ کو تلاش کیا۔

”جناب ارسلان بیگ، کیا ہوا؟ یہ لوگ کہاں کے ہیں؟ انہوں نے کیا گناہ کیا ہے؟“
 ”یہ لوگ پاجی خواجہ نصر الدین کے پناہ دینے والے اور اس کے ساتھ مل کر سازشیں کرنے والے
 ہیں!“ ارسلان بیگ نے فاتحانہ انداز میں جواب دیا۔ ”میرے جاسوسوں نے ان کا پتہ لگایا ہے اور آج
 ان کو کھلے عام بری طرح موت کے گھاٹ اتار دیا جائے گا اگر انہوں نے خواجہ نصر الدین کا پتہ نہ بتایا۔
 لیکن آپ اتنے زرد کیوں ہیں، مولانا؟ آپ پریشان معلوم ہوتے ہیں...“
 ”زرد؟“ خواجہ نصر الدین نے حیرت سے کہا۔ ”اس کا یہ مطلب ہوا کہ انعام مجھ کو نہیں تم کو ملے
 گا!“

خواجہ نصر الدین کو مجبوراً محل میں ٹھہرنا پڑا۔ اس کے سوا ان کے لئے کوئی چارہ نہ تھا کیونکہ معصوم
 لوگوں کی جان کا خطرہ تھا۔

دوپہر کو چوک پر فوج تعینات ہو گئی۔ اس نے تین تین کی قطاروں میں چبوترے کی چاروں طرف
 حلقہ بنا لیا۔ مجمع کو نقیبوں نے بتا دیا تھا کہ کچھ لوگوں کو سزائے موت دی جائے گی اور وہ خاموشی سے منتظر
 تھا۔ صاف آسمان سے چلچلاتی ہوئی دھوپ آ رہی تھی۔

محل کے پھاٹک کھلے اور دستور کے مطابق پہلے آگے آگے دوڑتے ہوئے نقیب آئے، پھر پہرے
 دار اور ان کے پیچھے سازندے، ہاتھی اور درباری۔ آخر میں امیر کی پاکلی آہستہ آہستہ بڑھتی ہوئی آئی۔ سارا
 مجمع تعظیم کے لئے جھک گیا۔ پاکلی چبوترہ تک لائی گئی۔

امیر تخت پر بیٹھ گیا۔ مجرم پھاٹک سے باہر لائے گئے۔ ان کو دیکھ کر مجمع میں ہلکا سا شور ہوا۔ مجرموں
 کے رشتے دار اور دوست آگے کی قطاروں میں کھڑے تھے تاکہ وہ اچھی طرح دیکھ سکیں۔

جلادوں نے اپنے تیشے، نوکیلے ستون اور رسیاں ٹھیک کرنا شروع کر دیں۔ ان کو پورا دن کام کرنا تھا
 کیونکہ یکے بعد دیگرے ساٹھ آدمیوں کو موت کے گھاٹ اتارنا تھا۔

اس جان لیوا جلوس میں بڑھے نیاز کا نمبر پہلا تھا۔ اس کے دائیں طرف سولی تھی اور بائیں طرف
 تختہ اور سامنے ایک نوکیلا ستون زمین سے اوپر ابھرا ہوا تھا۔

وزیر اعظم، مختیار نے بڑی سنجیدہ اور پاٹ دار آواز میں اعلان کیا:

”اس اللہ کے نام پر جو رحیم و کریم ہے بخارا کے حکمراں، آفتاب جہاں، امیر بخارا نے میزان

انصاف میں اپنی رعایا کے ساتھ افراد کے جرائم تو لے کے بعد جو ناپاک امن وامان شکن بانی شر و فساد خواجہ نصر الدین کو پناہ دینے سے متعلق ہیں مندرجہ ذیل حکم دیا ہے:

”کمہار نیاز کو خاص پناہ دینے والے کی حیثیت سے جس کے گھر میں متذکرہ بالا آوارہ گرد خواجہ نصر الدین نے بہت دن تک پناہ لی یہ سزا دی جاتی ہے کہ اس کا سر جسم سے جدا کر دیا جائے۔ جہاں تک دوسرے مجرموں کا سوال ہے پہلی سزا تو ان کے لئے یہ ہوگی کہ وہ نیاز کی موت کا نظارہ کریں تاکہ وہ اس سے بھی زیادہ خوفناک انجام کی توقع کر کے کانپ سکیں۔ ان میں سے ہر ایک کے لئے موت کے طریقے کا الگ الگ اعلان کیا جائے گا۔“

پورے میدان میں ایسا سناٹا چھایا ہوا تھا کہ تختیار کا ایک ایک لفظ مجمع کی آخری قطاروں تک سنائی دے رہا تھا۔

”اور سب کو یہ معلوم ہونا چاہئے“ تختیار نے اپنی آواز اور بلند کرتے ہوئے اعلان جاری رکھا ”کہ آئندہ بھی جو کوئی خواجہ نصر الدین کو پناہ دے گا اس کا یہی انجام ہوگا۔ ایک بھی جلاذ کے ہاتھ سے نہیں بچے گا۔ بہر حال اگر کوئی بھی مجرم اس ناپاک بدمعاش کا پتہ بتا دے گا تو وہ نہ صرف اپنی جان کی امان پائے گا بلکہ وہ امیر کے انعام و اکرام اور دعاؤں کے ساتھ دوسرے مجرموں کی جان بخشی کا باعث بھی ہوگا۔ کمہار نیاز کیا تو خواجہ نصر الدین کا پتہ بتا کر خود اپنے کو اور دوسروں کو نجات دلوائے گا؟“

نیاز بڑی دیر تک سر جھکائے خاموش کھڑا رہا۔ جب تختیار نے اپنا سوال دہرایا تو نیاز نے جواب دیا ”نہیں میں نہیں بتا سکتا کہ وہ کہاں ہیں۔“

جلاذوں نے بڑھے کو تختے کی طرف گھسیٹا۔ کوئی مجمع سے چیخا۔ بڑھا جھک گیا، اپنی گردن بڑھا کر اپنا سفید بالوں والا سر تختے پر رکھ دیا۔

اس لمحے خواجہ نصر الدین درباریوں کو ہاتھ سے ہٹاتے ہوئے آگے بڑھے اور امیر کے سامنے آئے۔

”ولی نعمت!“ انہوں نے زور سے کہا تاکہ پورا مجمع سن سکے۔ ”حکم دیجئے کہ سزا روک دی جائے۔ خواجہ نصر الدین کو یہاں اور ابھی گرفتار کیا جاسکتا ہے۔“

امیر نے ان کی طرف حیرت سے دیکھا۔ مجمع میں ہل چل ہوئی۔ امیر کے اشارے پر جلاذ نے تیشہ

اپنے قدموں تک نیچا کر لیا۔

”شہنشاہ اعظم!“ خواجہ نصر الدین نے بلند آواز میں کہا۔ ”کیا یہ انصاف ہوگا کہ ان حقیر پناہ دینے والوں کو سولی دی جائے اور بڑا پناہ دینے والا کوئی سزا نہ پائے، وہ جس کے گھر میں خواجہ نصر الدین اس زمانے میں رہتے تھے اور اب بھی ہیں، جو ان کو کھانا دیتا ہے، ان کو انعام دیتا ہے اور ہر طرح سے ان کی خاطر مدارات کرتا ہے؟“

”تم ٹھیک کہتے ہو،“ امیر نے شان سے کہا ”اگر ایسا پناہ دینے والا ہے تو انصاف کے مطابق اس کا سر سب سے پہلے قلم ہونا چاہئے۔ لیکن ہمیں بتاؤ تو وہ کون ہے، مولانا حسین؟“

سارے مجمع میں جاؤں جاؤں ہونے لگی۔ آگے جو لوگ تھے وہ پیچھے کے لوگوں کو بتانے لگے کہ امیر نے کیا کہا۔

”لیکن اگر امیر اعظم اس بڑے پناہ دینے والے کو سولی نہ دینا چاہیں، اگر امیر اس کو زندہ رکھنا چاہیں تو کیا ایسی صورت میں ان حقیر پناہ دینے والوں کو سولی دینا انصاف ہوگا؟“ خواجہ نصر الدین نے پوچھا۔

امیر نے اور زیادہ پریشان ہو کر جواب دیا ”اگر ہم بڑے پناہ دینے والے کو سولی دینا نہ چاہیں تو واقعی ہمیں دوسروں کو آزاد کر دینا چاہئے۔ لیکن ہماری سمجھ میں یہ نہیں آتا مولانا حسین کہ ہمیں کون سا سبب بڑے پناہ دینے والے کو سولی دینے سے باز رکھ سکتا ہے۔ ہم کو اس کا نام بتاؤ اور ہم فوراً اس کا سر گردن سے اڑا دیں گے۔“

خواجہ نصر الدین مجمع کی طرف مڑے اور انہوں نے کہا:

”آپ نے امیر کے الفاظ سنے؟ بخارا کے حکمران نے فرمایا کہ اگر وہ بڑے پناہ دینے والے کو سولی نہیں دیتے جس کا نام میں ابھی ابھی بتاؤں گا تو ان تمام حقیر پناہ دینے والوں کو جو سولی پر کھڑے ہیں رہا کر دیا جائے گا اور وہ اپنے اپنے گھر والوں سے ملیں گے۔ میں نے سچ عرض کیا ہے نا، عالی جاہ؟“

”تم نے سچ کہا ہے، مولانا حسین،“ امیر نے تصدیق کی۔ ”ہم قول دیتے ہیں اس لئے یہی ہوگا۔ لیکن جلدی کرو اور بڑے پناہ دینے والے کو بتاؤ۔“

”آپ سن رہے ہیں نا؟“ خواجہ نصر الدین نے مجمع سے پوچھا۔ ”امیر نے قول دیا ہے۔“

انہوں نے گہری سانس لی۔ انہوں نے دیکھا کہ ہزاروں آنکھیں ان کی طرف لگی ہوئی ہیں۔
 ”بڑا پناہ دینے والا.....“ وہ رک گئے اور اپنے چاروں طرف دیکھا۔ بہت سے لوگوں نے ان کے
 چہرے پر سخت پریشانی اور کوفت کے آثار دیکھے۔ وہ پیاری دنیا، لوگوں اور اپنے پیارے سورج سے
 رخصت ہو رہے تھے۔

”جلدی کرو!“ امیر بے چینی سے چلایا۔ ”جلدی بتاؤ، مولانا!“

خواجہ نصر الدین نے پر عزم گونجتی ہوئی آواز میں کہا:

”بڑے پناہ دینے والے... آپ ہیں، اے امیر!“

اور یہ کہہ کر انہوں نے اپنا عمامہ اتار کر پھینک دیا اور اپنی مصنوعی داڑھی نوچ ڈالی۔
 سارا مجمع ہکا بکا رہ گیا، اس میں ایک لہری پیدا ہوئی اور پھر مکمل سناٹا چھا گیا۔ امیر کی آنکھیں نکل
 پڑیں، اس کے ہونٹوں کو حرکت ہوئی لیکن کوئی آواز نہیں نکلی۔ درباری اس طرح کھڑے تھے جیسے پتھر اگے
 ہوں۔

لیکن یہ خاموش مختصر تھی۔

”خواجہ نصر الدین! خواجہ نصر الدین!“ مجمع میں غلغلہ مچ گیا۔

”خواجہ نصر الدین! درباریوں نے سرگوشی میں کہا۔

”خواجہ نصر الدین!“ ارسلان بیگ حیرت سے بولا۔

آخر کار امیر کے حواس اتنے بجا ہوئے کہ وہ بھی دھیمی آواز میں بڑبڑا سکا:

”خواجہ نصر الدین!“

”ہاں، بذات خود۔ اچھا تو عالیجاہ حکم دیجئے ان کو کہ یہ آپ کا بڑے پناہ دینے والے کی حیثیت سے
 سر قلم کر دیں! میں آپ کے محل میں رہتا تھا۔ میں نے آپ کے ساتھ کھانا کھایا اور آپ سے انعامات
 حاصل کئے۔ میں آپ کا تمام امور میں خاص اور قریبی مشیر رہا۔ امیر، آپ پناہ دینے والے ہیں۔ حکم دیجئے
 کہ وہ آپ کا سر قلم کریں!“

خواجہ نصر الدین پکڑ لئے گئے۔ ان کے ہاتھ باندھ دئے گئے لیکن انہوں نے چھڑانے کی کوشش
 نہیں کی۔ انہوں نے زور سے کہا ”امیر نے وعدہ کیا تھا کہ وہ مجرموں کو رہا کر دیں گے! آپ سب نے

امیر کو قول دیتے سنا تھا!“

مجمع میں غل غپارہ ہونے لگا اور وہ آگے بڑھنے لگا۔ پہرے داروں کا تہرا حلقہ ان کو روکنے کے لئے پورا زور لگا رہا تھا۔ لوگ زیادہ زور زور سے چیخ رہے تھے:

”معتوبوں کو رہا کرو!“

”امیر نے قول دیا تھا!“

”رہا کرو!“

شور و غل بڑھ رہا تھا۔ پہرے داروں کا حلقہ ٹوٹنے لگا۔

بختیار نے جھک کر امیر سے کہا:

”آقائے نامدار، ان لوگوں کو آزاد کر دینا چاہئے ورنہ عام بغاوت ہو جائے گی۔“

امیر نے سر ہلا دیا۔

”امیر اپنے قول پر قائم ہیں!“ بختیار نے چلا کر کہا۔

پہرے داروں نے راستہ دے دیا اور معتوب لوگ فوراً مجمع میں غائب ہو گئے۔

خواجہ نصر الدین کو نکل لے جایا گیا۔ بہت سے لوگ مجمع میں ان کے پیچھے روتے چلاتے رہے:

”خدا حافظ خواجہ نصر الدین! الوداع، پیارے، شریف دل خواجہ نصر الدین! آپ ہمارے دلوں

میں ہمیشہ زندہ رہیں گے!“

خواجہ اپنا سراونچا کئے ہوئے چل رہے تھے۔ ان کے چہرے سے نڈر پن کا اظہار ہوتا تھا۔ پھانک

پر وہ مڑے، رخصت ہوتے ہوئے ہاتھ ہلایا۔ مجمع نے ایک زور کا نعرہ لگایا۔

امیر جلدی جلدی اپنی پاکلی میں بیٹھ گیا اور شاہی جلوس واپس ہو گیا۔

34

خواجہ نصر الدین کا فیصلہ کرنے کے لئے مخصوص دیوان طلب کیا گیا۔

جب وہ سخت پہرے میں ہتھکڑی پہنے داخل ہوئے تو سارے درباریوں نے آنکھیں جھکا لیں۔

ان کو ایک دوسرے کی طرف دیکھتے شرم آتی تھی۔ دانا بھی تیوریاں چڑھائے اپنی داڑھیاں سہلا رہے

تھے۔ امیر نے بھی منہ موڑ کر گہری سانس لی اور اپنا گلا صاف کرنے لگا۔
لیکن خواجہ نصر الدین بری جرأت کے ساتھ نگاہ ملا کر سب کو دیکھ رہے تھے۔ اگر ان کے ہاتھ پیچھے
نہ بندھے ہوتے تو کوئی یہ نہیں کہہ سکتا تھا کہ ملزم وہ ہیں بلکہ یہ سب لوگ مجرم نظر آتے تھے جو ان کے
سامنے بیٹھے تھے۔

بغداد کا دانا اصل مولانا حسین جو آخر کار اپنی قید سے نجات پا چکا تھا اس مجلس میں دوسرے
درباریوں کے ساتھ حاضر تھا۔ خواجہ نصر الدین نے اس کی طرف دوستانہ انداز میں آنکھ ماری جس پر بغداد
کا دانا اپنی جگہ پر کسمسایا اور غصے میں گہری سانس لی۔
فیصلہ ہونے میں دیر نہیں لگی۔ خواجہ نصر الدین کو سزائے موت دی گئی۔ صرف یہ طے کرنا باقی رہ گیا
کہ ان کو کس طرح موت کے گھاٹ اتارا جائے۔

”شہنشاہ اعظم“ ارسلان بیگ نے کہا ”میرے خیال میں مجرم کو نوکیلے ستون پر بٹھا کر مارنا چاہئے
تا کہ اس کی زندگی کا خاتمہ سخت کرب کی حالت میں ہو۔“

خواجہ نصر الدین نے رویاں بھی نہیں ہلایا۔ وہ خوش خوش مسکرا رہے تھے۔ انہوں نے اپنا چہرہ ایک
سورج کی کرن کی طرف کر لیا جو اوپر کی کھلی ہوئی کھڑکی سے ہال میں آرہی تھی۔

”نہیں“ امیر نے قطع طور پر کہا ”ترکی کے سلطان اس کا فر کو نوکیلے ستون پر بٹھا کر ختم کرنے کی
کوشش کر چکے ہیں۔ غالباً وہ اس طرح کی موت سے بچنے کی صورت جانتا ہے، نہیں تو بھلا یہ سلطان کے
ہاتھ سے زندہ جان نکل سکتا تھا!“

مختیار نے مشورہ دیا کہ اس کا سر قلم کر دیا جائے۔

”یہ سچ ہے کہ بہت ہی آسان موت ہوگی“ اس نے کہا ”لیکن یہ سب سے یقینی بھی ہے۔“

”نہیں!“ امیر نے کہا ”خلیفہ بغداد نے اس کا سر قلم کروا دیا لیکن وہ ابھی تک زندہ ہے۔“

کے بعد دیگرے درباری اٹھ اٹھ کر اپنی تجویزیں پیش کرنے لگے۔ کوئی کہتا کہ ان کو پھانسی پر لٹکا دیا
جائے تو کوئی یہ مشورہ دیتا کہ ان کی کھال کھنچوا لی جائے۔ امیر نے یہ تمام تجویزیں مسترد کر دیں۔ وہ خواجہ
نصر الدین کو دیکھتا رہا تھا۔ اس نے خواجہ کے چہرے پر خوف کی کوئی نشانی نہ دیکھ کر یہ سمجھا کہ ان طریقوں
کے ناکافی ہونے کا یہی ثبوت ہے۔

درباری لاچار ہو کر خاموش ہو گئے۔ امیر کے چہرے پر بے صبری اور غصے کے آثار نظر آنے لگے۔ بغداد کا دانا اٹھا۔ چونکہ وہ پہلی مرتبہ امیر کے سامنے زبان کھولنے جا رہا تھا اس لئے اس نے بڑی احتیاط کے ساتھ اپنے مشورہ کو تول لیا تھا تا کہ اپنے عقل و دانش کی برتری کا مظاہرہ کر سکے۔

”جہاں پناہ! اگر یہ مجرم ابھی تک تمام سزاؤں سے صحیح سلامت بچ نکلتا ہے تو کیا اس کا یہ مطلب ہے کہ اس کو ارواحِ خبیثہ سے، تاریکی کی ایسی بدروحوں سے مدد ملتی ہے جن کا نام امیر کی موجودگی میں لینا گستاخی ہوگی؟“

یہ کہہ کر دانانے اپنے شانوں پر دعا پڑھ کر پھونکی جس کی پیروی خواجہ نصر الدین کے سوا سب نے کی۔

”مجرم کے بارے میں تمام معلومات پر غور و خوض کرنے اور تولنے کے بعد“ دانانے اپنی بات جاری رکھی ”ہمارے امیر نے اس کو موت کی سزا دینے کے تمام طریقوں کو اس خوف سے مسترد کر دیا ہے کہ ارواحِ خبیثہ پھر مجرم کی مدد کریں گی اور وہ منصفانہ سزا سے بچ جائے گا۔ لیکن سزائے موت کا ایک اور طریقہ بھی ہے جو مبینہ مجرم پر نہیں آزمایا گیا ہے اور وہ ہے۔ ڈیو دینا!“

بغداد کے دانانے فخر سے سر اٹھا کر سارے مجمع کو دیکھا۔

خواجہ نصر الدین ہلکے سے چونک پڑے اور امیر نے اس حرکت کو دیکھ لیا ”اچھا! تو یہ تھا اس کا راز!“

اس دوران میں خواجہ نصر الدین سوچ رہے تھے:

”یہ بڑی اچھی علامت ہے کہ ان لوگوں نے ارواحِ خبیثہ کا ذکر چھیڑ دیا ہے۔ اس کا مطلب یہ ہوا کہ ابھی امید نے بالکل سانس نہیں توڑ دی ہے۔“

”میں نے جو کچھ سنا اور پڑھا ہے اس سے مجھے علم ہے“ دانانے اپنی بات جاری رکھی ”کہ بخارا میں ایک مقدس تالاب ہے۔ جس کو شیخ احمد کا تالاب کہتے ہیں۔ ظاہر ہے کہ ارواحِ خبیثہ اس تالاب کے قریب نہیں پھٹک سکتیں۔ اس لئے جہاں پناہ، اس کا یہ مطلب ہوا کہ مجرم کو کافی دیر تک اس مقدس پانی میں ڈبوئے رکھا جائے۔ اس کے بعد وہ مر جائے گا۔“

”یہ مشورہ انعام کے قابل ہے!“ امیر نے کہا۔

خواجہ نصر الدین نے مولانا حسین سے مخاطب ہو کر ملامت آمیز لہجے میں کہا:

”مولانا حسین! جب تم میرے بس میں تھے تو کیا میں نے تمہارے ساتھ ایسا ہی سلوک کیا تھا؟ اس کے بعد انسان کیسے کسی کے احسان کا اعتبار کر سکتا ہے!“

یہ طے کیا گیا کہ خواجہ نصر الدین کو غروب آفتاب کے بعد شیخ احمد کے مقدس تالاب میں سرعام ڈبو یا جائے گا۔ اس خیال سے کہ وہ راستے میں بھاگ نہ سکیں ان کو ایک چڑے کے تھیلے میں تالاب تک لے جایا جائے گا اور اسی میں ان کو ڈبو دیا جائے گا۔

....سارے دن بڑھنیوں کے بسولے تالاب کے کنارے گونجتے رہے جہاں ایک پلیٹ فارم بنایا جا رہا تھا۔ وہ جانتے تھے کہ امیر کو وہاں اس پلیٹ فارم کی کیوں ضرورت ہے لیکن ان کے لئے چارہ ہی کیا تھا جب ہر بڑھنی کے سر پر ایک پہرے دار سوار تھا؟ وہ خاموشی سے کام کر رہے تھے۔ ان کے چہرے افسردہ اور ملول تھے۔ جب کام ختم ہو گیا تو ان کو جو معمولی اجرت دی جا رہی تھی وہ اس سے انکار کر کے سر جھکائے وہاں سے چلے گئے۔

پلیٹ فارم اور تالاب کا وہ کنارہ جس پر پلیٹ فارم تھا قالینوں سے ڈھک دئے گئے۔ سامنے کا کنارہ عام لوگوں کے لئے چھوڑ دیا گیا۔

جاسوسوں نے مجری کی کہ سارے شہر میں بڑا ہنگامہ ہے۔ احتیاط کے لئے ارسلان بیگ نے تالاب کے چاروں طرف بے شمار سپاہی تعینات کر دئے اور توپیں لگا دیں۔ اس ڈر سے کہ مہادالوگ خواجہ نصر الدین کو راستے میں نہ چھڑالیں ارسلان بیگ نے چار بورے چیتھڑوں سے بھر والئے۔ اس کا ارادہ یہ تھا کہ وہ ان چار بوروں کو عام سڑکوں سے علانیہ تالاب تک بھیجے گا اور جس بورے میں خواجہ نصر الدین ہوں گے اس کو ویران گلیوں سے لایا جائے گا۔ اس نے اپنے پرن منسوبے میں یہ اضافہ کیا کہ نقلی بوروں پر تو آٹھ آٹھ پہرے دار رکھے اور اصلی کے ساتھ صرف تین۔

”میں تمہیں تالاب سے ہرکارہ بھیجوں گا“ ارسلان بیگ نے پہرے داروں سے کہا ”اور تم نقلی بورے فوراً یکے بعد دیگرے روانہ کر دینا اور پانچواں جس میں مجرم ہوگا ذرا بعد میں اس طرح بھیجنا کہ لوگوں کی توجہ اس طرف نہ جائے، اس وقت جب کہ پھانک کا مجمع نقلی بوروں کے پیچھے ہوئے، سمجھے نا؟ یاد رکھو کہ یہ تمہارے سردھڑکا سوال ہے۔“

شام کو نقاروں کی گونج نے بازار ختم ہونے کا اعلان کیا۔ ہر طرف سے لوگوں کا سیلاب امنڈ کر

تالاب کی طرف چلا۔ جلد ہی امیر بھی اپنے ماہی مراتب کے ساتھ پہنچ گیا۔ پلیٹ فارم پر اور اس کے چاروں طرف مشعلیں جلا دی گئیں۔ ان کی لویں ہوا میں پھن بھنا اور لہر رہی تھیں اور پانی پر خونیں شعاعیں ڈال رہی تھی۔ سامنے والا کنارہ تاریکی میں غلطاں تھا۔ پلیٹ فارم سے مجمع تو نہیں دکھائی دیتا تھا لیکن اس کے چلنے پھرنے کی ہل چل تو سنائی دے رہی تھی جو رات کی ہوا کے جھونکوں میں غیر واضح اور بے چین آوازوں کا اضافہ کر رہی تھی۔

بختیار نے پاٹ دار آواز میں خواجہ نصر الدین کی سزائے موت کے لئے امیر کا فرمان پڑھا۔ اس لمحے ہوا بھی ساکن ہو گئی اور ایسی مکمل خاموشی چھا گئی کہ تقدس مآب امیر کا دل بھی کانپ اٹھا۔ پھر ہوانے آہ بھری اور اس کے ساتھ ہزاروں سینوں سے بھی آہ نکلی۔

”ارسلان بیگ“ امیر گھبرا کر کہا ”دیکھو ہورہی ہے؟“

”عالی جاہ! میں ہر کارہ روانہ کر دیا ہے۔“

اچانک اندھیرے سے غل غپاڑے اور ہتھیاروں کی جھنکار کی آواز آئی۔ کہیں لڑائی چھڑ گئی تھی۔ امیر اچھل پڑا اور چاروں طرف دیکھنے لگا۔ ایک منٹ بعد پلیٹ فارم کے سامنے روشنی کے حلقے میں آٹھ پہرے دار خالی ہاتھ آئے۔

”مجرم کہاں ہے؟“ امیر گر جا۔ ”انہوں نے پہرے داروں سے چھین لیا! وہ بھاگ نکلا! یہ سب تیری وجہ سے ہوا، ارسلان بیگ!“

”عالی جاہ!“ ارسلان بیگ نے جواب دیا۔ ”آپ کا ناچیز غلام یہ سب پہلے سے جانتا تھا۔ بورا تو پرانے چیتھڑوں سے بھرا تھا۔“

سامنے والے کنارے سے پھر لڑائی کی آواز آرہی تھی۔ ارسلان بیگ نے جلدی جلدی امیر کو اطمینان دلایا:

”آقائے نامدار! ان کو بورا لے جانے دیجئے۔ یہ بھی پرانے چیتھڑوں سے بھرا تھا۔“

پہلا بورا تو پہرے داروں سے چائے خانے کے مالک علی اور اس کے دوستوں نے چھینا تھا اور دوسرا یوسف کی قیادت میں آہنگروں نے۔ پھر کمہاروں نے تیسرا بورا چھینا۔ لیکن اس میں صرف چیتھڑے بھرے تھے۔ چوتھے بورے کو پہرے دار بلا روک ٹوک لے گئے۔ پہرے داروں نے اس کو شعلوں سے

روشن پانی پر سارے مجمع کے سامنے الٹ دیا۔ وہ چھیتڑوں سے بھرا تھا۔
پریشان اور متحیر مجمع خاموش کھڑا تھا۔ یہ تھا ارسلان بیگ کا منصوبہ کیونکہ وہ جانتا تھا کہ تذبذب کا
نتیجہ لاچارگی ہوتا ہے۔

اب پانچویں بورے سے نینٹے کا وقت آ گیا تھا۔ اس دوران میں ان پہرے داروں کو جو اسے
لارے تھے راستے میں دیر ہو چکی تھی اور وہ ابھی تک نہیں آئے تھے۔

35

جب پہرے داروں نے خواجہ کو کال کوٹھری سے نکالا تو انہوں نے کہا:
”تو تم مجھ کو یہاں سے اپنی پیٹھ پر لے جاؤ گے؟ افسوس کہ میرا گدھا یہاں نہیں ہے ورنہ وہ تو ہنستے
ہنستے دم توڑ دیتا۔“
”بند کر اپنی زبان! تو خود روئے گا!“ پہرے داروں نے ڈانٹ بتائی۔ وہ اس کو نہیں معاف کر سکتے
تھے کہ خواجہ نے خود اپنے آپ کو امیر کے حوالے کر دیا تھا۔
انہوں نے تنگ بورے کو پھیلایا کر اس میں خواجہ نصر الدین کو ٹھونسنا شروع کر دیا۔
”ارے شیطان کے بچو!“ خواجہ نصر الدین جو تہرے ہو چکے تھے چلائے ”تم کو اس سے بڑا بورا
نہیں ملا؟“

”چپ رہ!“ پہرے داروں نے ہانپتے اور پسینے پونچھتے ہوئے جواب دیا۔ ”زیادہ دیر نہیں لگے
گی۔ دیکھ حرامزادے، زیادہ پھیلنے کی کوشش نہ کر، نہیں تو ہم تیرے گھٹنے پیٹ میں اتا دیں گے!“
اب ہاتھ پائی شروع ہو گئی جس کی وجہ سے محل کے سارے ملازم جمع ہو گئے اور بڑی کشمکش کے بعد
پہرے دار خواجہ نصر الدین کو بورے میں ٹھونس کر اس کو رسی سے باندھ سکے۔ بورے میں بڑی امس،
تاریکی اور بدبو تھی۔ خواجہ نصر الدین کے دل پر ایک سیاہ غبار چھا گیا۔ فرار کا کوئی راستہ نہیں دکھائی دیتا تھا۔
انہوں نے قسمت اور ہمہ گیر طاقت رکھنے والے موقع سے اپیل کی۔

”اے قسمت، جس نے ماں کی طرح مجھے پالا ہے اور اے ہمہ گیر طاقت رکھنے والے موقع جس
نے ابھی تک مجھے باپ کی طرح بچایا ہے تم کہاں ہو؟ تم خواجہ نصر الدین کی مدد کو جلدی سے کیوں نہیں

آتے؟ اے قسمت! اے ہمہ گیر طاقت رکھنے والے موقع!“

اس دوران میں پہرے دارتالاب کا آدھا فاصلہ طے کر چکے تھے۔ وہ باری باری بورے کو لے جا رہے تھے۔ دو سو قدم کے بعد بدلی کر لیتے تھے۔ خواجہ نصر الدین رنج و غم کے ساتھ مختصر وقفوں کو گن رہے تھے اور پتہ چلا رہے تھے کہ کتنا فاصلہ طے ہو چکا ہے اور کتنا باقی ہے۔

وہ جانتے تھے کہ قسمت اور موقع اس کا کبھی ساتھ نہیں دیتے جو عمل کرنے کے بجائے صرف روتا پیٹا اور فریاد کرتا رہتا ہے۔ وہی آدمی منزل تک پہنچتا ہے جو آگے بڑھتا رہتا ہے۔ اگر اس کے پیر کمزور ہوں اور کام نہ دیں تو اسے چاروں ہاتھوں پیروں پر آگے بڑھتے رہنا چاہئے۔ تو پھر ضرور اس کو اس کو رات میں دور شعلہ و رالاء اور صبح راستے پر چلنے والا کارواں نظر آئے گا اور اپنی منزل تک پہنچنے کے لئے اس کو فاضل اونٹ بھی مل جائے گا۔ جب کہ وہ آدمی جو سڑک کے کنارے بیٹھ کر یا اس سے ہار مان لے گا۔ اس کے لئے سنگ دل پتھروں میں کوئی ہمدردی نہ پیدا ہوگی وہ چاہے جتنا روئے اور فریاد کرے۔ وہ ریگستان میں پیاسا مرجائے گا، اس کی لاش بدبودار لکڑ بکھوں کی خوراک بن جائے گی اور اس کی ہڈیاں تپتی ہوئی ریت میں دفن ہو جائیں گی۔ کتنے ہی آدمی وقت آنے سے پہلے مر گئے کیونکہ ان میں زندہ رہنے کا عزم مضبوط نہ تھا! خواجہ نصر الدین کسی حقیقی انسان کے لئے ایسی موت باعث شرم سمجھتے تھے۔

”نہیں“ وہ دانت بھیج کر اپنے آپ سے بار بار کہہ رہے تھے ”نہیں، آج مجھے نہیں مرنا چاہئے! میں مرنا نہیں چاہتا!“

لیکن وہ کر کیا سکتے تھے۔ وہ تہرے گڑ مڑائے اور بورے میں اس طرح ٹھونسے ہوئے تھے کہ بلنا بھی ناممکن تھا۔ ان کے گھٹنے اور کہنیاں جسم سے چپکی ہوئی تھیں۔ صرف ان کی زبان آزاد تھی۔

”ارے سو ماؤ!“ انہوں نے اپنے بورے کے اندر سے کہا۔ ”ذرا رکو، میں مرنے سے پہلے دعا کرنا چاہتا ہوں تاکہ اللہ مجھ کو جو رحمت میں جگہ دے۔“

پہرے داروں نے بورا زمین پر رکھ دیا۔

”اچھا چل دعا کر۔ لیکن ہم تجھ کو بورے سے باہر نہیں نکالیں گے۔ بورے کے اندر ہی دعا کر۔“

”ہم کہاں ہیں؟“ خواجہ نصر الدین نے پوچھا۔ ”مجھے یہ جاننا چاہئے کیونکہ تمہیں میرا منہ قریب ترین مسجد کی طرف کرنا پڑے گا۔“

”ہم قرشی دروازے کے قریب ہیں۔ یہاں تو چاروں طرف مسجدیں ہی مسجدیں ہیں۔ جلدی سے دعا کر۔ ہم زیادہ دیر انتظار نہیں کر سکتے۔“

”شکریہ، پاکباز سوراؤ،“ خواجہ نصر الدین نے نمکین لہجے میں جواب دیا۔

ان کو کیا توقع تھی؟ یہ وہ خود بھی نہیں جانتے تھے۔ انہوں نے سوچا ”میں چند منٹ کی مہلت حاصل کر لوں اور پھر دیکھا جائے گا۔ شاید کچھ ہو ہی جائے...“

انہوں نے زور زور سے دعا شروع کی لیکن ساتھ ہی پہرے داروں کی باتیں بھی سنتے گئے۔

”ہم کیسے یہ نہ سمجھ پائے کہ نیا نجومی خواجہ نصر الدین ہے؟“ پہرے دار افسوس کر رہے تھے۔ ”اگر ہم اس کو پہچان کر پکڑ لیتے تو امیر سے ہمیں بڑا انعام ملتا۔“

وہ ہمیشہ کی طرح سوچ رہے تھے کیونکہ حرص اور لالچ پر تو ان کی زندگی کا دار و مدار تھا۔ خواجہ نصر الدین نے بڑی تیزی کے ساتھ اس سے فائدہ اٹھایا۔ ”مجھے یہ کوشش کرنا چاہئے کہ وہ بورے کو چھوڑ کر چلے جائیں خواہ تھوڑی دیر کے لئے ہی کیوں نہ ہو... اس وقت میں رسی توڑ سکوں گا یا شاید کوئی ادھر سے گذرے اور مجھ کو چھڑالے۔“

”دعا جلدی ختم کر“ ایک پہرے دار نے بورے پر لات رسید کرتے ہوئے کہا۔ ”سنتا ہے نا؟ اب زیادہ دیر نہیں انتظار کر سکتے۔“

”بس ایک منٹ اور، بہادر سوراؤ! مجھے اللہ سے بس ایک اور التجا کرنا ہے۔ اے پروردگار، رحیم و کریم! میری یہ دعا قبول کر لے کہ جو آدمی میرے ذن کئے ہوئے دس ہزار تانگے پائے وہ ان میں سے ایک ہزار مسجد لے جا کر ملا کر دے اور اس سے کہے کہ وہ میرے لئے پورے سال دعا کرے۔“

دس ہزار تانگوں کا نام سنتے ہی پہرے دار خاموش ہو گئے۔ حالانکہ خواجہ نصر الدین بورے سے دیکھ نہیں سکتے تھے لیکن وہ ٹھیک ٹھیک بتا سکتے تھے کہ ان کے چہروں کا کیا رنگ تھا، وہ کس طرح ایک دوسرے کی طرف دیکھ دیکھ کر کہنیاں مار رہے تھے۔

”اب مجھے اٹھاؤ“ خواجہ نصر الدین نے بڑے عجز سے کہا ”میں اپنی روح خدا کے سپرد کرتا ہوں۔“

پہرے دار تذبذب میں پڑ گئے۔

”ہم ذرا دیر آرام کر لیں“ ایک پہرے دار نے چالاکی سے کہا۔ ”ارے، خواجہ نصر الدین یہ نہ سمجھنا

کہ ہم سنگ دل اور برے لوگ ہیں۔ فرض سے مجبور ہیں۔ اس لئے تمہارے ساتھ سختی سے پیش آتے ہیں۔ اگر ہم امیر کی تنخواہ کے بغیر اپنے گھروں میں رہ سکتے تو ہمیں تو کوچھوڑ دینے میں بھی کوئی تامل نہ ہوتا...“

”ارے، کیا کہہ رہے ہو؟“ دوسرے پہرے در نے پریشان ہو کر چپکے سے کہا۔ ”اگر ہم اس کوچھوڑ دیں تو امیر ہمارے سر قلم کروالیں گے۔“

”چپ رہو“ پہلے پہرے دار نے اس کو سرگوشی میں ڈانٹا۔ ”ہم تو اس کی رقم کو تھمایا چاہتے ہیں۔“
خواجه نصر الدین ان کی کھسر پھسر تو نہیں سن سکے لیکن یہ تو سمجھ ہی گئے کہ کس کے بارے میں یہ سب ہو رہا ہے۔

”مجھے تم سے کوئی شکایت نہیں ہے، سو ماؤ“ خواجه نصر الدین نے ریا کاری سے آہ بھر کر کہا۔ ”میں کسی کو کیا برا سمجھوں گا، میں خود بڑا گنہگار ہوں۔ اگر اللہ نے عقبی میں میرے گناہ معاف کر دئے تو میں اس کے تحت کے نیچے تو لوگوں کی بخشائش کے لئے دعا کروں گا۔ تم کہتے ہو کہ اگر امیر کی تنخواہ کا سوال نہ ہوتا تو تم مجھے بورے سے نکال دیتے۔ سو چو تو کیا کہہ رہے ہو! تم امیر کے حکم کی خلاف ورزی کرو گے جو بڑا گناہ ہے! نہیں، میں یہ نہیں چاہتا کہ تم میری وجہ سے اپنی روح کو گناہوں سے آلودہ کرو۔ بورا اٹھاؤ اور مجھے تالاب تک لے جاؤ۔ امیر اور اللہ کی مرضی پوری ہونے دو!“

پہرے داروں نے گھبرا کر ایک دوسرے کی طرف دیکھا۔ وہ دل ہی دل میں خواجه نصر الدین کو اس اچانک اور ناوقت توبہ کے لئے کوس رہے تھے۔

اب تیسرا پہرے دار جو ابھی تک خاموش تھا اور کوئی اچھی ترکیب سوچ رہا تھا آخر کار بولا:
”موت کے وقت کسی آدمی کو اپنے گناہوں اور غلطیوں پر توبہ کرتے دیکھ کر بڑی تکلیف ہوتی ہے“
یہ کہہ کر اس نے اپنے ساتھیوں کی طرف آنکھ ماری۔ ”لیکن میں اس طرح کا آدمی نہیں ہوں۔ میں نے مدتوں ہوئے توبہ کر لی ہے اور جب سے پاکیزہ زندگی گزار رہا ہوں۔ ایسی توبہ جس کے ساتھ کوئی عمل نہ ہو اللہ کو خوش نہیں کر سکتی“ اس نے اپنی بات جاری رکھی جب کہ دوسرے دو پہرے دار اپنے منہ پر ہاتھ رکھے ہوئے ہنسی روک رہے تھے کیونکہ وہ جانتے تھے کہ یہ پہرے دار بڑا جواہری اور عیاش ہے۔ ”اسی لئے میں اپنی توبہ کو اچھے اور پاک کاموں سے مضبوط کرتا رہتا ہوں۔ میں اپنے گاؤں میں ایک بڑی مسجد بنوا رہا

ہوں جس کے لئے میں اور میرا خاندان بھوکا تک رہتا ہے۔“

اب ایک پہرے دار سے ضبط نہ ہو۔ سکا اور ہنسی سے بے اختیار ہوکروہ تھوڑی دور چلا گیا۔
 ”میں ایک ایک پیسہ بچاتا ہوں“ پہرے دار نے اپنی بات جاری رکھی ”پھر بھی مسجد کی تعمیر اتنی
 سست رفتاری سے ہو رہی ہے کہ میرے دل کو صدمہ پہنچتا ہے۔ چند ہی دن ہوئے میں نے اپنی گائے بیچ
 دی ہے اور ممکن ہے کہ مجھے اپنا آخر جوڑا جوتا پہنا پڑے۔ میں ننگے پیر رہنے کے لئے تیار ہوں اگر میں اس
 کام کی تکمیل کر سکوں جو میں نے شروع کیا ہے۔“

خواجہ نصر الدین نے بورے کے اندر سے سسکی بھری۔ پہرے داروں نے ایک دوسرے کی طرف
 دیکھا۔ ان کو کامیابی ہو رہی تھی۔ انہوں نے اپنے چالاک ساتھی کے کہنی ماری کہ جلدی کرے۔
 ”کاش کہ مجھے کوئی ایسا مل جاتا جو اس مسجد کی تکمیل کے لئے آٹھ دس ہزار تا ننگے دے دیتا!“ اس
 نے کہا۔ ”میں اس سے قسم کھا کر یہ وعدہ کرتا کہ پانچ سال یا دس سال تک بھی اس کا نام خوشبو یا ت کے
 مرغولوں میں لپٹا مسجد کی محرابوں سے نکلتا اور تخت خداوندی کی طرف بلند ہوتا!“

دوسرا پہرے دار بولا:

”ارے میرے پاکباز ساتھی! میرے پاس دس ہزار تا ننگے تو نہیں ہیں لیکن تم میری ساری پونجی
 قبول کرو گے جو پانچ سو تا ننگے ہے۔ یہ میری حقیر پیش کش مسترد نہ کرو کیونکہ میں بھی اس پاک کام میں حصہ
 لینا چاہتا ہوں۔“

”اور میں بھی“ تیسرے نے ہنسی کو دبا کر، ہکلاتے اور کانپتے ہوئے کہا ”میرے پاس تین سو تا ننگے
 ہیں...“

”اے پاکباز انسان، اے مومن!“ خواجہ نصر الدین رونی آواز میں چلائے۔ ”کاش کہ میں
 تمہاری قبا کا دامن چوم سکتا! میں بڑا گنہ گار ہوں لیکن میرے ساتھ عنایت کرو اور میرا تحفہ مسترد نہ کرو۔
 میرے پاس دس ہزار تا ننگے ہیں۔ جب میں دھوکہ دے کر امیر کی خدمت میں مقبول ہو گیا تو انہوں نے
 اکثر مجھے اشرفیوں اور چاندی کے سکوں کی تھیلیاں عطا کیں۔ میں نے دس ہزار تا ننگے بچا کر ان کو چھپا دیا۔
 ارادہ تھا کہ بھاگتے وقت ان کو نکال لوں گا۔ چونکہ میں قرشی دروازے سے بھاگنا چاہتا تھا اس لئے میں
 قرشی قبرستان میں ایک پرانی لوح مزار کے نیچے ان کو دفن کر دیا تھا۔“

”قرشی قبرستان میں!“ سب پہرے دار چلائے۔ ”تب تو یہ رقم کہیں قریب ہی ہے۔“

”ہاں، اب ہم قبرستان کے شمالی سرے پر ہیں اور اگر کوئی...“

”ہم مشرقی سرے پر ہیں۔ تمہاری رقم کہاں... کہاں دفن ہے؟“

”وہ قبرستان کے مغربی سرے پر دفن ہے،“ خواجہ نصر الدین نے کہا۔ ”لیکن ایمان دار پہرے دارو! پہرے یہ قسم کھاؤ کہ واقعی دس سال تک مسجد میں میرے نام پر روزانہ فاتحہ پڑھا جائے گا۔“

”میں قسم کھاتا ہوں!“ وہ پہرے دار چلایا جو بہت بے چین ہو رہا تھا۔ ”میں خدا اور اس کے پیغمبر کی قسم کھاتا ہوں! اب جلدی بناؤ کہ رقم کہاں گڑی ہے؟“

خواجہ نصر الدین نے تھوڑا سا توقف کیا۔ ”اگر انہوں نے مجھ کو پہلے تالاب پر لے جانے اور رقم کل تلاش کرنے کا فیصلہ کیا تو کیا ہوگا؟“ انہوں نے سوچا۔ ”نہیں، یہ نہیں ہوگا۔ ان پر تو حرص اور بے صبری کا دیوسوار ہے۔ ان کو یہ ڈر ہوگا کہ شاید ان سے پہلے ہی کوئی اچک لے جائے۔ پھر ان کو ایک دوسرے پر بھی تو اعتبار نہیں ہے۔ اچھا تو کون سی جگہ بتانا چاہئے جہاں وہ امکانی طور پر زیادہ سے زیادہ دیر تک کھودتے رہیں؟“

پہرے دار بورے پر جھکے کھڑے تھے۔ خواجہ نصر الدین ان کے ہانپنے کی آواز سن رہے تھے جیسے وہ کہیں دوڑ کر آ رہے ہوں۔

”قبرستان کے مغربی سرے پر تین پرانے مقبرے ایک مثلث کی صورت میں ہیں“ خواجہ نصر الدین نے کہا۔ ”ان میں سے ہر ایک کے نیچے میں نے تین ہزار سو تینتیس اور ایک تہائی تا نگہ گاڑے ہیں۔“

”مثلث میں“ پہرے داروں نے اس طرح ایک ساتھ دہرایا جیسے کسی عالم سے کوئی آیت حفظ کرنے کی کوشش کر رہے ہوں۔ ”ہر ایک کے نیچے تین ہزار تین سو تینتیس اور ایک تہائی تا نگہ...“

انہوں نے یہ طے کیا کہ دو تو رقم تلاش کرنے جائیں گے اور تیسرا پہرے پر رہے گا۔ اس بات پر شاید خواجہ نصر الدین ناامید ہو جاتے اگر ان کو انسانی افعال کی پیش بینی کا تجربہ نہ ہوتا۔ ان کو یقین تھا کہ تیسرا پہرے دار بھی زیادہ دیر تک پہرے پر نہیں رہے گا اور انہوں نے غلطی نہیں کی تھی۔ تہائی میں پہرے دار بے چینی سے آہیں بھرنے، کھانسنے اور ٹہلنے لگا۔ اس کے اسلحہ بج رہے تھے۔ ان آوازوں سے خواجہ

نصرالدین اس کے خیالات کا اندازہ لگا رہے تھے۔ پہرے دار اپنے حصے کے تین ہزار تین سو تینتیس اور ایک تہائی تانگوں کے لئے پریشانی میں مبتلا تھا۔ خواجہ نصرالدین صبر سے انتظار کر رہے تھے۔

”ان کو بڑی دیر لگ رہی ہے“ پہرے دار نے کہا۔

”شاید وہ رقم کو کسی دوسری جگہ دفن کر رہے ہوں اور کل تم سب مل کر اس کو لے جاؤ گے“ خواجہ نصرالدین نے کہا۔

یہ الفاظ کام کر گئے۔ پہرے دار کی سانس زور سے چلنے لگی اور پھر اس نے جماہی لینے کی بناوٹ کی۔

”میں مرنے سے پہلے تزکیہ روح کے لئے کوئی کہانی سننا چاہتا ہوں“ خواجہ نصرالدین اپنے بورے سے بولے۔ ”شاید تمہیں کوئی یاد ہو، مہربان پہرے دار؟“

”نہیں!“ پہرے دار نے غصے میں کہا ”میں کوئی ایسی کہانی نہیں جانتا۔ اس کے علاوہ میں تھک گیا ہوں۔ میں جا کر گھاس پر لیٹتا ہوں۔“

لیکن اس نے یہ نہیں سوچا کہ سخت اور پتھریلی زمین پر اس کے قدموں کی آواز دور تک گونجتی ہے۔ پہلے تو وہ آہستہ آہستہ چلا۔ پھر خواجہ نصرالدین نے تیز چلنے کی آواز سنی۔ اب پہرے دار دوڑنے لگا۔

اب عمل کا وقت آ گیا تھا۔ لیکن خواجہ نصرالدین ادھر ادھر بے سولنڈھک رہے تھے۔ رسی کسی طرح نہیں ٹوٹ رہی تھی۔

”راہ گیر!“ خواجہ نصرالدین نے دعا کی۔ ”اے قسمت، کوہ راہ گیر بھیج دے!“

اور قسمت نے ایک راہ گیر بھیج دیا۔

قسمت اور مناسب موقع ہمیشہ اس کی مدد کرتے ہیں جو مکمل عزم رکھتا ہے اور آخر تک ہاتھ پاؤں مارتا ہے (ہم یہ پہلے بھی کہہ چکے ہیں لیکن دھرانے سے حقائق کی اہمیت نہیں کم ہوتی)۔ خواجہ نصرالدین پوری طاقت سے اپنی زندگی بچانے کے لئے جدوجہد کر رہے تھے اور قسمت مدد سے انکار نہیں کر سکتی تھی۔

راہ گیر آہستہ آہستہ آ رہا تھا۔ خواجہ نصرالدین نے اس کے قدموں کی آواز سے بھانپ لیا کہ وہ لنگڑا تھا اور عمر بھی کیونکہ وہ ہانپ رہا تھا۔

بور اسٹک کے پتھوں بچ پڑا تھا۔ راہ گیر رک گیا۔ اس نے بڑی دیر تک بورے کو دیکھا اور اس میں دو

تین بار چھڑی گڑوئی۔

”بورے میں کیا ہو سکتا ہے؟ یہ کہاں سے آیا؟“ چچا تے ہوئے لہجے میں راہ گیر نے کہا۔
 مرحبا! خواجہ نصر الدین نے جعفر سودخور کی آواز پہچان لی۔ اب ان کو اپنے بیچ نکلنے کے بارے میں
 کوئی شبہ نہیں رہا۔ بس، پہرے دار ذرا جلدی نہ لوٹیں۔
 وہ اس طرح آہستہ سے کھانے کے سودخور گھبرائے نہیں۔
 ”اچھا، اس کے اندر آدمی ہے!“ جعفر نے پیچھے ہٹتے ہوئے کہا۔
 ”ہاں، واقعی آدمی ہے“ خواجہ نصر الدین نے اپنی آواز بدلتے ہوئے سکون سے کہا۔ ”یہ کوئی عجیب
 بات ہے؟“

”یہ میرا معاملہ ہے، اپنے راستے جاؤ اور اپنے سوالوں سے مجھے پریشان نہ کرو۔“
 خواجہ نصر الدین سمجھ گئے تھے کہ اب سودخور کو اشتیاق پیدا ہو گیا ہے اور وہ جانے گا نہیں۔
 ”یہ واقعی غیر معمولی بات ہے“ سودخور نے کہا ”کہ آدمی بورے میں بند ہو۔ کیا تم کو کسی نے
 زبردستی اس میں ٹھونس ہے؟“
 ”زبردستی؟“ خواجہ نصر الدین نے مذاق اڑاتے ہوئے کہا۔ ”کیا میں بورے میں زبردستی ٹھونس
 جانے کے لئے چھ سوتا ننگے دیتا؟“

”چھ سوتا ننگے! تم نے یہ رقم کیوں دی؟“
 ”راہ گیر! میں تم کو سارا قصہ بتا دوں گا بشرطیکہ تم اس کو سننے کے بعد اپنی راہ لگو اور مجھے زیادہ نہ
 چھیڑو۔ یہ بورا ایک عرب کا ہے جو ہمارے شہر بخارا میں رہتا ہے۔ اس بورے میں تمام بیماریوں اور جسمانی
 نقائص کو اچھا کرنے کی صفت ہے۔ اس کا مالک صرف بڑی رقم پر اس کو مستعار دیتا ہے اور وہ بھی سب
 کو نہیں۔ میں لنگڑا، کبڑا اور کانا تھا۔ میں شادی کرنا چاہتا تھا، میرے ہونے والے سر نے یہ نہیں چاہا کہ
 میری دلہن کی نظر ان نقائص پر پڑے اس لئے وہ مجھے اس عرب کے پاس لے گئے جس نے مجھ کو یہ بورا چھ
 سوتا ننگے کے عوض میں چار گھنٹے کے لئے کرائے پر دیا ہے۔

”چونکہ یہ بورا صرف قبرستانوں کے قریب ہی اپنی معجز نما میسجائی دکھاتا ہے اسی لئے میں غروب
 آفتاب کے بعد قرشی کے اس پرانے قبرستان آیا ہوں۔ میرے سر نے جو میرے ساتھ آئے تھے رسی

سے بورے کو باندھ دیا اور چلے گئے کیونکہ کسی دوسرے کی موجودگی میں علاج ناممکن ہے۔ بورے کے مالک عرب نے مجھے متنبہ کر دیا ہے کہ جیسے ہی میں تنہا ہوں گا تین جن خوب شور مچاتے اور تانبے کے پرکھڑے کھڑاتے نمودار ہوں گے۔ وہ انسانوں کی زبان میں مجھ سے پوچھیں گے کہ قبرستان کے کس حصے میں دس ہزار تانگے دفن ہیں۔ اس کے جواب میں مجھے یہ پراسرار منتر پڑھنا چاہئے: 'جس کے پاس تانبے کی ڈھال ہوتی ہے اس کا دماغ بھی تانبے کا ہوتا ہے۔ عقاب کی جگہ الو بیٹھا ہے۔ ارے جنو، تم وہ ڈھونڈھ رہے ہو جو تم نے چھپایا نہیں تھا۔ اس لئے میرے گدھے کی دم چوم لو!'

”سب کچھ عرب کے کہنے کے مطابق ہوا۔ جنوں نے آکر مجھ سے پوچھا کہ دس ہزار تانگے کہاں دفن ہیں۔ میرا جواب سن کر وہ بھڑک اٹھے اور انہوں نے مجھے خوب پیٹا لیکن میں عرب کی ہدایت کو یاد رکھتے ہوئے برابر یہی چلاتا رہا: 'جس کے پاس تانبے کی ڈھال ہوتی ہے اس کا دماغ بھی تانبے کا ہوتا ہے۔ میرے گدھے کی دم چوم لو!، پھر جن بورے کو اٹھا کر چلے.. اس سے زیادہ مجھے کچھ یاد نہیں۔ دو گھنٹے بعد جب میں ہوش میں آیا تو میں اسی جگہ پر تھا اور بالکل ٹھیک ہو گیا تھا۔ میرا کو بڑا غائب ہو گیا ہے، میرا پیر سیدھا ہے اور میری آنکھ سے دکھائی دینے لگا ہے۔ اس کا یقین مجھے بورے کے ایک سوراخ سے جھانک کر ہوا جو شاید پہلے کسی نے بورے میں بنایا ہوگا۔ اب میں صرف اس کے اندر اس لئے بیٹھا ہوں کہ اتنی رقم دینے کے بعد اس کو ضائع کیوں کروں۔ واقعی مجھ سے غلطی ہوئی۔ میں نے کسی اور آدمی سے سمجھوتہ کر لیا ہوتا جس میں بھی یہ نقائص ہوتے۔ تب ہم بورے کے کرائے کی رقم آدھی آدھی بانٹ لیتے۔ ہم دونوں دو دو گھنٹے بورے میں رہتے اور اس طرح ہمیں اپنے علاج کے تین تین سوتانگے فی کس پڑتے۔ لیکن کچھ نہیں ہو سکتا۔ رقم ضائع ہو جانے دو۔ بڑی بات تو یہ ہے کہ میں خدا خدا کر کے اچھا ہو گیا۔

”راہ گیر، اب تمہیں سارا قصہ معلوم ہو گیا۔ اب اپنا قول پورا کرو اور یہاں سے چلے جاؤ۔ میں شفا پانے کے بعد کمزوری محسوس کر رہا ہوں اور میرے لئے بولنا مشکل ہے۔ تم سے پہلے نو آدمی مجھ سے یہی سوالات کر چکے ہیں اور میں بار بار باتیں دھرانے سے عاجز آچکا ہوں۔“

سودخور بڑے غور سے سن رہا تھا۔ وہ خواجہ نصر الدین کے بیان کے درمیان بار بار حیرت کے الفاظ کہہ اٹھتا تھا۔

”بورے میں بیٹھنے والے، سن،“ سودخور نے کہا ”ہم دونوں اپنی ملاقات سے فائدہ اٹھا سکتے ہیں۔

تجھ کو اس بات کا افسوس ہے کہ تو نے بورے کے کرائے میں کسی اپنے ایسے مریض کو حصے دار کیوں نہ بنایا لیکن ابھی دیر نہیں ہوئی ہے۔ اتفاق سے میں ایک ایسا ہی آدمی ہوں جس کی تجھے ضرورت ہے۔ میں کو بڑا لنگڑا اور کانا ہوں۔ میں دو گھنٹے بورے میں رہنے کے لئے خوشی سے تجھ کو تین سو تانگے دے سکتا ہوں۔“

”تم مجھے چڑھا رہے ہو!“ خواجہ نصر الدین نے جواب دیا۔ ”ایسا حیرت انگیز اتفاق ناممکن ہے! اگر تم سچ کہہ رہے ہو تو اللہ کا شکر کرو کہ اس نے تم کو یہ موقع دیا۔ میں راضی ہوں، اے راہ گیر، لیکن میں تم کو بتائے دیتا ہوں کہ میں نے تم پیشگی ادا کی ہے اور تمہیں بھی پیشگی ہی دینا ہوگا۔ میں ادھا نہیں رکھتا۔“

”میں پیشگی دوں گا“ سودخور نے بورے کو کھولتے ہوئے کہا ”لیکن وقت ضائع نہ کرنا چاہئے کیونکہ جو منٹ اب گزر رہے ہیں وہ میرے ہیں۔“

خواجہ نصر الدین نے بورے سے باہر نکلتے ہوئے اپنا چہرہ آستین سے چھپا لیا۔ لیکن سودخور نے تو خواجہ پر نگاہ تک نہ ڈالی۔ وہ جلدی جلدی رقم گن رہا تھا۔ اس کو ہر منٹ گزرنے کا قلق تھا۔ وہ بہت مشکل سے کراہ کراہ کر برے کے اندر گھسا اور اپنا سر بھی اندر کر لیا۔

خواجہ نصر الدین نے رسی باندھ دی اور پھر ذرا دور جا کر ایک درخت کے پیچھے سائے میں چھپ گئے۔ انہوں نے ابھی یہ کیا ہی تھا کہ قبرستان کی طرف سے پہرے داروں کی آوازیں زور زور سے برا بھلا کہتی ہوئی آنے لگیں۔ ٹوٹی ہوئی دیوار کے اندر سے پہلے ان کے لمبے سائے دکھائی دئے اور پھر وہ خود نمودار ہوئے۔ ان کی پیتل کی ڈھالیں چاندنی میں چمک رہی تھیں۔

36

”ارے دھوکے باز کہیں کے!“ پہرے داروں نے بورے پر لائیں رسید کرتے ہوئے کہا، ان کے ہتھیار اسی طرح کھڑکھڑا رہے تھے جیسے تانبے کے پرکھڑکھڑاتے۔ ”ہم نے سارا قبرستان چھان مارا لیکن کچھ نہیں ملا۔ ارے حرامزادے بتا، وہ دس ہزار تانگے کہاں ہیں؟“

سودخور تو اپنا سبق اچھی طرح رٹے بیٹھا تھا۔

”جس کے پاس تانبے کی ڈھال ہوتی ہے اس کا دماغ بھی تانبے کا ہوتا ہے“ وہ بورے کے اندر سے بولا۔ ”عقاب کی جگہ الو بیٹھا ہے۔ ارے جنو، تم وہ ڈھونڈ رہے ہو جو تم نے چھپایا نہیں تھا۔ اس لئے

میرے گدھے کی دم چوم لو!“

یہ الفاظ سن کر پہرے داروں کو بڑا غصہ آیا:

”تو نے ہم کو دھوکا دیا، کتے کے پلے! اور اب ہمیں کوا حتمق بناتا ہے! دیکھو، دیکھو بورا گرد میں لت پت ہے۔ اس نے سڑک پر لوٹ لگا کر اپنے کوا زاد کرنے کی کوشش کی ہوگی جب ہم قبرستان میں کھود رہے تھے اور ہمارے ہاتھ لہولہان ہو رہے تھے۔ ارے لومڑی کے بچے، تجھے اس دھوکے بازی کا خمیازہ بھگتنا پڑے گا!“

انہوں نے بورے کو کموں سے خوب پیٹا اور باری باری لوہے کی نعلوں لگے جو توں سے خاطر کی۔ اس دوران سوڈ خور خواجہ نصر الدین کی ہدایت پر تپتی سے قائم رہا اور برابر یہی چلاتا رہا ”جس کے پاس تانے کی ڈھال ہوتی ہے اس کا دماغ بھی تانے کا ہوتا ہے!“ اس سے پہرے داروں کو اور بھی غصہ آ گیا۔ وہ تو اس پاجی کو خود ہی ختم کر دیتے لیکن انہیں افسوس تھا کہ وہ ایسا نہیں کر سکتے تھے۔ انہوں نے بورا اٹھایا اور مقدس تالاب کی طرف روانہ ہو گئے۔

خواجہ نصر الدین اپنی پناہ گاہ سے نکلے، نہر میں منہ ہاتھ دھوئے اور اپنی قبائلی تادی تاکہ ان کے چوڑے چکلے سینے میں رات کی ہوا لگے۔ وہ ناقابل بیان ہلکا پن اور مسرت محسوس کر رہے تھے کیونکہ موت کی سیاہ سانس ان کو جلائے بغیر گذر گئی تھی۔ انہوں نے ایک امان کی جگہ ڈھونڈ لی، اپنی قبائلی چھائی اور ایک پتھر کا تکیہ بنایا۔ وہ دم گھٹنے والے کسے ہوئے بورے کی قید میں بہت ہی بے حال ہو گئے تھے اور ان کو آرام کی ضرورت تھی۔ گھنے درختوں میں ہوا سرسرا رہی تھی۔ آسمان پر تاروں کے سنہرے جھرمٹ تیر رہے تھے۔ نہر میں پانی قل قل کرتا بہ رہا تھا۔ اب یہ سب پہلے کے مقابلے میں خواجہ نصر الدین کو دس گنا عزیز تھا۔

”ہاں، دنیا میں اتنی زیادہ نیکی موجود ہے کہ اگر میرے لئے جنت میں جگہ کی قطعی ضمانت بھی ہو جائے تو میں مرنے پر راضی نہیں ہوں گا۔ ایک ہی درخت کے نیچے ایک ہی طرح کی حوروں میں تا ابد بیٹھے بیٹھے تو وہاں آدمی کا دم گھٹ جاتا ہوگا۔“

یہ تھے ان کے خیالات۔ وہ گرم زمین پر ستاروں کے شامیانے تلے لیٹے تھے اور کبھی نہ سونے والی، ہمیشہ رواں دواں رہنے والی زندگی کی آواز سن رہے تھے۔ ان کا دل سینے میں ڈھڑک رہا تھا۔ قبرستان سے ایک الو کے بولنے کی آواز آئی، کوئی چھوٹا سا جانور چپکے چپکے جھاڑیوں میں چل پھر رہا تھا۔ شاید کوئی ساہی

ہوگی۔ کہانی ہوئی گھاس کی تیز مہک اٹھ رہی تھی، ساری رات پر اسرار حرکتوں، عجیب طرح کی سرسراہٹ، ریگنے اور ٹوٹنے کی آوازوں سے بھری ہوئی تھی۔

دنیا زندہ تھی، سانس لے رہی تھی، وسیع دنیا جو سب کے لئے برابر کھلی تھی۔ اس کی بے پناہ وسعتیں چپوٹی ہو کہ چڑیا یا آدمی سب کے لئے یکساں مہمان نواز تھیں اور معاوضے میں صرف یہ مطالبہ کرتی تھیں کہ اس خیر مقدم اور اعتماد کا استعمال غلط نہ کیا جائے۔ میزبان اس مہمان کو ذلیل کر کے نکال دیتا ہے جو دعوت کے موقع پر عام گہما گہمی سے فائدہ اٹھا کر دوسرے مہمانوں کی جیب صاف کر دیتا ہے۔ ایسا ہی چور یہ لعنتی سود خور تھا جو مسرت سے بھرپور دنیا سے نکالا جا رہا تھا۔

خواجه نصر الدین کو اس کے لئے ذرا بھی افسوس نہ تھا کیونکہ اس کے خاتمے سے ہزاروں انسانوں کی قسمت بن جانے والی تھی۔ خواجه نصر الدین کو افسوس یہ تھا کہ سود خور اس دنیا میں آخری شیطان نہ تھا۔ کاش کہ ایک بورے میں تمام امرا اور عمامدین کو، ملاؤں اور سود خوروں کو بند کر کے ایک ساتھ شیخ احمد کے مقدس تالاب میں ڈبوایا جاسکتا! تب ان کی گندی سانس درختوں کے پر بہار پھولوں کو نہ کھلا سکتی، ان کے پیسے کی جھن جھن ان کے ریاکارانہ وعظ اور ان کی تلواروں کی جھنکار چڑیوں کی چہچہاہٹ پر نہ غالب آسکتی اور آدمی دنیا کے حسن سے لطف اندوز ہونے اور اپنا انتہائی اہم فرض ادا کرنے کے لئے یعنی ہر وقت اور ہر چیز سے خوش رہنے کے لئے آزاد ہوتا!

اس دوران میں پہرے داروں نے تاخیر کا ازالہ کرنے کے لئے تیز تیز چلنا شروع کیا اور آخر کار دوڑنے لگے۔ سود خور جو بورے میں ہلنے جلنے سے چور ہوا جا رہا تھا اس غیر معمولی سفر کے خاتمے کا صبر کے ساتھ انتظار کر رہا تھا۔ وہ اسلحہ کھڑکھڑا اور پہرے داروں کے پیروں تلے پتھروں کی آوازیں کر جرت کر رہا تھا کہ یہ طاقتور جن دوڑنے اور زمین پر اپنے تانے کے پر اس طرح رگڑنے کے بجائے جیسا کہ جوان مرغ مرغی کا پیچھا کرتے وقت کرتے ہیں آخر ہوا میں بلند ہو کر اڑتے کیوں نہیں ہیں۔

آخر کار دور سے ایک عجیب گرجدار آواز سنائی دی جیسے کوئی پہاڑی چشمہ گرجتا ہوا بہ رہا ہو۔ اس سے پہلے تو سود خور نے سوچا کہ جن اس کو کسی پہاڑ پر لائے ہیں، شاید اپنے مسکن خان تنگری میں۔ لیکن جلدی اس کو آوازیں سنائی دینے لگیں اور اس نے اندازہ لگایا کہ آدمیوں کا بڑا مجمع ہے۔ آواز سے یہ معلوم ہوتا تھا کہ بازار کی طرح ہزاروں آدمی جمع ہیں۔ لیکن آخر بخارا میں رات کو کاروبار کب سے شروع ہو گیا؟

اچانک اس نے محسوس کیا کہ وہ اوپر اٹھایا جا رہا ہے۔ اوہ، آخر کار جنوں نے ہوا میں اڑنے کا فیصلہ کر لیا۔ اس کو کیا معلوم تھا کہ پہرے دار بورے کوزینوں کے اوپر اٹھا کر پلیٹ فارم تک لارہے تھے۔ اوپر پہنچ کر انہوں نے بورا پلک دیا۔ وہ پڑوں پر گرا جو اس کے وزن سے ہلے اور کھڑکھڑانے لگے۔ سودخور زور سے کراہا۔

”ارے جنو!“ وہ چلایا ”اگر تم بورے کو اس طرح پھینکو گے تو مجھے اچھا کرنے کے بجائے اپانچ بنا دو گے!“

اس کا جواب اسے ایک زوردار لالت سے ملا۔

”حرامزادے، تیرا علاج جلد ہی احمد کے تالاب کی تہہ میں ہوگا!“

سودخور اچانک بدحواس ہو گیا۔ اس معاملے کا احمد کے مقدس تالاب سے کیا تعلق؟ اس کی پریشانی حیرت میں بدل گئی جب اس نے قریب ہی اپنے پرانے دوست، محل کے پہرے داروں اور فوج کے کماندار ارسلان بیگ کی آواز سنی۔ وہ قسم کھا سکتا تھا کہ یہ ارسلان بیگ ہی تھا۔ اس کا دماغ چکرا گیا۔ یہ ارسلان بیگ اچانک کہاں سے کود پڑا؟ وہ جنوں کو راستے میں تاخیر کرنے کے لئے کیوں گالیاں دے رہا ہے اور جن اس کی بات کا جواب دیتے وقت خوف اور عاجزی سے کانپ کیوں رہے ہیں؟ یہ تو ناممکن ہے کہ ارسلان بیگ جنوں کا بھی سردار ہو۔ وہ کیا کرے؟ خاموش رہے یا ارسلان بیگ کو پکارے؟ چونکہ سودخور کو اس کے بارے میں کوئی ہدایت نہیں دی گئی تھی اس لئے اس نے خاموش ہی رہنا بہتر سمجھا۔

اس دوران میں مجمع کا شور وغل اور بڑھ گیا تھا۔ عام ہنگامے میں ایک لفظ سب سے زیادہ زور سے اور اکثر سنائی دے رہا تھا۔ ایسا معلوم ہو رہا تھا جیسے زمین، فضا اور ہوا سبھی اس لفظ سے بھرے ہوئے ہیں۔ اس کی ہلکی بھن بھناہٹ ہوتی، پھر شور اور گرج دور تک گونجتی چلی جاتی۔ سودخور سانس روکے سب کچھ سن رہا تھا۔ آخر کار اس نے سنا۔

”خواجه نصر الدین!“ مجمع میں ہزاروں لوگ چلا رہے تھے۔ ”خواجه نصر الدین خواجه نصر الدین!“

اچانک خاموشی چھا گئی اور سخت سنائے میں سودخور نے شعلہ ورمشعلوں کے پھٹکنے، ہوا کی سرسراہٹ اور پانی کی کھلبلاہٹ سنی۔ اس کی ٹیڑھی ریڑھ میں کپکپی سی دوڑ گئی اور وہ انتہائی ڈر گیا۔ خوف کی سرسراہٹ نے اس کو بالکل جمادیا۔

پھر ایک اور آواز سنائی دی اور سودخور یقین سے کہہ سکتا تھا کہ یہ وزیر اعظم، تختیار کی آواز ہے:
 ”خدا کے نام پر جو رحیم و کریم ہے اور آفتاب جہاں امیر بخارا کے حکم سے، مجرم، مرتد، امن وامان
 شکن اور منافق خواجہ نصر الدین کو ایک بورے میں بند کر کے ڈبو کر ختم کیا جائے گا۔“

بورے پر ہاتھ پڑے اور انہوں نے بورے کو اٹھالیا۔ اب سودخور کو اپنی مہلک حالت کا صحیح پتہ چلا۔
 ”ٹھہرو! ٹھہرو!“ وہ چلایا۔ ”ارے تم کیا کر رہے ہو؟ ٹھہرو! میں خواجہ نصر الدین نہیں ہوں۔ میں تو
 جعفر سودخور ہوں! مجھے چھوڑ دو! میں جعفر ہوں، میں خواجہ نصر الدین نہیں ہوں! مجھے کہاں لئے جا رہے
 ہوں؟ میں کہہ رہا ہوں تم سے کہ میں جعفر سودخور ہوں!“

امیر اور اس کا عملہ سودخور کی فریاد کو خاموشی سے سنتا رہا۔ بغداد کے دانا مولانا حسین نے جو امیر کے
 بالکل قریب بیٹھا تھا ناراضگی سے سر ہلاتے ہوئے کہا:

”یہ مجرم تو انتہائی بے حیا ہے۔ ایک مرتبہ اس نے بغداد کے دانا مولانا حسین کا روپ دھارا اور اب
 ہم کو یقین دلانا چاہتا ہے کہ وہ جعفر سودخور ہے!“

”وہ خیال کرتا ہے کہ یہاں ایسے اتمق ہیں جو اس کی بات مان لیں گے،“ ارسلان بیگ نے اضافہ
 کیا۔ ”دیکھئے، کس طرح اس نے اپنی آواز بدلی ہے۔“

”مجھے چھوڑ دو! میں خواجہ نصر الدین نہیں ہوں، میں جعفر ہوں!“ سودخور نے فریاد کی جب دو
 پہرے دار پلیٹ فارم کے کنارے آ کر بورے کو جھلانے لگے تاکہ اسے کالے پانی میں پھینک دیں۔
 ”میں خواجہ نصر الدین نہیں ہوں! میں تو...“

اسی لمحے ارسلان بیگ نے اشارہ کیا اور بورے نے ہوا میں بلند ہو کر کئی فلازیاں کھائیں۔ پھر
 زبردست بچا کے کے ساتھ وہ پانی میں گرا جس سے ایک فوارہ سا بلند ہوا جو مشعلوں کی سرخ روشنی میں چمکا
 اور پھر گہرے پانی نے جعفر سودخور کے گنہگار جسم اور گنہگار روح کو اپنے آغوش میں لے لیا۔

مجمع سے ایک زبردست آہ بلند ہو کر رات میں پیوست ہو گئی۔ چند لمحے یکا یک بھیا تک خاموشی
 طاری رہی اور پھر اچانک ایک زوردار اور دل میں اتر جانے والی چیخ نے اس کو چکنا چور کر دیا۔ یہ تھی گل
 جان جو چیخ پڑی تھی اور اپنے بڑھے باپ کے بازوؤں میں تڑپ رہی تھی۔

چائے خانے کے مالک علی نے اپنا چہرہ ہاتھوں سے چھپالیا اور آہنگر یوسف اس طرح کانپنے لگا

جیسے اس کو لرزے کا دورہ پڑا ہو۔

37

سزائے موت کے بعد امیر مع اپنے ماہی مراتب کے محل واپس گیا۔ اس ڈر سے کہ کہیں مرنے سے پہلے مجرم کو بچا نہ لیا جائے ارسلان بیگ نے تالاب کے چاروں طرف پہرہ لگا دیا اور حکم دے دیا کہ کسی کو قریب نہ آنے دیا جائے۔ مجمع پہرے داروں کے ریلینے پر پیچھے ہٹ گیا۔ پھر ایک بڑی ماتمی اور خاموش بھیڑ کی صورت میں اکٹھا ہو گیا۔ ارسلان بیگ نے ان کو منتشر کرنے کی کوشش کی لیکن لوگ دوسرے طرف ہٹ جاتے یا تارکی میں چھپ جاتے اور پھر ذرا دیر بعد اسی جگہ واپس آ جاتے۔

محل میں بڑی چہل پہل تھی۔ امیر اپنے دشمن پر فتح کا جشن منا رہا تھا۔ ہر طرف سونا چاندی چمک رہا تھا، کیتلیاں ابل رہی تھیں، انگلیٹھیوں سے دھواں نکل رہا تھا اور طنبوروں کے نغمے بکھر رہے تھے، نفیریاں بج رہی تھیں اور نقاروں کی آواز فضا میں گونج رہی تھی۔ جشن کے سلسلے میں اتنی روشنی تھی کہ اس کی سرخی سے سارے محل میں آگ سی لگی معلوم ہوتی تھی۔

لیکن محل کے چاروں طرف سارے شہر میں سناٹا، اندھیرا اور غم انگیز خاموشی چھائی تھی۔ امیر نے بڑی فیاضی سے انعامات تقسیم کئے۔ اس دن بہتوں پر نظر عنایت ہوئی۔ شاعروں کی آوازیں قہیدے پڑھتے پڑھتے بیٹھ گئیں اور چاندی اور سونے کے سکے جھک کر اٹھاتے اٹھاتے کمریں رہ گئیں۔

”رقعہ نویس کو بلاؤ“ امیر نے حکم دیا۔

رقعہ نویس دوڑتا ہوا آیا اور جلدی جلدی اپنے کلمک کے قلم سے لکھنے لگا۔

بخارا کے عظیم اور صاحب شان و شوکت، آفتاب کو شرمانے والے حکمران، بخارا کے سپہ سالار اور پیشوائے دین، امیر بخارا کی طرف سے عظیم اور صاحب شان و شوکت حکمران، خیو کے سپہ سالار اور پیشوائے دین سلامتی اور خیر سگالی کے پھول قبول فرمائیں۔ ہم آپ کو، اپنے عزیز اور شاہ بھائی کو ایک خیر بھیج رہے ہیں جس سے آپ کا دل خوشی سے بھر جائے گا۔

”آج کے دن، 17 صفر کو، ہم نے، بخارا کے امیر اعظم نے، خواجہ نصر الدین کو سر بازار سزائے موت دی۔ یہ مجرم ساری دنیا میں اپنی ناپاک اور مرتد انہ سرگرمیوں کے لئے مشہور تھا، خدا کی لعنت ہو اس پر۔ ہم نے اس کو ایک بورے میں بند کر کے ڈبو دیا۔ یہ واقعہ مابدولت کی موجودگی میں اور ہماری آنکھوں کے سامنے ہوا اس لئے ہم اپنے شاہانہ الفاظ کے ذریعہ شہادت پیش کرتے ہیں کہ مندرجہ بالا بد معاش، امن وامان شکن، مرتد اور منافق اب زندوں کے درمیان نہیں ہے اواب آپ کو، ہمارے عزیز بھائی کو اپنی کفر کی باتوں سے پریشان نہیں کرے گا۔“

اسی طرح کے خطوط بغداد کے خلیفہ، ترکی کے سلطان، ایران کے شاہ، قوقند کے خان اور افغانستان کے امیر اور بہت سے نزدیک و دور کے بادشاہوں کے لکھوائے گئے۔ وزیر اعظم بختیار نے خطوں کے لپیٹ کر ان پر مہر لگائی اور ہر کاروں کو یہ حکم دے کر حوالے کیا کہ وہ فوراً اپنی اپنی منزلوں کی طرف روانہ ہو جائیں۔ اس رات بخارا کے سب کے سب گیارہ پھاٹک زور سے چراچراتے چیختے کھلے اور ہر طرف کی شاہراہوں پر ہر کارے چل پڑے۔ ان کے گھوڑوں کے سموں کے نیچے پتھر کھڑا رہے تھے اور چنگاریاں اڑ رہی تھیں۔ وہ خیوا، تہران، استنبول، بغداد، کابل اور بہت سے دوسرے شہروں کو جا رہے تھے۔

...رات کے سناٹے میں، سزائے موت کے چار گھنٹے بعد، ارسلان بیگ نے تالاب سے پہراہٹا لیا۔

”وہ چاہے شیطان ہی کیوں نہ ہو، پانی کے اندر چار گھنٹے رہ کر زندہ نہیں رہ سکتا“ ارسلان بیگ نے کہا۔ ”اس کو نکالنے کی ضرورت نہیں ہے۔ جو چاہے وہ اس کی مردار لاش لے جا سکتا ہے۔“

اندھیرے میں پہرے داروں کے غائب ہوتے ہی مجمع شور مچاتا ہوا تالاب کے کنارے کی طرف بڑھا۔ پہلے سے تیار کی ہوئی مشعلیں جو جھاڑیوں میں رکھی تھیں جلائی گئیں۔ عورتوں نے خواجہ نصر الدین کے انجام پر رونادھونا اور ماتم کرنا شروع کر دیا۔

”ہمیں ان کی تجہیز و تکفین ایک سچے مسلمان کی طرح کرنی چاہئے“ بڈھے نیاز نے کہا۔ گل جان ساکت وضامت اپنے باپ کے کندھے کے سہارے کھڑی تھی۔

چائے خانے کا مالک علی اور آہنگر یوسف آنکڑے دار ڈانڈ لئے ہوئے پانی میں کودے۔ وہ بہت

دیر تک تلاش کرتے رہے۔ آخر کار انہوں نے بورا پکڑ لیا اور اس کو گھسیٹ کر کنارے تک لائے۔ وہ سطح پر آیا۔ سیاہ، مشعلوں میں چمکتا ہوا بورا جو پانی کی گھاس سے اور بھی پھول گیا تھا۔ عورتوں نے اور زور سے رونا شروع کیا جس میں محل میں جشن کی آواز ڈوب گئی۔

درجنوں لوگوں نے بورے کو ہاتھوں ہاتھ لیا۔

”میرے ساتھ آؤ“ یوسف نے اپنے مشعل سے راستہ دکھاتے ہوئے کہا۔

ایک چھتھنارے درخت کے نیچے بورا رکھا گیا۔ لوگ خاموشی سے اس کے گرد جمع ہو گئے۔

یوسف نے ایک چاقو نکالا اور احتیاط سے بورے کو لمبائی میں کاٹا، غور سے مردے کا چہرہ دیکھا اور پیچھے ہٹ گیا۔ وہ اس طرح کھڑا تھا جیسے پتھر ہو گیا ہو۔ اس کی آنکھیں نکلی پڑ رہی تھیں اور زبان سے ایک لفظ نہیں نکل رہا تھا۔

علی یوسف کی مدد کے لئے لپکا تو وہ بھی اسی طرح متحیر کھڑا رہ گیا۔ اس نے اکڑوں پیٹھ کر دیکھا، اس کے منہ سے چیخ نکل گئی اور وہ چپت گر پڑا۔ اس کی موٹی توند آسمان کی طرف اٹھی ہوئی تھی۔

”کیا معاملہ ہے؟“ جمع میں چاؤں چاؤں ہوئی۔ ”آؤ دیکھیں، ہمیں دیکھنے دو!“

گل جان روتی ہوئی لاش پر جھک گئی لیکن کسی نے اس کی طرف مشعل بڑھادی اور وہ خوف و حیرت سے جھجک کر پیچھے ہٹ گئی۔

اب آدمی مشعلیں لئے ہوئے چاروں طرف سے جمع ہو گئی۔ تالاب کے کنارے پر کافی روشنی ہو گئی تھی۔ بہت سی آوازوں کی مشترکہ زبردست چیخ نے رات کی خاموشی کو چکنا چور کر دیا:

”جعفر!“

”یہ تو سود خور جعفر ہے!“

”یہ خواجہ نصر الدین نہیں ہیں!“

ذرا دیر گھبراہٹ اور انتشار کے بعد ہر ایک نے اچانک غل چکانا شروع کر دیا۔ لوگ ایک دوسرے کا دہکا دیتے، دھکیلتے، ایک دوسرے کے کندھوں پر لٹکتے اپنی آنکھوں سے دیکھنے کے لئے آگے بڑھ رہے تھے۔ گل جان کی تو ایسی حالت ہو گئی تھی کہ بڑھانیا زاس کو تالاب کے کنارے سے دور لے گیا۔ اس کو ڈر تھا کہ کہیں وہ پاگل نہ ہو جائے۔ وہ رو اور بس رہی تھی۔ وہ شک و شبہ اور یقین کے درمیان معلق تھی اور ایک

بار پھر دیکھنے کی کوشش کر رہی تھی۔

”جعفر! جعفر!“ مسرت آمیز آوازیں گونج رہی تھیں جنہوں نے دور سے آتی ہوئی محل کی رنگ رلیوں کی آوازوں کو بالکل ڈبو دیا تھا۔ ”یہ تو جعفر سودخور ہے! وہی ہے یہ۔ یہ رہا اس کا سیدوں کا تھیلا۔“ کچھ دیر بعد کسی کو ہوش آیا اور اس نے مجمع سے عام سوال کیا:

”تو پھر خواجہ نصر الدین کہاں ہیں؟“

اب یہ سوال سارے مجمع نے دہرایا اور شور ہوا:

”تو پھر خواجہ نصر الدین کہاں ہیں؟ ہمارے خواجہ نصر الدین کہاں ہیں؟“

”یہاں ہیں!“ یاک جانی بیچپانی پرسکون آواز آئی۔ اور سب اس طرف مڑ گئے۔ خواجہ نصر الدین کو زندہ دیکھ کر وہ حیرت میں رہ گئے۔ ان کے ساتھ کوئی پہرے دار نہ تھا۔ وہ ان کی طرف اطمینان سے جماھیاں اور انگڑائیاں لیتے ہوئے بڑھ رہے تھے۔ خواجہ قبرستان کے قریب سو گئے تھے اسی لئے اتنی دیر میں یہاں پہنچے تھے۔

”میں یہاں ہوں“ انہوں نے دہرایا ”جو مجھ سے ملنا چاہتا ہے یہاں آجائے۔ بخارا کے محترم باشندو، آپ یہاں تالاب پر کیوں جمع ہوئے ہیں اور کیا کر رہے ہیں؟“

”کیوں؟ ہم یہاں کیوں آئے ہیں؟“ سیکڑوں آوازوں نے کہا۔ ”خواجہ نصر الدین، ہم یہاں آئے تھے آپ کو آخری بار الوداع کہنے، آپ کے لئے ماتم کرنے اور آپ کو دفن کرنے۔“

”مجھ کو؟“ انہوں نے پوچھا۔ ”میرے لئے ماتم کرنے؟ بخارا کے شریف باشندو، آپ خواجہ نصر الدین کو نہیں جانتے اگر آپ سمجھتے ہیں کہ ان کا مرنے کا ارادہ ہے! میں تو صرف آرام کرنے کے لئے ایک قبرستان کے قریب لیٹ گیا تھا اور آپ سمجھنے لگے کہ میں مر گیا!“

ابھی وہ اتنا ہی کہہ سکے تھے کہ چائے خانے کا مالک علی اور آہنگر یوسف خوشی سے چینی مارکر ان سے اس طرح لپٹ گئے کہ بس جان بچانا مشکل ہو گئی۔ نیانے آگے بڑھنے کی کوشش کی لیکن وہ جلد ہی دھکم پیل میں پیچھے رہ گیا۔ خواجہ نصر الدین ایک بڑے مجمع میں گھرے تھے جہاں ہر شخص ان سے گلے ملنا اور ان کو خوش آمدید کہنا چاہتا تھا اور وہ ہر ایک سے گلے ملتے ہوئے اس طرف بڑھ رہے تھے جہاں سے گل جان کی بے چین اور غصے سے بھری ہوئی آواز آرہی تھی جو بھیڑ میں ان تک پہنچنے کی بے سود کوشش کر رہی تھی۔

اور آخر کار جب وہ ایک دوسرے سے دوچار ہوئے تو گل جان نے ان کے گلے میں باہیں ڈال دیں۔
خواجہ نصر الدین نے اس کی نقاب اٹھائی اور سارے مجمع کے سامنے اس کو چوم لیا اور وہاں پر موجود کسی بھی
آدمی کو، ان لوگوں کو بھی جو رسم رواج کے بڑے حامی تھے یہ بات بری نہیں معلوم ہوئی۔

خواجہ نصر الدین نے ہاتھ اٹھا کر لوگوں سے خاموش رہنے اور اپنی طرف متوجہ ہونے کے لئے کہا:
”آپ میرا کرنے آئے تھے، بخارا کے شریف باشندو! آپ نہیں جانتے کہ میں امر ہوں؟“

ہوں میں خواجہ نصر الدین، آزاد سدا کا

یہ جھوٹ نہیں، میں نہ مرا ہوں نہ مروں گا

وہ سنسناتی ہوئی مشعلوں کی روشنی میں کھڑے تھے۔ مجمع نے دھن اٹھائی جو رات کی تاریکی میں لپٹے
ہوئے بخارا میں پر مسرت لہر کی طرح پھیل گئی۔

ہوں میں خواجہ نصر الدین، آزاد سدا کا

یہ جھوٹ نہیں، میں نہ مرا ہوں نہ مروں گا

اس خوشی کا محل کی رنگ رلیوں سے کوئی مقابلہ نہ تھا۔

”ہمیں بتائیے،“ کسی نے چلا کر پوچھا ”کہ آپ نے اپنے بجائے جعفر سودخور کو ڈبونے کا کام کیسے
کیا؟“

”آہ!“ خواجہ نصر الدین کو اچانک یاد آ گیا۔ ”یوسف، تم کو میری قسم یاد ہے نا؟“

”ہاں، ضرور“ یوسف نے جواب دیا ”اور آپ نے اسے پورا کیا، خواجہ نصر الدین!“

”وہ کہاں ہے؟“ خواجہ نصر الدین نے کہا ”سودخور کہاں ہے؟ تمہیں اس کا تھیلا مل گیا؟“

”نہیں، ہم نے اس چھو نہیں۔“

”ارے!“ خواجہ نصر الدین نے ملامت آمیز لہجے میں کہا۔ ”بخارا کے باشندو! آپ کے خیالات

بہت شریفانہ ہیں لیکن سمجھ میں ذرا خامی ہے۔ کیا آپ نہیں جانتے کہ اگر یہ تھیلا سودخور کے وارثوں کو مل گیا

تو وہ آپ سے قرض کا ایک ایک پیسہ وصول کر لیں گے؟ لائیے یہ تھیلا مجھے دیجئے۔“

درجنوں آدمی دھکم پیل کرتے اور نعل مچاتے ان کا حکم پورا کرنے دوڑے۔ انہوں نے بھیگتا تھیلا لا

کر خواجہ نصر الدین کو دے دیا۔

انہوں نے ایک پروٹوٹائل بچوں کا لیا۔

”محمد زین ساز!“ انہوں نے زور سے پکارا۔ ”محمد زین ساز کون ہے؟“

”میں“ ایک دھیمی کانپتی ہوئی آواز نے جواب دیا۔ مجمع سے ایک پستہ قد بڑھا نکلا جس کے چھدری داڑھی تھی۔ وہ ایک انتہائی پھٹی پرانی رنگین قبائلی تھا۔

”محمد زین ساز اس پروٹوٹائل کے مطابق تم کو کل پانچ سوتانگے ادا کرنا ہیں۔ لیکن میں، خواجہ نصر الدین تمہارا قرض منسوخ کرتا ہوں۔ یہ رقم تم اپنی ضرورتوں کے لئے استعمال کرو اور اپنے لئے ایک نئی قبائلی لوہے تمہاری قبائلی کپاس کے تیار کھیت کا منظر پیش کرتی ہے، ہر جگہ روٹی نکلی ہوئی ہے۔“

یہ کہتے ہوئے انہوں نے پروٹوٹائل کے پرزے پرزے کر دئے۔

خواجہ نصر الدین نے یہی گت سب پروٹوٹائل کی بنائی۔

جب آخری پروٹوٹائل پرزے پرزے ہو چکا تو خواجہ نصر الدین نے تھیلا تالاب میں پھینک دیا۔

”اب اس کو ہمیشہ ہمیشہ کے لئے تالاب کی تہہ میں دفن ہو جانے دو!“ انہوں نے زور سے کہا۔

”اب اس کو کوئی اپنے کندھے پر نہ لٹکا سکے گا۔ بخارا کے شریف باشندو! انسان کے لئے ایسا تھیلا لے کر چلنے سے زیادہ کوئی ذلت کی بات نہیں ہو سکتی آپ کے لئے چاہے جو کچھ کیوں نہ ہو جائے، چاہے آپ دولت مند ہو جائیں، جس کی امید ہمارے آفتاب جیسے امیر اور اس کے نگران وزیروں کی زندگی میں نہیں ہے، لیکن اگر ایسا کبھی ہو اور آپ میں سے کوئی دولت مند ہو جائے تو ایسا تھیلا لے کر کبھی نہ چلنا اور نہ وہ اپنے کو اور اپنی آنے والی نسلوں کو چودہ پیڑھیوں تک ابدی ذلت میں مبتلا کر دے گا! اسے یہ بھی نہ بھولنا چاہئے کہ اس دنیا میں خواجہ نصر الدین کا بھی وجود ہے جس کا ہاتھ بہت سخت ہے۔ آپ نے دیکھا کہ اس نے جعفر سوڈور کو کیا سزا دی ہے۔ اب میں آپ سے رخصت ہوں گا، بخارا کے شریف باشندو۔ مجھے ایک طویل سفر درپیش ہے۔ گل جان تم میرے ساتھ چلو گی؟“

”میں تمہارے ساتھ جہاں کہو گے چلوں گی“ گل جان نے جواب دیا۔

بخارا کے باشندوں نے خواجہ نصر الدین کو شاندار طور پر الوداع کہا۔ کارواں سرانے کے مالک ان کی دلہن کے لئے روٹی جیسا سفید گدھا لائے۔ اس کی کھال پر ایک بھی سیاہ داغ نہ تھا اور وہ بڑے فخر کیساتھ اپنے بھورے بھائی، خواجہ نصر الدین کی آوارہ گردیوں کے پرانے اور وفادار رفیق کے برابر کھڑا

چمک رہا تھا۔ بھورے گدھے کو اپنے شاندار رفیق پر ذرا بھی رشک نہیں تھا اور وہ اطمینان سے مزید اگھاس کھا رہا تھا اور اپنے تھوٹھن سے سفید گدھے کو دھکا بھی دیتا جاتا تھا جیسے وہ دکھانا چاہتا تھا کہ رنگ میں اس کی ناقابل تردید برتری کے باوجود سفید گدھا خواجہ نصر الدین کے خدمت میں اس کا پاسنگ نہیں ہو سکتا تھا۔

آہنگراپنی بھٹی وغیرہ وہیں لائے اور دونوں گدھوں کے نعلیں لگائیں۔ زین سازوں نے دوزینیں بطور تحفہ پیش کیں۔ ایک محفل سے سچی ہوئی خواجہ نصر الدین کے لئے تھی اور دوسری چاندی کے کام سے مرصع گل جان کے لئے۔ چائے خانے کے مالک دو چائے دان اور دو چینی کے بہت نفیس پیالے لائے۔ اسلحہ سازوں نے خواجہ نصر الدین کو مشہور گوردافولا کی تلوار دی تاکہ وہ اپنے کوراہزنوں سے بچا سکیں۔ قالین بنانے والے ان کے لئے زین پوش لائے، کمند سازوں نے گھوڑے کے بالوں کی بنی ہوئی کمندی۔ یہ کمند جب کسی سونے والے مسافر کے گرد بچھا دی جاتی ہے تو وہ زہریلے سانپوں سے محفوظ رہتا ہے کیونکہ سانپ چبھنے والے بالوں کے اوپر نہیں ریگتے۔

بنکروں، ٹھہیروں، درزیوں اور موچیوں، غرض سب نے تحفے دئے۔ ملاؤں، عمائدین اور صاحب جاند اولوگوں کے علاوہ سارے شہر بخارا نے خواجہ نصر الدین کے سفر کے لئے ساز و سامان مہیا کیا۔ کمہار الگ افسردہ کھڑے تھے۔ ان کے پاس تحفے کے لئے کچھ نہ تھا۔ آدمی مٹی کی صراحی کا کیا کرے گا جب کہ ٹھہیروں نے ان کو پتیل کی صراحی دی تھی؟

اچانک سب سے بڑھے کمہار نے جس کی عمر سو سال سے زیادہ تھی کہا ”کون کہتا ہے کہ ہم کمہاروں نے خواجہ نصر الدین کو کچھ نہیں دیا ہے۔ کیا ان کی دولہن، یہ حسین دوشیزہ، کمہاروں کی مشہور اور لائق برادری کی نہیں ہے؟“

کمہاروں نے خوش ہو کر زور کا نعرہ مسرت بلند کیا۔ پھر انہوں نے گل جان کو اچھی طرح نصیحت کی کہ وہ خواجہ نصر الدین کی وفادار اور پر خلوص رفیقہ حیات بنے اور اپنی برادری کے لوگوں کی شہرت اور عزت کو بٹہ نہ لگائے۔

”صبح صادق کا وقت ہونے والا ہے“ خواجہ نصر الدین نے کہا ”جلد ہی شہر کے پھاٹک کھل جائیں گے۔ مجھے اور میری دلہن کو چپکے سے نکل جانا چاہئے۔ اگر آپ سب رخصت کرنے آئے تو پہرے داروں کو خیال ہوگا کہ شاید بخارا کے سارے باشندے کہیں اور آباد ہونے جا رہے ہیں اور وہ پھاٹک بند کر لیں

گے، کسی کو بھی باہر نہ جانے دیں گے۔ اس لئے آپ اپنے اپنے گھروں کو جائیے۔ میری دعا ہے کہ آپ سکھ چین کی نیند سونیں، آپ پر مصیبت کا منحوس سایہ کبھی نہ پڑے اور کامیابیاں آپ کے ہمراہ رہیں! خواجہ نصر الدین اب آپ سے رخصت ہوتا ہے۔ کتنی مدت کے لئے؟ یہ میں خود نہیں جانتا۔“

مشرق میں ایک چھوٹی، مشکل سے دکھائی دینے والی روشنی کی ہلکی پٹی نمودار ہو رہی تھی۔ تالاب سے ہلکا کھراٹھ رہا تھا۔ مجمع منتشر ہونے لگا۔ لوگ مشعلیں بجھا رہے تھے اور زور زور سے کہہ رہے:

”سفر بخیر، خواجہ نصر الدین! اپنے وطن کو نہ بھولنے گا!“

آہنگر یوسف اور چائے خانے کے مالک علی سے رخصت کا منظر خاص طور سے متاثر کن تھا۔ موٹا علی اپنے آنسو نہ روک سکا، وہ اس کے گول سرخ رخساروں پر بہہ نکلے۔

خواجہ نصر الدین پھاٹک کھلنے کے وقت تک نیاز کے گھر میں ٹھہرے رہے۔ جیسے ہی موزن کی پرسوز آواز شہر کی فضا میں گونجی خواجہ نصر الدین اور گل جان اپنے سفر پر روانہ ہو گئے۔ نیاز ان کے ساتھ قریب کے موٹا تک گیا۔ اس کے آگے خواجہ نصر الدین نے اس کو نہیں آنے دیا اور بڈھا آنکھوں میں آنسو بھرے اس وقت تک دیکھتا رہا جب تک کہ وہ موٹا پرنگا ہوں سے اوجھل نہیں ہو گئے۔ صبح کی تھنڈھی ہوا چلی اور اس نے سڑک پر سارے نشانات مٹا دئے۔

نیاز جلدی سے گھر واپس ہوا اور چھت پر چڑھ گیا۔ وہاں سے بہت دور تک شہر کی فصیل کے پار دکھائی دیتا تھا اور وہ بڑی دیر تک اپنی بوڑھی آنکھوں پر زور دے کر، بے اختیار آنسوؤں کو پونچھ پونچھ کر بادامی رنگ کی دھوپ سے جھلسی ہوئی پہاڑیوں کی طرف دیکھتا رہا جن کے درمیان سڑک کا بھورا فیتہ دور لہراتا ہوا چلا گیا تھا۔ وہ اتنی دیر تک انتظار کرتا رہا کہ آخر میں پریشان ہو گیا۔ کیا خواجہ نصر الدین اور گل جان پہرے داروں کے ہاتھ آگئے؟

لیکن آخر کار اس کو دور فاصلے پر دودھ سے دکھائی دئے، ایک سفید اور دوسرا بھورا۔ وہ رفتہ رفتہ آگے بڑھتے اور چھوٹے ہوتے گئے۔ جلد ہی بھورا دھبہ پہاڑیوں میں مل جل کر غائب ہو گیا لیکن سفید دھبہ کافی دیر تک رہا۔ وہ گہرائیوں اور خموں میں غائب ہو جاتا اور پھر نمودار ہوتا۔ پھر وہ بھی گرمی کے بڑھتے ہوئے دھند میں غائب ہو گیا۔

دن چڑھ رہا تھا اور اس کے ساتھ گرمی بھی بڑھ رہی تھی۔ بڈھا گرمی سے بے نیاز غمگین خیالات

میں ڈوبا ہوا چھت پر بیٹھا رہا۔ اس کا سفید سر ہل رہا تھا اور گلا رندھا جا رہا تھا۔ اس کو خواجہ نصر الدین اور اپنی بیٹی سے کوئی شکایت نہ تھی۔ وہ ان کی خوشی و سلامتی کا خواہاں تھا لیکن اس کو اپنے اوپر افسوس آرہا تھا۔ اب اس کا گھر خالی ہو گیا تھا اور اب اپنے زندہ دلانا گیتوں اور قہقہوں سے اس کی زندگی میں خوشی لانے والا کوئی نہیں رہا تھا۔ گرم ہوا چلنے لگی، انگور کی بیلوں میں سرسراہٹ شروع ہو گئی اور رگرڈاڑ نے لگی۔ ہوا کے پروں نے چھت پر سوکھتے ہوئے برتنوں کو چھوا اور وہ باریک آمیز آواز میں بج اٹھے جیسے وہ گھر سے جانے والوں کے لئے ٹمگین ہوں۔

نیاز اپنے پیچھے ایک دھیمی آواز سے چونک پڑا۔ اس نے مڑ کر دیکھا کہ تین بھائی جو پڑوس میں رہتے تھے ایک دوسرے کے پیچھے زینوں پر چڑھ رہے تھے۔ وہ خوب تندرست خوبصورت نوجوان تھے اور سبھی کہہ رہے تھے۔ وہ قریب آ کر احترام کے ساتھ جھکے۔

”محترم نیاز“ سب سے بڑا بھائی بولا ”آپ کی بیٹی خواجہ نصر الدین کے ساتھ رخصت ہو گئی لیکن آپ رنجیدہ اور پریشان نہ ہوں کیونکہ دنیا کا قانون یہی ہے۔ جب ہر نی ہرن کے بغیر نہیں، گائے بیل کے بغیر اور بلخ بلانز کے بغیر نہیں رہ سکتی تو کیا کوئی دو شیزہ بلا کسی سچے اور پر خلوص رفیق کے رہ سکتی ہے؟ کیا اللہ نے دنیا کی تمام چیزوں میں تفریق نہیں کی ہے حتیٰ کہ کپاس کے پودوں کی شاخوں تک میں نرمادہ ہوتے ہیں۔“

”بہر حال، ہم نہیں چاہتے کہ آپ کو بوڑھا پے میں رنج پہنچے اس لئے ہم تینوں نے آپ سے یہ کہنے کا فیصلہ کیا ہے کہ جس کا رشتہ خواجہ نصر الدین سے ہو وہ بخارا کے تمام باشندوں کا رشتے دار ہے بن گیا اور اب آپ ہمارے رشتے دار ہو گئے ہیں۔ آپ جانتے ہیں کہ پچھلے سال ہم نے اپنے باپ اور آپ کے دوست و معظم عثمان علی کو کس رنج و غم کے ساتھ سپرد خاک کیا تھا اور اب ہمارے آتش دان کے قریب ایک جگہ بزرگ خاندان کے لئے خالی ہے اور ہم اب اس روزمرہ کی خوشی سے محروم ہو گئے کہ کسی سفید دارھی کی زیارت کر سکیں جس کے بغیر بچے کی چیخ پکار کی طرح گھر خالی خالی معلوم ہوتا ہے۔ کیونکہ آدمی کی روح کو اسی وقت سکون ملتا ہے جب وہ ایسے صاحب ریش آدمی کے پاس ہوتا ہے جس نے اس کو جنم دیا ہے اور اس کے یہاں پالنے میں جھولتا ہے جس کو خود اس نے جنم دیا ہے۔“

”اس لئے، محترم نیاز! ہم آپ سے درخواست کرتے ہیں کہ آپ ہمارے آنسوؤں کو دیکھیں اور

ہماری درخواست سے انکار نہ کریں۔ ہمارے گھر آئیے اور آتش دان کے قریب وہ جگہ لیجئے جو بزرگ خاندان کے لئے مخصوص ہے۔ ہم تینوں کے باپ بنئے اور ہمارے بچوں کے دادا۔“

ان بھائیوں نے اتنا اصرار کیا کہ نیاز کو انکار کرتے نہ بنا۔ وہ ان کے گھر گیا اور اس کو ہاتھوں ہاتھ لیا گیا۔ اس طرح اس کو بوڑھاپے میں ایسی ایماندارانہ اور پاکیزہ زندگی نصیب ہوئی جو ایک مسلمان کے لئے اس دنیا میں ممکن ہے۔ وہ اب ایک بڑے خاندان کا بزرگ بن کر جس میں چودہ ناتی پوتے تھے نیاز بابا ہو گیا تھا۔ وہ انگور اور شہتوت کے رس سے بھرے گلابی گلابی گالوں کو دیکھ دیکھ کر خوش ہوا کرتا تھا۔ اس دن سے اس کے کان خاموشی سے کبھی نہیں اکتائے۔ کبھی کبھی وہ غل شور سے گھبرا جاتا تو اپنے پرانے گھر آرام کے لئے چلا جاتا اور ان دونوں کو افسردگی کے ساتھ یاد کرتا جو اس کے دل سے اتنے قریب تھے اور اب کہیں دور دراز کسی انجانی جگہ چلے گئے تھے۔

بازار کے دن وہ بازار جاتا اور کاروانوں میں جو دنیا کے تمام کونوں سے بخارا آتے تھے پوچھتا کہ کیا سڑک پر کہیں ان کی ملاقات دو مسافروں سے ہوئی۔ مرد ایک بھورے گدھے پر تھا اور عورت بے داغ سفید گدھے پر؟ ساربان اپنی سورج سے سنولائی ہوئی پیشانی پر بل ڈال کر سر ہلاتے کہ ان کی ملاقات ایسے لوگوں سے نہیں ہوئی۔

خواجه نصر الدین حسب معمول بلا کسی پتے نشان کے غائب ہو گئے تھے تاکہ وہ پھر کہیں ایسی جگہ پر نمودار ہوں جہاں ان کی توقع بالکل نہ کی جاتی ہو۔

باب آخر

(جو ایک نئی کتاب کی ابتدا کا کام کر سکتا ہے)

”میں نے سات سفر کئے اور ہر سفر کے بارے میں ایک ایسی غیر معمولی داستان ہے جو ذہن کو بے چین کر دیتی ہے۔“

(الف لیلہ)

اور وہ پھر نمودار ہوئے، ایسی جگہ جہاں سب سے کم توقع کی جاتی تھی۔ وہ استنبول میں دکھائی دئے۔

یہ واقعہ امیر بخارا کا خط سلطان ترکی کو ملنے کے تین دن بعد ہوا۔ سینکڑوں نقیبوں نے عظیم سلطنت کے شہروں اور گاؤں میں خواجہ نصر الدین کی موت کا اعلان کیا۔ ملاؤں نے خوش ہو کر مسجدوں میں صبح و شام دن میں دوبار امیر کا خط پڑھا اور اللہ کا شکر ادا کیا۔ سلطان نے محل کے باغ میں جشن کیا۔ وہ پوپلر کے درختوں کے خنک سائے میں بیٹھا تھا، نواروں کی ہلکی ہلکی پھوار پڑ رہی تھی۔ اس کے چاروں طرف وزرا، عقلا، شعرا اور شاہی عملے کا مجمع تھا، سب لالچ سے شاہی داد و دھش کے متوقع تھے۔ حبشی غلام ان لوگوں کے درمیان بھاپ اٹھتی ہوئی کشتیاں، حقے اور صراحیاں لئے ہوئے آ جا رہے تھے۔ سلطان بہت خوش تھا اور برابر ہنسی مذاق کر رہا تھا۔

”آج گرمی کے باوجود فضا میں خوشگوار لطافت اور مہک کیوں ہے؟“ اس نے عقلا اور شعرا سے چالاک سے آنکھیں نچاتے ہوئے پوچھا۔ ”کون اس سوال کو معقول جواب دے سکتا ہے؟“ اور انہوں نے لالچ کے ساتھ تھیلی کی طرف دیکھتے ہوئے جو سلطان کے ہاتھ میں تھی جواب دیا۔

”شہنشاہ معظم کی سانس نے فضا میں سرایت کر کے یہ لطافت پھیلا دی ہے اور مہک کی وجہ یہ ہے کہ آخر کار نصر الدین کی ناپاک روح کا لعفن ختم ہو گیا جو دنیا کو زہر آلود کر رہا تھا۔“

تھوڑی دور پر محل کے پہرے داروں کا کماندار، استنبول کے امن و امان کا محافظ کھڑا یہ دیکھ رہا تھا کہ سب کچھ ٹھیک ٹھاک رہے۔ وہ اپنے ہم پیشہ بخارا کے ارسلان بیگ سے اتنا مختلف ضرور تھا کہ وہ اس سے زیادہ ظالم اور غیر معمولی طور پر دہلا پتلا تھا۔ اس کی یہ دونوں باتیں اس طرح ایک دوسرے سے مربوط ہو گئی تھیں کہ استنبول کے شہریوں نے ان کو بہت دن پہلے ہی تاڑ لیا تھا اور وہ محل کے حمام کے خدمت گاروں سے ہر ہنفتے پوچھتے رہتے تھے کہ کماندار کا وزن گھٹا یا بڑھا ہے۔ اگر خیر خراب ہوتی تو محل کے قریب رہنے والے بلا کسی سخت ضرورت کے گھروں کے باہر آئندہ حمام کے دن تک نہ نکلتے۔ تو اب یہ ہیبت ناک ہستی ذرا دور پر استادہ تھی۔ اس کے سر پر عمامہ تھا اور وہ اس طرح اس کی لمبی اور سوکھی گردن پر ابھرا ہوا تھا جیسے بانس پر لٹکا ہوا (استنبول کے بہت سے شہری اس تشبیہ کو سن کر پراسرار طریقے پر آہ بھرتے)

سب کچھ مزے میں چل رہا تھا، جشن زوروں پر تھا اور کسی انتشار کا گمان تک نہ تھا۔ کسی نے اس

بات کی طرف توجہ نہیں کی کہ محل کا داروغہ اپنی حسب معمول پھرتی کے ساتھ چپکے سے درباریوں کے مجمع سے نکلا اور محل کے پہرے داروں کے کماندار کے کان میں کچھ سرگوشی کی۔ کماندار چونک پڑا، اس کے چہرے کا رنگ بدل گیا اور وہ جلدی سے داروغہ کے ساتھ باہر چلا گیا۔

چند منٹ میں وہ واپس آ گیا۔ وہ زرد ہو رہا تھا اور اس کے ہونٹ کا پ رہے تھے۔ درباریوں کو ہٹاتا ہوا وہ سلطان کے پاس پہنچا اور دہرا ہو کر تعظیم بجالایا:

”سلطان معظم!...“

”ہاں، کیا ہے؟“ سلطان نے ناگواری کے انداز میں پوچھا۔ ”کیا تم آج کے دن بھی جیل اور سزاؤں کی خبریں اپنے تک محدود نہیں رکھ سکتے؟ اچھا، بولو!“

”مقدس و معظم سلطان، میری زبان سے الفاظ نہیں نکلتے...“

سلطان کی تیوریاں چڑھ گئیں۔ وہ کافی پریشان ہو گیا تھا۔ کماندار نے چپکے سے کہا:

”وہ استنبول میں ہے!“

”کون؟“ سلطان نے درشت آواز میں پوچھا، حالانکہ وہ فوراً ہی سمجھ گیا تھا کہ کس سے مطلب ہے۔

”خواجه نصر الدین!“

کماندار نے یہ نام بہت ہی دھیمے سے لیا تھا لیکن درباریوں کے کان بہت تیز ہوتے ہیں۔ سارے محل میں منہ ہی منہ یہ بات پھیل گئی:

”خواجه نصر الدین استنبول میں! خواجه نصر الدین استنبول میں!“

”تمہیں کیسے معلوم ہوا؟“ سلطان نے پوچھا۔ اس کی آواز اچانک بھرا گئی تھی۔ ”تم سے کس نے کہا؟ یہ کیسے ممکن ہے جب کہ امیر بخارا نے اپنے خط میں شاہانہ الفاظ سے اس کا یقین دلایا ہے کہ خواجه نصر الدین اب زندہ نہیں ہے؟“

کماندار نے محل کے داروغہ کو اشارہ کیا جو سلطان کے پاس ایک آدمی کو لے گیا جس کی ناک چپٹی تھی، چہرے پر چچک کے داغ تھے اور ناچتی ہوئی زرد آنکھیں تھیں۔

”سلطان معظم!“ کماندار نے وضاحت کی ”یہ آدمی امیر بخارا کے دربار میں بہت دنوں تک

جاسوس کی خدمات ادا کر چکا ہے اور خواجہ نصر الدین کو اچھی طرح جانتا ہے۔ جب یہ شخص استنبول آیا تو میں نے اس کو جاسوس کی حیثیت سے نوکر رکھ لیا اور وہ اس وقت بھی اپنے منصب پر ہے۔“

”تم نے اس کو دیکھا؟“ سلطان نے بات کاٹتے ہوئے جاسوس سے پوچھا۔ ”کیا تم نے اس کو اپنی آنکھوں سے دیکھا؟“

جاسوس نے ہاں میں جواب دیا۔

”شاید تم سے غلطی ہوئی ہو؟“

جاسوس نے نفی میں جواب دیا۔ وہ غلطی نہیں کر سکتا۔ خواجہ نصر الدین کے ساتھ ایک عورت گدھے پر سوار تھی۔

”تم نے اس کو اسی جگہ کیوں نہ گرفتار کر لیا؟“ سلطان چلایا۔ ”تم نے اس کو پہرے داروں کے حوالے کیوں نہیں کر دیا؟“

”جہاں پناہ!“ گھنٹوں پر گر کر گڑ گڑاتے ہوئے جاسوس نے جواب دیا۔ ”بخارا میں ایک بار میں خواجہ نصر الدین کے ہاتھ آ گیا اور پھر یہ اللہ ہی کی مہربانی تھی کہ میری جان بچ گئی۔ آج صبح کو جب میں نے اس کو استنبول کی سڑکوں پر دیکھا تو خوف سے میری آنکھوں پر اندھیرا چھا گیا اور جب میں اپنے ہوش میں آیا تو وہ جا چکا تھا۔“

”تو یہ ہیں تیرے جاسوس!“ تعظیم سے جھکے ہوئے کماندار کی طرف دیکھتے ہوئے لال بھوکا سلطان نے کہا۔ ”کسی مجرم کو دیکھتے ہی ان کے حواس رہتے ہیں!“

اس نے چیچک رو جاسوس کو تحارت سے لات مار کر الگ کر دیا اور خود خلوت خانے میں چلا گیا۔ اس کے پیچھے حبشی غلاموں کی ایک لمبی قطار تھی۔

وزراء، عمائدین، شعرا اور عقلا سب آپس میں چاؤں چاؤں کرتے باہر جا رہے تھے۔ چند منٹ میں کماندار کے سوا ایک نفس بھی باغ میں نہیں رہ گیا جو پھٹی پھٹی آنکھوں سے تکتا رہا اور پھر ایک سنگ مرمر کے فوارے کے کنارے بیٹھ گیا۔ وہ بڑی دیر تک بیٹھا پانی کی ہلکی بلبلاہٹ اور ہنسی سنتا رہا۔ اچانک سکڑ کر اتنا دبلا ہو گیا تھا کہ اگر استنبول کے لوگ اس کو دیکھتے تو اپنے جوتے چھوڑ چھوڑ کر بھاگ کھڑے ہوتے۔

اس دوران میں چیچک رو جاسوس بے تحاشا سڑکوں پر بھاگتا ساحل کی طرف جا رہا تھا۔ وہاں ایک

عرب جہاز روانگی کے لئے تیار کھڑا تھا۔ جہاز کے کپتان کو قطعی یقین ہو گیا کہ وہ کوئی قیدی ہے جو بھاگ رہا ہے اس لئے اس نے ایک بڑی رقم طلب کی۔ جاسوس بلا طے توڑ کئے عرشے پر آیا اور پھر ایک تارک اندھیرے کرنے میں گڑمڑا کر پڑ گیا۔ بعد کو جب استنبول کے چھریرے اور سڈول مینار نیلے دھند میں غائب ہو گئے اور تازہ ہوا بادبانوں میں بھرنے لگی تو وہ اپنے پناہ گاہ سے باہر آیا، پورے جہاز کا چکر لگایا، ہر چہرے کو غور سے دیکھا اور جب اس کو یہ یقین ہو گیا کہ خواجہ نصر الدین جہاز پر نہیں تو اسے اطمینان ہوا۔

اس دن سے اس چیچک رو جاسوس کی زندگی متواتر خوف و ہراس میں بسر ہونے لگی۔ جس شہر بھی وہ گیا خواہ وہ بغداد ہو یا قاہرہ، تہران یا دمشق، کسی جگہ بھی تین مہینے سے زیادہ نہ ٹھہر سکا کیونکہ خواجہ نصر الدین اس شہر میں ضرور نظر آتے اور جاسوس ان سے ڈھ بھڑ کے ڈر سے اور آگے بھاگتا۔ یہاں خواجہ نصر الدین کا مقابلہ اس زبردست طوفان سے کرنا غلط نہ ہوگا جو اپنے آگے آگے اس مرجھائی ہوئی زرد پتی کو اڑائے اڑائے پھرتا ہے جس کو وہ گھاس سے، دراڑوں اور خولوں سے نکال لیتا ہے۔ اس طرح چیچک رو جاسوس کو ان تمام برائیوں کی سزا ملی جو اس نے دوسرے لوگوں کے ساتھ کی تھیں۔

دوسرے ہی دن سے استنبول میں غیر معمولی اور حیرت انگیز واقعات شروع ہو گئے... لیکن جو باتیں کسی نے ذاتی طور پر نہ دیکھی ہوں ان کی بابت کچھ نہ کہنا چاہئے۔ اور جو ملک خود اس نے نہ دیکھے ہوں اس کی بابت نہ لکھنا چاہئے۔ اس لئے ان الفاظ کے ساتھ ہم اپنی کہانی کا آخری باب ختم کرتے ہیں، جو استنبول، بغداد، تہران، دمشق اور بہت سے دوسرے مشہور شہروں میں خواجہ نصر الدین کے مزید کارناموں کے بارے میں نئی کتاب کے ابتدائی باب کا کام دے سکتا ہے۔

ختم شد